

د امام مهدي حكومت ته يو نظر

ليکوال: علامه نجم الدين طيسي
ژباړه: سرفراز علي مهدي

پښتو کتابتون

t.me/pashtoketabton

سریزه

د شوش دانیال سیمه تازه د بعثي کافرانو له لاسه خلاصه شوې وه خلک ورو ورو او لږ لږ ښار ته راستنیدل، ما چې په هغه وخت کې په مجاهدينو کې په خپلې موجودگۍ باندې ډیر ویاړ کاوه په دې فرصت کې مې د دې ښار په تاریخي جومات کې د امام مهدي علیه السلام په هکله د علامه مجلسي د لیکلي کتاب بحار الانوار په اساس بحثونه بیان کړل.

په هغه وخت کې مې دې خبرې ته پام و چې که څه هم د امام مهدي علیه السلام په هکله ډول ډول بحثونه لکه د هغه د عمر او وړدوالي، د غیبت فلسفه، د ظهور کولو عوامل او داسې نور بیان شوي دي خو د امام علیه السلام د پاڅون د څرنگوالي په هکله، د هغه د حکومت نظام او د هغه حضرت د حکومت کولو د طریقو په هکله لکه څرنگه یې چې حق دی بیان نه دی شوی له همدې امله مې اراده وکړه چې په دې هکله یو تحقیق وکړم کیدای شي د هغو پوښتنو لپاره چې د ډیرو خلکو په ذهنونو کې دي، ځوابونه پیدا کړم.

له هغو یوه پوښتنه چې د ډیرو انسانانو په ذهن کې پیدا شوي ده دا ده چې امام مهدي علیه السلام به څرنگه دا گډوډ سیاسي نظامونه او ډول ډول نظریې لرونکي سیاسي طاقتونه له مینځه وړي او یو واحد نظام به په نړۍ واکمني وي؟

د هغه د حکومت پروگرامونه څنگه دي چې په هغه کې به نه ظلم او زیاتۍ وي او نه به په نړۍ کې فساد وي تر دې چې یو کس به هم وږی او فقیر نه پیدا کیږي؟

د دې پوښتنو د ځواب د پیدا کولو لپاره ما څلور کاله تحقیق او څیړنې وکړې او د هغه پایله همدا شوه چې د کتاب په شکل کې ستاسو محترمو لوستونکو مخ ته دی د دې کتاب په لومړۍ برخې کې د امام علیه السلام له ظهوره مخکېنۍ زمانې حالت چې دنیا له جنگ او جگړو، ویجاړي او قحطي، مرګونه او ناروغۍ، ظلم او زیاتۍ، ناامني او تیرو څخه ډکه وه، څیړلي شوی، او نتیجه اخستل شوې ده چې د هغه وخت خلک به له مختلفو مذهبونو او ډول ډول حکومتونو - چې هریو یې

د بشري حقوقو د خیال ساتنې، د انسان د خوشبختۍ او د هغوي د نجات دعوا لرلې ده، مایوس شوي، د دنیا له گډوډو حالاتو څخه ناامیده شوي او د یو داسې مصلح کس د راڅرګندېدو په انتظار وي چې هغوی ته نجات ورکونکی وي.

د کتاب دویمه برخه د امام مهدي علیه السلام د نړیوال پاڅون او انقلاب څرنگوالي بیانوي، هغه غورځنګ چې د کعبې ترڅنګه به د هغه حضرت په اعلان سره شروع

کيږي. له ټولې دنيا څخه به د هغه حقيقي ملگري او پيروکار له هغه سره يو ځای کيږي، د قوماندانۍ کمېټې او يونټونه به جوړيږي، لښکريان به منظم کيږي، قوماندانان به ټاکل کيږي او په پراخه سطح به عمليات شروع کيږي.

امام مهدي عليه السلام به د دې لپاره ظهور کوي چې له معاشرې څخه د ظلم او ظالم جرړې وباسي، دغه معاشره او ټولنه به يوازې د حجاز، مینځني ختيځ يا اېشيا پورې محدوده نه وي بلکې ټوله دنيا به پکښې شاملېږي. د يوې داسې معاشرې او ټولنې اصلاح چې له ظلم او فساد نه ډکه وي ډېر گران کار دی د هغې دعوا کوونکي به خامخايو لويه معجزه ولري او دغه معجزه به د هغه په لاسو نو ترسره کيږي.

د کتاب دريمه برخه د اخري امام حکومت ته اشاره کوي. هغه حضرت به له ظلم او فساد نه د ډکې دنيا د چارو د چلولو او د اسلام د واکمنۍ د ټينگولو لپاره د خپلې زمانې له توانمنو او تکړه يارانو او له سلف صالحينو څخه د حضرت عيسى عليه السلام حضرت صالح عليه السلام حضرت سلمان فارسي (رض) او حضرت مالک اشتر (رض) په شان مشرانو څخه يو مضبوط او گټور حکومت جوړوي. که څه هم د ظلم او جور حکومتونو په ختمولو کښې د هغوي په رول سترگې نه شو پټولې خو د دنيا په بيا رغولو او اصلاح کولو کښې د هغو اصلي رول د امام مهدي عليه السلام په نړيوال حکومت کښې دی.

هغه څه چې په دې سريزه کښې په لنډه توگه ذکر شول د شيعه او سني له لسگونو کتابونو څخه په استفادې او د سلگونو روايتونو په څېړنې سره په تفصيلي او مستدله توگه په دې کتاب کښې راغلي دي.

اميد دی چې دا کتاب چې د آل محمد صلى الله عليه و آله وسلم د پراخه عدالت او انصاف له ظهور نه پس د اسلامي ټولنې پس منظر يې که څه هم په نيمگړې توگه ؛ بيان کړی دی د زمانې د امام په در کښې د قبول وړ او د دنيا د مسلمانانو او حقيقي انتظار کوونکو د استفادې وړ وگرځي او هغوي د هغه حضرت د راتگ د زمينې د برابرولو لپاره تيار کړي.

له پاک ربه غواړو چې د اسلامي نړۍ ستر مرجع امام خميني (رح) دې چې د امام مهدي عليه السلام د حکومت يوه جلوه يې په ايران کښې مونږ ته وښودله له انبياکرامو او معصومينو عليهم السلام سره محشور کړي او د اهلبيتو عليهم السلام د حکومت خادمان دې کامياب او په خپل حفظ او امان کښې وساتي. دلته د څو مهمو ټکو ذکر کول ضروري گڼو:

۱- مونږ دا دعوا نه لرو چې په دې کتاب کښې به مو څه نوې خبره وړاندې کړې وي، ځکه چې روایتونه یې تېرو عالمانو راغونډ کړي دي او په ځینو مواردو کښې یې نتیجه هم اخیستې ده، خو د دې کتاب خصوصیت دا دی چې پکښې دا کوشش شوی دی چې له خاصو اصطلاحاتو او مذهبي اختلافاتو نه ورهاخوا یو لړ مضامین په نوي، ساده او د عامو خلکو د پوهې وړ قالب کښې وړاندې کړو.

۲- هغه مطلب اخیستنی چې له روایتونو څخه یې ښه نیولې او د استناد په ځای نه دي ورکړې شوي د کتاب د لیکوال خپل نظر دی، نو له دې امله کېدې شي په لا زیاتې څېړنې، تحقیق او د روایتونو له یو بل سره په پرتله کولو کښې لا نورې مطلب اخیستنې ترلاسه شي.

۳- همدا رنگ دا دعوا هم نه لرو چې په دې کتاب کښې د استناد وړ بیان شوي ټول روایتونه صحیح او له څه کړکېچ څخه پاک دي بلکې کوشش دا شوی دی چې هغه څه چې معتبرو محدثانو او مولفانو په خپلو کتابونو کښې راوړي دي نقل شي. همدا رنگ یې له یو شمېر مواردو د یوې برخې روایتونو سند مو نه دی راوړی ځکه چې د هغو د نفي او اثبات په لټه کښې نه وو. پر دې سربیره چې په زیاترو مواردو کښې په اجمالي تواتر سره د روایتونو په صادريدو غوڅ یقین پیدا کوو. په خاصه توګه په هغو روایتونو کښې چې د اهل بیتو علیهم السلام له لارې رارسېدلي دي.

۴- د دې کتاب روایتونه د معجم احادیث الامام المهدي علیه السلام کتاب له تالیف او تدوین نه مخکې راغونډ کړي شوي دي نو په دې وجه په دې لړ کښې د لا زیات تحقیق کولو غوښتونکي هغه کتاب ته چې بحمد الله له دې کتاب نه وروسته د هغه په راغونډولو، تالیفولو او نشرولو کښې کامیاب شوم ارجاع کوو.

۵- په زیاترو روایتونو کښې د الساعة او القیامه کلمات د امام مهدي علیه السلام په ظهور سره تفسیر شوي دي. نو په دې وجه هغه روایتونه چې د الساعة او القیامه د شرائطو یا علامتونو په توګه راغلي دي په دې کتاب کښې د ظهور د علامتونو په توګه راوړلي شوي دي.

۶- د کتاب ځینې مضامین لا زیات تحقیق ته ضرورت لري، که څه هم کوشش شوی دی چې د هغو په حقله وضاحت ورکړی شي. امید دی چې د خدای په فضل سره به کتاب په نورو چاپونو کښې په لا زیات تحقیق سره خپور کړو.

په اخر کښې د «من لم یشکر المخلوق لم یشکر الخالق» په مصداق سره ضروري ګڼم چې د هغو وروڼو او دوستانو په تېره بیا د لارښوونو لپاره د دوو قدرمنو وروڼو حجت

الاسلام جواد او حجت الاسلام محمد جعفر طبسي او د کتاب د مضامينو د بيا ليکلو
او تنظيمولو لپاره د حجت الاسلام علي رفيعي او حجت الاسلام محمد حسيني
شاهرودي مننه او قدرونه وکړم.

نجم الدين

طبسي

قم-

۱۳۷۳ هجري نمریز کال

ورومبی باب

حکومت

د دینونو او مکتبونو قوانین هغه وخت په ټولنه کېنې اجرا کېږي چې حکومت یې ملاتړ وکړي. له دې امله هره ډله د خپلو اهدافو د اجرا لپاره د حکومت د ترلاسه کولو په لټه کېنې ده. اسلام هم چې تر ټولو لوړ اسماني دین دی د یو اسلامي حکومت د جوړولو په لټه کېنې و او د حق د حکومت رامنځته کول او د هغه حفاظت تر ټولو لویه فریضه گڼي.

د خدای گران رسول صلی الله علیه و آله وسلم خپل ټول کوششونه د اسلامي حکومت د جوړولو لپاره په کار واچول او په مدینه منوره ښار کېنې یې د هغه د بنیاد په اېښودو باندې لاس پورې کړ. د هغه حضرت له رحلت نه وروسته که څه هم معصومو امامانو علیهم السلام او عالمانو د اسلامي حکومت د جوړولو آرزو لرلې وه خو د گوتې شمېر مواردو نه بغیر الهي حکومتونه نه وو او د حضرت امام مهدي علیه السلام د ظهور تر وخته پورې به هم زیاتره حکومتونه باطل وي.

په هغو روایتونو کېنې چې د خدای له گران رسول صلی الله علیه و آله وسلم او معصومو امامانو علیهم السلام څخه تر مونږه رارسېدلي دي د امام مهدي علیه السلام له پاڅون نه مخکېنې د حکومتونو عام پس منظر وړاندې شوی دی چې ځینو مواردو ته پکېنې اشاره کوو:

الف: د حکومتونو ظلم:

یوه مسئله چې انساني ټولنه د امام علیه السلام له ظهور نه مخکېنې کړوي، بې انصافي او ظلم دی چې د حکومتونو لخوا له خلقو سره کېږي. د خدای گران رسول صلی الله علیه و آله وسلم په دې حقله فرمائي: «زمکه به له ظلم او بې انصافي څخه ډکېږي ان تردې چې هر کور ته به ویره او جنگ داخلېږي»^۱

امام علي علیه السلام فرمائي: «زمکه به له ظلم او بې انصافي څخه ډکېږي، ان تردې چې ویره او ترهه به هر کور ته ننوځي»^۲

امام باقر علیه السلام فرمائي: «حضرت قائم علیه السلام به قیام ونکړي مگر له وېرې او ترهې څخه په ډک دوران کېنې»^۱

۱ - ابن ابی شیبېه، مصنف ۱۵ ټوک ۸۹ مخ، کنز العمال ۱۴ ټوک ۵۸۴ مخ.

۲ - کنز العمال ۱۴ ټوک ۵۸۴ مخ، احقاق الحق ۱۳ ټوک، ۳۱۷ مخ.

دغه ويره او ترهه هغه څيز دی چې په غالبه توگه د نړۍ د ظالمو او خپل سريو حکومتونو څخه سرچينه اخلي، ځکه چې د هغه حضرت له ظهور نه مخکې به ظالمان په نړۍ باندې واکمني کوي.

امام محمد باقر عليه السلام په دې حقله فرمائي: «مهدي عليه السلام به هغه وخت ظهور کوي چې د ټولنې د چارو واگې د ظالمانو په لاسو کې وي»^۱ ابن عمر وائي: يو شرافتمن او مال او اولاد لرونکی کس به (په آخرالزمان) کېنې د هغو تکليفونو او مصيبتونو له لاسه چې د واکمنانو لخوا يې زغمي د مرگ آرزو کوي»^۲ د پام وړ ټکی دا دی چې د خدای دگران رسول صلی الله عليه و آله وسلم پېروکار يوازې د پردیو طاقتونو له تېري او حملې څخه کړاو او درد نه زغمي بلکې د خپلو خپل سريو او ظالمو حکومتونو لخوا په دباؤ او تکليف کېنې دي. په دومره اندازه چې زمکه په خپلې ټولې پراختيا سره د هغوي لپاره تنگيږي او د ازادۍ د احساس په ځای ځانونه په يو ستر جېل او زندان کېنې احساسوي. هم دا اوس په اسلامي نړۍ کېنې بې له ايرانه چې د خدای پاک په فضل او کرم او د زمانې د امام عليه السلام په برکت سره پکېنې يو عادل فقيه حکومت کوي د اسلامي هيوادونو نور مشران له اسلام او مسلمانانو سره نښه تعلق نه لري او د هغوي لپاره پردي دي.

په دې حقله په روايتونو کېنې راغلي دي:

د خدای گران رسول صلی الله عليه و آله وسلم فرمائي: «په اخره زمانه کېنې به داسې سخت مصيبتونه چې ترهغو زيات سخت به چا نه وي اورېدلي د اسلامي واکمنانو لخوا زما امت ته رسول کيږي په دا ډول چې پراخه زمکه به په هغوي باندې تنگه شي او زمکه به له بې انصافۍ او ظلم څخه ډکه شي. په دومره اندازه چې مومن به له ظلم څخه د خلاصون لپاره يو داسې پناه ځای چې هغه ته پناه ورکړي نه مومي»^۳

يو شمېر روايتونه د خپل سرو واکمنانو له خوا په مصيبت باندې د مسلمانانو د اخته کېدو په حقله وضاحت کوي چې د هغو ظالمو واکمنانو له واکمنۍ وروسته د ټولې دنيا لپاره د يو مصلح د ظهور زېږې يې ورکړی دی. په دغه ډول روايتونو کېنې د هغو

۱- شجري امالي ۲ ټوک ۱۵۲ مخ، نعماني، غيبت، ۲۵۳ مخ، طوسي، غيبت، ۲۷۴ مخ، اعلام الوری، ۴۲۸ مخ، مختصر بصائر الدرجات، ۲۱۲ مخ، اثبات الهداه، ۳ ټوک، ۵۴۰ مخ، حليه الابرار ۳ ټوک ۲۲۲ مخ، بحارالانوار ۵۲ ټوک، ۲۳ مخ، بشارت الاسلام ۸۲ مخ، عقد الدرر ۲۴ مخ، القول المختصر ۲۶ مخ، متقي هندي، برهان، ۷۴ مخ، سفارين، لوائح ۳ ټوک ۸ مخ ته مراجعه وکړئ.

۲- ابن طاووس، ملاحم، ۷۷ مخ

۳- عقد الدرر ۳۳۳ مخ.

۴- حاکم، مستدرک، ۴ ټوک، ۴۲۵ مخ، عقد الدرر، ۴۳ مخ، احقاق الحق، ۱۹ ټوک، ۲۲۴ مخ.

درې ډوله حکومتونو په حقله چې د خدای له گران رسول صلی الله علیه و آله وسلم نه پس په اقتدار کښې راځي خبره راغلې ده. دغه درې ډوله حکومتونه په دا ډول دي: خلافت، امارت او ملوکیت او له دې وروسته به جباران واکمنيږي. د خدای گران رسول صلی الله علیه و آله وسلم فرمائي: «له ما نه وروسته به يو شمېر خليفه گان په اقتدار کښې راځي، له خليفه گانو وروسته به يو شمېر امراء او له امراء وروسته به باچايان او له هغوي وروسته به جباران او ظالمان او بيا مهدي عليه السلام ظهور کوي»^۱

ب- د حکومتونو ترتيب

هغه وخت خلق په ارام او سوکالتيا کښې ژوند کوي چې د حکومت چارواکي نېک او کارندويه کسان وي، خو که کله نالائق کسان په خلقو باندې واکمنان شول نو طبيعي خبره ده چې انسانان له تکليف او عذاب څخه پوزې ته راځي. کټ مټ هم هغه حالت چې د امام مهدي عليه السلام له ظهور نه مخکې رامنځته کېږي نو دغه وخت به حکومتونه خيانتکار، فاسقان او ظالمان خلق جوړوي. د خدای گران رسول صلی الله علیه و آله وسلم فرمائي: «يوه داسې زمانه به راشي چې حکمرانان به ظلم کوونکي، قومندانان به خيانتکار، قاضيان به فاسقان او وزيران به ظالمان گرځي»^۲

ج- په حکومتونو باندې د ښځو نفوذ

يوه بله مسئله چې د اخري زمانې په حکومتونو کښې بيانېږي د ښځو تسلط او نفوذ دی چې په مستقيمه توگه په سړيو باندې واکمني کوي او يا واکمنان تر خپل تسلط لاندې راوړي، دا مسئله يو لړ ناوړ پاييلې په ځان پسې لري. حضرت علي عليه السلام په دې حقله فرمائي: «داسې وخت به راورسي چې زناکار او فاسد کسان به ناز او نعمت ته ورسي او سپک خلق به مقام او حيثيت پيدا کړي او انصاف لرونکي انسانان به کمزوري شي» پوښتنه ترې وشوه چې دغه دوران به په کوم وخت کښې راځي؟ وې

۱ - المعجم الكبير، ۲۲ ټوک، ۳۷۵ مخ، الاستيعاب، ۱ ټوک، ۲۲۱ مخ، فردوس الاخبار، ۵ ټوک، ۴۵۲ مخ، كشف الغمه، ۳ ټوک، ۲۲۴ مخ، اثبات الهداه، ۳ ټوک، ۵۹۲ مخ.

۲ - شجري، امالي ۲ ټوک، ۲۲۸ مخ.

فرمايل: «کله چې بنځې او وينځې د سړيو په چارو باندې مسلطې شي او ماشومان واکمنۍ ته ورسې»^۱

د- د ماشومانو واکمني

واکمنان پکار دي تجربه کار او مدیریت لرونکي کسان وي چې خلق په ارام او سوکالۍ کښې وي. که د هغوي په ځای کم عمره او لنډ فکره کسان د کارونو سرپرستي په لاسو کښې واخلي نو پکار دي له هغې فتنې څخه رامنځته شويو حالاتو څخه خدای پاک ته پناه یوړل شي. په دې باره کښې د دوو روایتونو په ذکرولو بسنه کوو:

د خدای گران رسول صلی الله علیه و آله وسلم فرمائي: «له وړومبیو او یا کلونو او د ماشومانو له حکومت څخه خدای ته پناه یوسئ»^۲

سعید بن مسید وائي: «فتنه به رامنځته کیږي او د هغې په ابتداء کښې به د ماشومانو لوبې وي»^۳

ه- د حکومتونو تزلزل

یو داسې حکومت د خپل هېواد د خلقو خدمت کولې شي چې سیاسي ثبات ولري، ځکه چې په داسې صورت کښې چې د بدلون په حال کښې وي په ملک کښې غټ او ستر کارونه نه شي ترسره کولې.

په آخره زمانه کښې به حکومتونه د تزلزل په حال کښې وي. کله کله به یو حکومت د ورځې په شروع کښې په اقتدار کښې راشي او په نمر پرېواته سره به له حکومت څخه څنگته کړې شي. امام جعفر صادق علیه السلام په دې حقله فرمائي: «څه رنگ به وي چې کله بې له هدایت کوونکي امام او بې له علم او پوهې څخه پاتې شئ او له یو بل څخه د بهزاري په لټه کښې شئ؟ او دا به هغه زمانه وي چې وازمایلي شئ او ستاسو بڼه او بد کسان له یو بل څخه جدا شي او چاڼ او لاندې باندې شئ. هغه وخت چې تورې په تگ راتگ کښې شي، د جنگونو اور غرغنده شي، یو حکومت به د ورځې په

۱ - کافی، ۸ ټوک، ۲۹ مخ، بحار الانوار ۵۲ ټوک ۲۲۵ مخ.

۲ - مسند احمد بن حنبل ۲ ټوک، ۳۲۲، ۳۵۵ او ۴۴۸ مخونه.

۳ - ملاحم ابن طاووس ۲۰ مخ.

شروع کښې په اقتدار کښې راشي او په وژلو سره به د ورځې په اخر کښې به نسکور شي»^۱

و- د ملکونو د حکومتونو او ادارو بې وسي

د زمانې د امام عليه السلام له ظهور نه مخکښې به ظالم حکومتونه کمزوري شي او دا چاره به د دې لپاره زمينه جوړه شي چې د امام مهدي عليه السلام نړيوال حکومت قبول کړي. امام زېن العابدین عليه السلام د قران شريف د دې مبارک ايت چې فرمائي: حَتَّىٰ إِذَا رَأَوْا مَا يُوعَدُونَ فَيَسْئَلُونَ مَنْ أَوْعَدَهُمْ نَصْرًا وَأَقْلُ عَدَدًا^۲ «ترهغه وخته چې ووينئ هغه څه چې وعده يې ورکړې شوې ده او ډېر زر به پوه شي چې کوم کسان کم مرسته کوونکي لري او بې وسه دي» و فرمايل: «هغه وعده چې په دې مبارک ايت کښې ورکړې شوې ده د حضرت مهدي عليه السلام د ملگرو، مرسته کوونکو او دښمنانو په حقله ده. هغه وخت چې د زمانې امام عليه السلام پاڅون وکړ نو دښمنان به يې ترټولو بې وسه او ناتوانه دښمنان وي او ډېر کم سازوسامان او ځواکونه به ولري»^۳

۱ - کمال الدين ۲ ټوک، ۳۴۸ مخ.

۲ - سورة جن (۷۲)، ۲۴ ايت.

۳ - کافي ۱ ټوک، ۴۳۱ مخ، نورالثقلين، ۵ ټوک، ۴۴۱ مخ، احقاق الحق، ۱۳ ټوک ۳۲۹ مخ، ينابيع الموده ۴۲۹ مخ، المحجه ۱۳۲ مخ.

دويم باب

د خلقو ديني حالت

په دې باب کښې د زمانې د امام عليه السلام له ظهور نه مخکښې د خلقو د ديني حالت څېړنه کوو. له روايتونو څخه معلومېږي چې په دغه زمانه کښې به د اسلام او قران له نامې نه زيات څه نه وي پاتې، مسلمانان به يوازې په نامه مسلمانان وي، جوماتونه به نور نو د هدايت او نصيحت ځايونه نه وي، په دغه زمانه کښې به فقيهيان د زمکې په سر تر ټولو بد فقيهان وي او دين به په کم ارزښتو څيزونو او ډېرو کمو پېسو باندې خرڅېږي.

الف - اسلام او مسلمانان

اسلام د الهي احکامو په وړاندې د غاړه اېښودلو په معنا دی. اسلام تر ټولو غوره او تر ټولو اوچت دين دی چې په دنيا او اخرت کښې د انسانانو د خوشبختۍ ضمانت ورکوي، خو هغه څه چې ارزښت لري د اسلام او قران شريف په احکامو باندې عمل کول دي. په اخره زمانه کښې به ټول څيزونه اپوټه او برعکس کېږي. يعنې له اسلام څخه به بې له نومه څه نه پاتې کېږي، قران به په معاشره کښې شتون لري خو يواځې يوشمېر کړښې دي چې په پاڼو باندې ليکل شوي دي او مسلمانان يوازې د مسلماني نوم لري او له اسلام څخه څه نښه نښانه نه لري. د خداي گران رسول صلی الله عليه و آله وسلم فرمائي: «زما په امت داسې وخت راروان دی چې په هغه کښې به له اسلام څخه د هغه له نوم نه زيات څه نه پاتې کېږي او له قران څخه به بې له يو نقش او عکس څخه څه نه وي. مسلمانان به په نوم سره مسلمانان بلل کېږي خو له اسلام سره نسبت به يې له هر چا نه زيات پردي وي»^۱

امام جعفر صادق عليه السلام فرمائي: «ډېر زر به هغه دوران راوړسېږي چې خلق به خداي ته پېژني او د توحيد په معنا باندې به نه پوهېږي ان تردې چې دجال خروج وکړي»^۲

۱ - ثواب الاعمال ۳۰۱ مخ، جامع الابصار ۱۲۹ مخ، بحار الانوار ۵۲ ټوک، ۱۹۰ مخ.

۲ - تفسير فرات، ۴۴ مخ.

ب- جوماتونه

جومات د خدای پاک د عبادت، پرستش، د ديني تبليغاتو او د خلقو د هدايت او لارښوونې ځای دی. د اسلام په ابتدائي دور کښې حتی مهم حکومتی کارونه به په جوماتونو کښې ترسره کېدل. د جهاد پلانونه به په جومات کښې جوړېدل او انسان به له جومات څخه معراج ته تلئ، خو په اخره زمانه کښې د جوماتونو ماهيت ختمیږي او د ديني زدکړو، صحيح تبليغاتو او هدايت په ځای د جوماتونو په شمېر او د هغو په تجملاتو کښې اضافه کېږي، په داسې صورت کښې چې جوماتونه له واقعي مومنانو څخه خالي دي، د خدای گران رسول صلی الله عليه و آله وسلم فرمائي: «د هغه زمانې جوماتونه به اباد او ښکلي وي خو پکښې به د هدايت او لارښوونې څه خبره نه وي»^۱

ج- فقیهان

اسلامي عالمان او پوهان په زمکه باندې د خدای پاک د دين ساتونکي دي او د خلقو هدايت او لارښوونه د هغوي په لاسو کښې ده. هغوي د تکليفونو او زحمتونو په زغملو سره له شرعي سرچينو څخه ديني مسائل راوباسي او د خلقو په اختيار کښې يې ورکوي، خو په اخره زمانه کښې به حالت بدلېږي او د هغې زمانې عالمان به تر ټولو بد خلق وي. د خدای گران رسول صلی الله عليه و آله وسلم په دې حقه فرمائي: «د هغې زمانې فقیهان به تر ټولو بد فقیهان وي چې د اسمان لاندې ژوند کوي، فتنې او فسادونه به له هغوي څخه شروع کېږي او هم هغوي ته به ستنېږي»^۲

البته دا ويلې شو چې مقصد ترې هغه درباري او له نورو سره تړلې عالمان دي چې د ظالمو باچايانو او خپل سرو واکمنانو جرائم او جنايتونه توجیه کوي او پرتوگ ورته جوړوي او اسلامي رنگ ورته ورکوي. دا هغه کسان دي چې له هر مجرم او جرائم پېشه کس سره معامله او سازباز کوي، لکه د عربو باچايانو درباري وهابي علماء چې له امريکې او اسرائيلو سره مبارزه د شرعې په خلاف گڼي. هغه عالمان چې د اسرائيلو د جرائمو او مظلومو په خلاف سا نه شي اخېستې خو د خدای په کور خانه کعبه کښې د آل سعود د پوليسو په لاسو د سلگونو حاجيانو قتل عام توجیهوي او ورله ايتونه او

۱- بحارالانوار ۲ ټوک، ۱۹۰ مخ.

۲- ثواب الاعمال ۳۰۱ مخ، جامع الاخبار ۱۲۹ مخ، بحارالانوار ۵۲ ټوک، ۱۹۰ مخ.

روایتونه راوړي. نو باید ووايو چې دغه ترتولو بد فقیهان دي چې فتنه ترې شروع کيږي او فتنه بیا هم هغوي ته ستنیږي.

د- له دین څخه وتل

د اخري زمانې يو بل علامت دا دی چې خلق به له دین څخه ووځي. يوه ورځ امام حسین عليه السلام د امیرالمومنین امام علي عليه السلام په خدمت کښې حاضر شو. یوشمېر خلق له هغه حضرت نه چاپېره ناست وو، امام علي عليه السلام هغوي ته وفرمایل: «حسین ستاسو امام او پېشوا دی، د خدای گران رسول صلی الله علیه و آله وسلم ورته سید او سرور نوم ورکړی دی، د ده له نسل څخه به یو سړی ظهور وکړي چې په څېره او اخلاقو کښې به زما په شان وي، هغه به دنیا له عدل او انصاف څخه داسې ډکوي لکه څنګه له دې مخکښې له ظلم او جور څخه ډکه شوې وي.» پوښتنه ترې وشوه چې دغه قیام او پاڅون به په کومه زمانه کښې وي؟ وې فرمایل: «افسوس هغه وخت به له دین څخه داسې ووځي لکه چې یوه ښځه د خپل خاوند لپاره له جامو نه بهر ووځي.»^۱

ه- دین خرڅونه

په انسان باندې لازم دي چې که سر یې په خطر کښې پریوزي، نوله خپل مال څخه دې تیر شي چې سر یې محفوظ پاتې شي او که دین ته یې خطر پېښه شوه نو خپل ځان دې قربان کړي چې دین په خطر کښې و نه غورزیږي او زیان و نه مومي. خو په اخره زمانه کښې به دین په ډېره کمه بیه خرڅیږي او هغه انسانان چې سحر به مومنان وي او مازیګر به کافران وي. د خدای گران رسول صلی الله علیه و آله وسلم په دې حقله فرمائي: «افسوس دې وي په عربو باندې له هغه شر څخه چې ورته نژدې شوی دی، د تورې تیرې شپې د پارونو په شان فتنې چې خلق به سحر مومنان او د نمر پربواته په وخت به کافران وي. یو شمېر خلق به خپل دین په ډېرې ناڅه بیه او لږ مالونو باندې خرڅوي. کوم کس چې په دغه زمانه کښې په خپل دین باندې منګولي ښځې کړې او پابند پرې پاتې شي د هغه کس په شان به وي چې د اور سکروته یې په لاس کښې نیولي وي یا له ازغونه ډک بوتې ته په موتي کښې زور ورکوي.»^۲

۱- ابن طاووس، ملاحم ۱۴۴ مخ

۲- مسند احمد بن حنبل ۲ توک، ۳۹۰ مخ

دريم باب

له ظهور نه مخکېني اخلاق

د کورنۍ، خپلوۍ او دوستۍ د بنيادونو سستېدل، د انساني مينې او مهربانۍ سرېدل او د بې مهربيو زياتېدل د اخري زمانې له خصوصياتو څخه دي.

الف- د انساني مهربانيو سرېدل

د خداي گران رسول صلى الله عليه و آله وسلم د مهربانۍ له نظره د هغې زمانې حالت داسې بيانوي: «په هغه زمانه کېنې به مشران په کشرانو او ماشومانو باندې رحم نه کوي او مضبوط کسان به په کمزورو باندې نه رحمېږي، هغه وخت به خداي پاک هغه (امام مهدي) ته د پاڅون او ظهور حکم ورکوي»^۱ هغه حضرت همدارنگ فرمائي: «قيامت به رانه شي ان تردې چې هغه وخت راوړسېږي چې يو کس به (د ډېرې غريبۍ له لاسه) خپلو خپلوانوته ورشي او ورته به د خپلوۍ قسم ورکړي چې ورسره څه مرسته او مدد وکړي، خو هغوي به ورته څه ورنکړي. گاونډي به له گاونډي نه مرسته وغواړي او ورته به د گاونډتوب قسم ورکړي خو گاونډي به يې مرسته ونکړي»^۲ هغه حضرت همدارنگ فرمائي: «له گاونډيانو سره بد سلوک او د خپلوۍ د مزيو پرې کېدل د قيامت له نښو نښانو څخه دي»^۳

له دې امله چې په ځينو روايتونو کېنې د «الساعة» کلمه د امام مهدي عليه السلام په ظهور سره تاويل شوې ده،^۴ د «اشراف الساعة» روايتونه مو د ظهور په نښو نښانو باندې تفسير کړل.

ب- اخلاقي فساد

هر ډول انحراف او فساد بنايي يو ډول د زغملو وړ وي بې له جنسي فساد نه چې د غېرتمنو او شرافتمنو انسانانو لپاره ډېره ناخوښه او د نه زغملو چاره ده. له هغو ډېرو

۱ - بحارالانوار ۵۲ ټوک، ۳۸۰ مخ او ۳۲ ټوک، ۳۳۵ مخ.

۲ - امالي شجري ۲ ټوک، ۲۷۱ مخ.

۳ - اخبار اصبهان ۱ ټوک، ۲۷۴ مخ، فردوس الاخبار ۴ ټوک، ۵ مخ، الدر المنثور ۲ ټوک، ۵۰ مخ، جمع الجوامع ۱ ټوک، ۸۴۵ مخ، کنز العمال ۱۴ ټوک، ۲۴۰ مخ.

۴ - تفسير قمي ۲ ټوک، ۳۴۰ مخ، کمال الدين ۲ ټوک، ۴۲۵ مخ، تفسير صافي ۵ ټوک، ۹۹ مخ، نورالثقلين ۵ ټوک، ۱۷۵ مخ، اثبات الهداه ۳ ټوک، ۵۵۳ مخ، کشف الغمه ۳ ټوک، ۲۸۹ مخ، البيان، شافعي، ۵۲۸ مخ، الصواعق محرقه، ۱۲۲ مخ، د يوم الظهور، يو القيامه او يوم الکرة اصطلاحاتود څېړنې لپاره د تفسير الميزان ۲ ټوک، ۱۰۸ مخ ته رجوع وکړئ.

بدو او خطرناکو انحرافاتو څخه چې معاشره پرې د امام مهدي عليه السلام له ظهور نه مخکېنې اخته کېږي د کورنۍ او ناموس ناامني ده. په هغه زمانه کېنې به اخلاقي فساد او بې ستري په زیاته اندازه پراختیا مومي. د انسان ډوله کسانو ډله ایز حیواني کړدارونو بدوالی او قباحه به د فساد د پراختیا د تسلسل په وجه له منځه لاړ شي او یو عادي او طبیعي حالت به پېدا کړي، فساد به دومره خپور شي چې ډېر کم خلق به له هغه څخه مخنیوی وکړي یا به یې مخنیوی وغواړي.

په ۱۳۵۰ هجري لمریز کال او په ایران کېنې د محمد رضا شاه پهلوي د باچاۍ په زمانه کېنې د دوه نیم زره کاله شهنشائیت جشنونه چې د شیراز هنر نوم ورته ورکړی شوی و په هغو جشنونو کېنې د حیواني ژوند ډېرې بدې او ناروا صحنې وښودلې شوې د ایران د اسلامي ټولنې قهر او احتجاج یې راوپاروه، خو له ظهور نه په مخکېنې زمانه کېنې به د دغو اعتراضونو څه خبره نه وي او یوازې به دا اعتراض کېږي چې ولې دا بداخلاقی او بد کارونه د لارې او چوکونو په منځ کېنې کېږي؟ دا به تر ټولو اوچت نهی عن المنکر وي او دغه کس به د خپلې زمانې تر ټولو عابد کس وي. اوس به یو شمېر روایتونو ته یوه کتنه وکړو چې په هغه زمانه کېنې د اسلامي ارزښتونو له منځه تلل او د فساد د پراختیا د غمیزې ژورتیا درک کړو. د خدای گران رسول صلی الله علیه و آله وسلم فرمائي: «قیامت به رانه شي ان تردې چې یوه ښځه به په رڼا ورځ او په ډاگه (یعنې د ټولو خلقو په مخکېنې د هغې له خاوند څخه) واخلي، د لارې په مېنځ کېنې به د هغې په ناموس حمله وکړي، خو هیڅ کس به دغه کار و نه غندي او د هغه کار مخنیوی به ونکړي. په خلقو کېنې به تر ټولو غوره هغه کس وي چې ورته ووائي: کاش چې د لارې له منځ څخه یوې ډډې ته تلې وې او دا کار دې په ډاگه نه وی کړی»^۱

هغه حضرت همدارنگ فرمائي: «قسم مې دې په هغه ذات وي چې د محمد صلی الله علیه و آله وسلم ځان یې په اختیار کېنې دی دا امت به له منځه لاړ نه شي ان تردې چې سړی په لاره کېنې د ښځو مخې ته اوږیږي او (د ماتوونکي زمري په شان به) پرې حمله کوي، په هغوي کېنې به هغه سړی تر ټولو غوره وي چې ووائي: کاش د دیوال شا ته دې پټ دا کار کړې وې او د خلقو په مخکېنې دې نه وې کړی»^۲

۱ - عقد الدرر ۳۳۲ مخ، مستدرک حاکم ۴ ټوک ۴۹۵ مخ.

۲ - المعجم الكبير، ۹ ټوک، ۱۱۹ مخ، فردوس الاخبار، ۵ ټوک، ۹۱ مخ، مجمع الزوائد ۷ ټوک، ۲۱۷ مخ.

په يو بل بيان کښې فرمائي: «دغه خلق به د حيواناتو په شان د لارو په منځ کښې له يو بل سره جنگيږي او جگړې به کوي او بيا به له هغوي څخه يو کس د هغه په مور، خور او لور باندې د لارې په مېنځ کښې د خلقو په منځ کښې تېري کوي او بيا به هغوي د نورو د تېري او حملو هدف گرځوي او هر يو به پرله پسې بد کار ترسره کوي خو هيڅ څوک به دغه بد کار نه غندي او نه به يې بدلوي، په هغوي کښې به هغه کس تر ټولو غوره وي چې ووائي: چې که له لارې نه يوې ډډې ته او د خلقو له نظره لرې شوې وي نو ښه به وه.»^۱

ج- د پاکلمنی د خلاف اعمالو پراختيا

محمد بن مسلم وائي: امام محمد باقر عليه السلام ته مې عرض وکړ: ای د خدای د گران رسول صلی الله عليه و آله وسلم بچیه! ستاسو قائم عليه السلام به کوم وخت ظهور کوي؟ امام وفرمايل: «کله چې سړي ځانونه د ښځو په شان کړي او ښځې ځانونه د سړيو په شان کړي، کله چې سړي په سړيو باندې بسنه وکړي (يعنې لواطت به کوي) او ښځې په ښځو باندې.»^۲ يو بل روايت کښې په همدې مضمون سره له امام جعفر صادق عليه السلام څخه نقل شوی دی.^۳ ابو هريره هم د خدای له گران رسول صلی الله عليه و آله وسلم څخه نقلوي: «قيامت به رانه شي ان تردې چې سړي به د بد کار د ترسره کولو لپاره له يو بل نه مخکښې کيږي لکه چې د ښځو په نسبت يې کوي.»^۴ يو لړ نور روايتونه هم په همدې مضمون سره راغلي دي.^۵

۱ - ملاحم، ابن طاووس، ۱۰۱ مخ.

۲ - کمال الدين ۱ ټوک، ۳۳۱ مخ.

۳ - مختصر اثبات الرجعه ۲۱۲ مخ، اثبات الهداه ۳ ټوک، ۵۷۰ مخ، مستدرک الوسائل ۱۲ ټوک، ۳۳۵ مخ.

۴ - فردوس الاخبار ۵ ټوک، ۲۲۲ مخ، کنز العمال ۱۴ ټوک ۲۴۹ مخ.

۵ - الف، عن الصادق عليه السلام: «اذا رایت الرجل یغیر علی اتيان النساء» کافي ۸ ټوک، ۳۹ مخ، بخارالانوار ۵۲ ټوک، ۲۵۷ مخ، بشارت الاسلام ۱۳۳ مخ.

ب، «اذا صار الغلام يعطي كما تعطي المراه، و يعطي قفاه لم ابتغي» کافي ۸ ټوک ۳۸ مخ، بخارالانوار ۵۲ ټوک ۲۵۷ مخ.

ج، «يؤف الرجال للرجال كما تزف المراه لزوجها» بشارت الاسلام، ۷۲ مخ، الزام الناصب ۱۲۱ مخ.

د، قال الصادق عليه السلام: «يتمشط الرجل كما تتمشط المراه ازوجها، و يعطي الرجال الاموال علي فروجههم و يتنافس في الرجل و يغار عليه من الرجال، و يبذل في سبيل النفس و لمال» کافي ۸ ټوک، ۳۸ مخ، بخارالانوار ۵۲ ټوک ۴۵۷ مخ.

ه، قال الصادق عليه السلام: «تكون معيشه الرجل من دبره، و معيشه المراه من فرجها» کافي ۸ ټوک ۳۸ مخ.

و، قال الصادق عليه السلام: «عندهما يغار علي الغلام كما يغار علي الجارية (الشابه) في بيت اهلها» بشارت الاسلام ۳۲، ۷۲، ۱۳۳ مخونه.

ز، قال النبي صلی الله عليه و آله وسلم: «كانک بالدنيا لم تکن اذا ضيعت، امتي الصلاه و اتبعت الشهوات و غلت الاسعار و کثر اللواط» بشارت الاسلام، ۲۳ مخ، الزا الناصب ۱۸۱ مخ.

د- د لږو بچو ارمان

د خدای مگران رسول صلی الله علیه و آله وسلم فرمائي: «قیامت به رانه شي ان تردې چې څوک پنځه بچي لري نو د څلور بچو آرزو به کوي او هغه څوک چې څلور بچي لري نو وائي به کاش چې درې بچي مې لرلې او د درې بچو لرونکی کس به د دوو فرزندانو آرزو لري او هغه څوک چې دوه بچي لري د یو بچي لرلو آرزو لري او څوک چې یو بچي لري آرزو به کوي چې کاش یو بچي یې هم نه لرلی»^۱

په یو بل روایت کښې فرمائي: «یوه داسې زمانه به راشي چې د کم اولاد ارمان به وکړئ لکه چې نن د زیات اولاد او مال او دولت ارمان کوئ، ان تردې چې له تاسو څخه یو کس به د خپل ورور له قبر سره تېرېږي او ځان به د هغه په قبر باندې لوغړوي داسې لکه چې حیوانات په څرځای کښې ځانونه په خاورو کښې رغړوي او وائي به: کاش چې زه د ده په ځای وې او دا خبره به یې له خدای پاک سره د ملاقات د شوق او یا د هغو نېکو اعمالو په وجه نه وي چې مخکښې یې لېږلي دي بلکې د هغو مصیبتونو او تکلیفونو په وجه به وي چې په هغه باندې نازلېږي»^۲

هغه حضرت صلی الله علیه و آله وسلم همدارنگ فرمائي: «قیامت به رانه شي مگر دا چې اولاد کم شي»^۳ په دې روایت کښې د «الولد غیضاً» کلمه راغلې ده چې معنا یې د جنین سقطول دي او له بارداری نه مخنیوی دی، خو د «غیظاً» کلمه چې په بل روایت کښې راغلې ده د غم، مشقت، محنت او غضب په معنا ده.

یعنې خلق به هغه دوران کښې د جنین په سقط کولو او د اولاد له زیاتولو څخه په مخنیوي سره د اولاد د پراختیا مخه نیسي او یا به د اولاد لرل د غم، خفگان او غصې د رامنځته کېدو سبب وي او شاید د سختو اقتصادي مشکلاتو، په ماشومانو کښې د بیماریو د پراختیا، د وسائلو د نه شتون او د ابادۍ او نفوسو کنټرولولو ته د خلقو د تبلیغ یا نورو عواملو په وجه وي.

هـ) د بې سرپرستو کورنیو پراختیا

۱ - فردوس الاخبار ۵ ټوک ۲۲۷ مخ.

۲ - المعجم الكبير ۱۰ ټوک، ۱۲ مخ.

۳ - الشیعه والرجعه ۱ ټوک، ۱۵۱ مخ، فردوس الاخبار ۵ ټوک، ۲۲۱ مخ، المعجم الكبير ۱۰ ټوک، ۲۸۱ مخ، بحارالانوار ۳۴ ټوک، ۲۴۱ مخ.

د خدای گران رسول صلی الله علیه و آله وسلم فرمائي: «د قیامت له نښو نښانو څخه یوه دا ده چې سړي به کم شي او ښځې به زیاتې شي، ان تردې چې پنځوس پنځوس ښځې به یو سړپرست ولري»^۱

کېدې شي چې دا حالت د سړیو د زیاتو سر تاوانونو په وجه وي چې په اوږدو او پرله پسې جنگونو کېښې رامنځته کیږي.

هغه حضرت صلی الله علیه و آله وسلم همدا رنگ فرمائي: «قیامت به رانه شي، مگر دا چې داسې زمانه راشي چې په یو سړي پسې به تقریباً دېرش ښځې روانې وي او هره یوه به دا تقاضا کوي چې ورسره واده وکړي»^۲

د خدای گران رسول صلی الله علیه و آله وسلم په یو بل مبارک روایت کېښې فرمائي: «خدای پاک خپل دوستان او غوره کسان له نورو څخه جدا کوي ان تردې چې زمکه له منافقانو، گمراهانو او د هغوي له اولاد څخه پاکه شي، داسې وخت به راورسي چې پنځوس ښځې به یو سړي ته مخامخې شي، یوه به وائي ای د خدای بنده! ما واخله او بله به وائي ما ته پناه راکړه»^۳

انس وائي: د خدای گران رسول صلی الله علیه و آله وسلم وفرمايل: «قیامت به برپا نه شي مگر دا چې هغه زمانه راورسي (چې د سړیو د سرتاوانونو او د ښځو د زیاتوالي له کبله به) یوه ښځه په لاره کېښې یو پیزار ومومي او (په افسوس سره به) وائي: دا پیزار د هغه سړي دی، په هغه زمانه کېښې به د پنځوسو ښځو لپاره یو سړپرست وي»^۴

هم له انس نه نقلیږي چې وائي: «ایا نه غواړئ چې هغه حدیث چې له پېغمبر اکرم صلی الله علیه و آله وسلم څخه مې واورېد تاسو ته نقل کړم؟ د خدای گران رسول صلی الله علیه و آله وسلم وفرمايل: «سړي به مړه شي او ښځې به باقي پاتې شي»^۵

۱ - مسند طیالسي، ۸ ټوک، ۲۲۲ مخ، مسند احمد بن حنبل ۳ ټوک، ۱۲۰ مخ، سنن ترمذي، ۴ ټوک، ۴۹۱ مخ، مسند ابویعلي ۵ ټوک، ۲۷۳ مخ، خلیه الاولیاء ۲ ټوک، ۲۸۰ مخ، دلائل النبوه ۲ ټوک، ۵۴۳ مخ، الدر المنثور ۲ ټوک، ۵۰ مخ.

۲ - فردوس الاخبار ۵ ټوک، ۵۰۹ مخ.

۳ - امالي مفید ۱۴۴ مخ، بحار الانوار ۵۲ ټوک، ۲۵۰ مخ.

۴ - عقد الدرر ۲۳۲ مخ، فردوس الاخبار ۵ ټوک، ۲۲۵ مخ.

۵ - مسند احمد بن حنبل ۳ ټوک، ۳۷۷ مخ.

خلورم باب له ظهور نه مخکېني امنيت

الف) گډوډي او نا امنی

د لویو طاقتونو د تېري له کبله به د وړو حکومتونو او کمزورو ولسونو امن و امان له مینځه لاړ شي او ازادي او امنیت به نور نو څه مفهوم و نه لري. په دنیا باندې واکمن طاقتونه به په کمزورو ولسونو باندې زمکه داسې تنگه کړي او د ولسونو په حقوقو باندې تېري او حملې به دومره زیاتې کړي چې خلق به د سا اخیستو اجازت ونلري.

د خدای گران رسول صلی الله علیه و آله وسلم دغه دور داسې بیانوي: «زر به امتونه (یعنې د نورو دینونو او مذهبونو پیروکار) ستاسو په خلاف د عمل میدان ته راودانگي، په داسې ډول چې اوږي به د ډوډۍ په لوبښو باندې حمله کوي.» یو سړي وویل: ایا له دې کبله چې په هغه زمانه کېنې به مونږ په اقلیت کېنې یو نو ځکه به راباندې حملې کیږي؟ د خدای گران رسول صلی الله علیه و آله وسلم وفرمایل: «په هغه زمانه کېنې به ستاسو شمېر ډېر زیات وي خو د سېلاب په مخکېنې به د خس او خشاکو په شان یی، خدای پاک به د دښمنانو له زړونو څخه ستاسو هېبت او عظمت وباسي او ستاسو په زړونو باندې به سستي غالبه کړي.» یو کس پوښتنه وکړه: د خدای گران رسول له دغه سستي او ناراستي به په څه وجه وي؟ وې فرمایل: «د دنیا د مینې او د مرگ نه خوښولو په وجه.»^۱

دغه دواړه بد ځویونه چې د خدای گران رسول صلی الله علیه و آله وسلم بې یادونه کړې ده، کافي دي چې یو ملت ازادی، او له خپلو ارزښتنو څخه دفاع ته له رسېدو څخه منعې کړي او هغوي تر هر ډول حالاتو لاندې ذلت لرونکي ژوند تېرولو ته تیار کړي، که څه هم د دین او مذهب له اصولو څخه د لاس وېنځلو په شرط سره وي.

د خدای گران رسول صلی الله علیه و آله وسلم فرمائي: «مهدي (علیه السلام) به ظهور هغه وخت کوي چې دنیا له گډوډۍ څخه ډکه شي او یوه ډله به په بلې ډلې باندې

۱- مسند طيالسي ۱۳۳ مخ، سنن ابی داؤد ۴ ټوک، ۱۱۱ مخ، المعجم الكبير ۲ ټوک، ۱۰۱ مخ.

حملې کوي.^۱ لوی به په وړو کي باندې رحم نه کوي او طاقتور به په کمزوري باندې رحم نه کوي نو په داسې وخت کښې به خدای پاک هغه ته د پاڅون اجازه ورکړي.»^۲

ب) د لارو ناامني

د گډوډيو او ناامنيو لمن به لارو کوڅو ته هم وغزيرې او بې رحمي به پراختيا ومومي چې په دغه وخت کښې به خدای پاک امام مهدي عليه السلام رااوچت کړي او د گمراهۍ کلاگانې به د هغه په توانمن لاس باندې فتح کړي، امام مهدي عليه السلام به يوازې مضبوطې کلاگانې نه فتح کوي بلکې ترلي زړونه به هم د حقائقو او معنويت په لور خلاص او د حقائقو قبلولو ته به يې تيار کړي.

د خدای گران رسول صلی الله عليه و آله وسلم خپلې قدرمنې لور بې بي فاطمې عليها السلام ته په خطاب کښې فرمائي: «په هغه خدای مې دې قسم وي چې زه يې په حق سره مبعوث کړم، په رښتيا چې د دې امت مهدي (عليه السلام) د حسنبنو (عليهم السلام) له نسل څخه دی. هغه وخت چې کله دنيا له گډوډيو او بې نظمۍ نه ډکه شي او فتنې (پرله پسې) راڅرگندې شي، لارې او کوڅې به ناامني شي او ځينې به په ځينو باندې حملې کوي، نه به مشر په کشر باندې رحم کوي او نه به کشر د مشر قدر او عزت کوي، په داسې وخت کښې به خدای پاک د دغو دوو امامانو (حسنبنو عليهم السلام) له نسل څخه يو سړی راپاڅوي چې د گمراهۍ کلاگانې به فتح کړي او هغه زړونه چې د جهالت او ناپوهۍ پردې پرې غوړېدلي وي (او د حقائقو له درک کولو څخه به په حجاب کښې وي) خلاص کړي. هغه به اخره زمانه کښې راپاڅېږي، هم هغه ډول چې زه په اوله زمانه کښې راپاڅېدم او هغه به دنيا له عدل او انصاف څخه ډکوي، هم هغه ډول چې له ظلم او بې انصافۍ نه ډکه شوې وي.»^۳

ج) لږزونکي جرائم

په تاريخ کښې د ظالمانو او جلادانو جرائم او ظلمونه ډېر وحشتناک او لږزونکي وو. د تاريخ صفحه له داسې ظلمونو، ستمونو او جرائمو نه ډکې دي چې ستمگرو او

۱ - بحارالانوار ۳۲ ټوک، ۳۳۵ مخ او ۵۲ ټوک، ۳۸۰ مخ.

۲ - بحارالانوار ۵۲ ټوک ۱۵۴ مخ.

۳ - عقدالدرر ۱۵۲ مخ، بحارالانوار ۵۲ ټوک، ۱۵۴ مخ او ۲۲۲ مخ، احقاق الحق ۱۳ ټوک، ۱۱۲ مخ، الاربعون حديثاً (ابونعيم)، ذخائرالعقبى ۱۳۵ مخ، ينابيع الموده ۴۲۲ مخ.

وينه څښونکو واکمنانو په بې وزلو او مظلومو ولسونو باندې کړي دي چې چنگېز، هېتلر، او آتېلا يې نمونې دي، خو هغه جرائم او جنايتونه چې د امام مهدي عليه السلام له ظهور نه مخکې به راپېښېږي ډېر زړونه لړزونکي جرائم او ظلمونه به وي چې يوازې تصور يې کېدې شي. د وړو وړو ماشومانو پانسي کول، د هغوي سوزول او په يشيدونکو مائعاتو کېنې د هغوي اچول، په ارو، اوسپنيزو سلاخونو او مېچنو سره د خلقو ټوټې ټوټې کول له هغو پېښو څخه دي چې د عدل د نړيوال حکومت له جوړېدو نه مخکې به د هغو حکومتونو لخوا چې ځانونه د بشري حقوقو مدافع بولي رامنځته کېږي. د هم دغو وحشيتگرو له کبله به د امام مهدي عليه السلام د حکومت چې د روايتونو په تعبير د بې وزلو او مظلوم د پناه ځای دی اهميت څرگندوي.

امام علي عليه السلام د هغې زمانې تراخه حوادث داسې بيانوي: «په تحقيق سره سفيايي به يوه ډله په دې باندې گماري چې ماشومان په يو ځای کېنې راغونډ کړي بيا به د هغوي د سوزولو لپاره تېل سره کړي، ماشومان به (سفيايي ته) ووايي چې که زموږ پلارانو له تا سره مخالفت کړي وي نو زموږ گناه څه ده چې خا مخا دې وسوزولې شو؟ هغه به د ماشومانو له منځ نه د حسن او حسن په نوم دوه ماشومان راوباسي او پانسي به يې کړي. بيا به کوفې ته لاړ شي او هم هغه (تېر وحشتناک) سلوک به د هغه ځای له ماشومانو سره هم وکړي او په هم هغو نومونو دوه ماشومان به د کوفې په جومات کېنې پانسي کړي او له هغه ځايه به بهر وځي او بيا به نور جنايتونه او جرائم کوي او په داسې حال کې چې په لاسونو کېنې به يې نېزه وي يوه اميدواره ښځه به ونيسي او هغه به خپل يو ملگري ته حواله کړي او حکم به ورکړي چې د لارې په مېنځ کېنې يې په ناموس باندې حمله وکړي، هغه به له دغې حملې نه وروسته د ښځې خېټه وڅېري او بچۍ به ترې بهر راوباسي او هيڅوک به نه وي چې داسې لړزونکي حالت بدل کړي.»^۱

امام جعفر صادق عليه السلام د لوح په خبر کېنې فرمائي: «خداي پاک به خپل رحمت د پېغمبر اکرم صلی الله عليه و آله وسلم د لور د زوی په وسيلې سره مکملوي، هغه کس چې د موسی عليه السلام کمال، د عیسی عليه السلام عظمت او د ایوب عليه السلام صبر او استقامت لري. زما دوستان او مينه وال به د هغه (له ظهور) نه مخکې خوار او ذليل وي او سرونه به يې د ترک او ديلم د اوسېدونکو په شان (د ظالمو

۱ - عقد الدرر ۹۴ مخ، الشيعه والرجعه ۱ ټوک ۱۵۵ مخ.

حکمرانانو لپاره، ډالۍ کولې شي، هغوي به وژل کيږي، سوزول کيږي او ويړولې او گواښلې به شي، زمکه به يې په وينو سره رنگينېږي او د ښځو ترمېنځ به يې چغې او فريادونه زياتيږي، هغوي زما حقيقي مينه وال دي، هغه (امام مهدي) به د هغوي په ذريعې سره فتنه ړندوي، تيارې به ختموي، زلزلې (ناقرارۍ) به لرې کوي او له هغوي څخه به د اسارت زولنې او زنځيرونه پرانيزي، د خداي پاک درود او سلام دې په هغوي وي چې هم هغوي هدايت شوي کسان دي»^۱

ابن عباس وائي: «سفياڼي او فلاني به خروج کوي او په خپلو کښې به جنگيږي، په داسې ډول چې سفياڼي به دښځو خپتې څيري او ماشومان به په لويو لوي دېگونو کښې اچوي او سوزوي به يې»^۲

ارطاط وائي: «سفياڼي به هر هغه کس چې ورسره مخالفت کوي وژني، په ارې سره به خپل مخالفان دوه ټوټې کوي او په دېگونو سره به هغوي هلاکوي، دغه ظلمونه به تر شپږو مياشتو پورې جاري وي»^۳

د) د ژوندو کسانو د مرگ آرزو

د خداي گران رسول صلی الله عليه و آله وسلم فرمائي: «په هغه ذات مې دې قسم وي چې زما ځان يې په اختيار کښې دی دنيا به ختمه نه شي ان تردې چې هغه زمانه راوړسي چې سړی به د هديرې تر څنگه د تېرېدو په وخت ځان په قبر باندې راوغورزوي او وائي به: کاش زه د دې قبر د خاوند په شان وې، په داسې حال کښې چې د هغه مشکل به څه قرض پور نه وي بلکې د زمانې مصيبتونه، دردونه او ظلم او جور وي»^۴

په روايت کښې د رجل (سړي) د کلمې له ذکر نه دوه مطلبه اخېستې کيږي. يو دا چې د هغه وخت مصيبتونه او مشکلات او ورپسې د مرگ آرزو کول يوې خاصې ډلې، خاص قوم او خاص ملت سره اختصاص نه لري او ټول به له ناخوښو حوادثو څخه په رنځ او درد کښې وي. دويم دا چې د سړي تعبير د هغه دباو او سختۍ د زياتوالي

۱ - کمال الدين ۱ ټوک، ۳۱۱ مخ، ابن شهر آشوب، مناقب ۲ ټوک، ۲۹۷ مخ، اعلام الوری ۳۷۱ مخ، اثبات الوصيه ۲۲۲ مخ.

۲ - ابن حماد، فتن ۸۳ مخ، ملاحم ابن طاؤس ۵۱ مخ.

۳ - مستدرک حاکم ۴ ټوک، ۵۲۰ مخ، الحاوی للفتاوی ۲ ټوک، ۲۵ مخ، منتخب کنز العمال ۲ ټوک، ۳۱ مخ (حاشيه مسند احمد بن حنبل، احقاق الحق ۱۳ ټوک ۲۹۳ مخ).

۴ - مسند احمد بن حنبل ۲ ټوک، ۲۳۲ مخ، صحيح مسلم ۴ ټوک، ۲۲۳۱ مخ، المعجم الكبير ۹ ټوک، ۴۱۰ مخ، مصابيح السنه ۲ ټوک ۱۳۹ مخ، عقد الدرر ۲۳۲ مخ.

نبودنه کوي، ځکه چې په غالبه توګه سړي د هغې زمانې د مشکلاتو او نابرابريو په وړاندې له ښځو نه زيات مقاومت کوي او دا چې سړي د هغې زمانې د مشکلاتو او مصيبتونو د زغملو توان نه لري استفاده کيږي چې مشکل ډېر غټ او ملا ماتوونکی دی.

او ابو حمزه ثمالی وائي: امام محمد باقر عليه السلام فرمائي: «ای ابو حمزه! حضرت قائم عليه السلام به قیام ونکړي مګر په هغه دوران کښې چې ویره او خوف به زیات او مصيبتونه او فتنې به (په ټولنه باندې) واکمني وي او خلق به له مصيبتونو او مشکلاتو سره مخامخ وي او له دې نه زیاته دا چې د طاعون بيماري به خپره شي، د عربو ترمېنځ به سخت او هلاکوونکي جنگونه رامنځته شي، د خلقو ترمېنځ به سخت اختلافات واکمن شي په دین او مذهب کښې به اختلافات او جدائی رامنځته شي او د خلقو حالت به بدل شي تر دې حده چې هر آرزومند به په هره ورځ او شپه کښې له هغه څه څخه چې له دروند خویه کسانو او د یو بل په حقوقو باندې د هغوي له تېريو څخه ويني د مرګ آرزو کوي»^۱

حذیفه صحابي د خدای له ګران رسول صلی الله عليه و آله وسلم نه نقلوي: «په یقین سره هغه زمانه به په تاسو باندې راوړسي چې انسان به په هغه وخت کښې د مرګ آرزو کوي، بې له دې چې د غریبۍ او لاس تنګۍ په وجه په دېاؤ کښې وي»^۲

ه) په اسارت کښې د مسلمانانو راتلل

حذیفه بن الیمان وائي: د خدای ګران رسول صلی الله عليه و آله وسلم د هغو مشکلاتو د شمېرلو په ترڅ کښې چې مسلمانان به ورسره مخامخ کيږي، وې فرمايل: «د هغو دېاوونو په وجه چې هغوي ته به رسيږي ازاد او پتمن کسان به خرڅوي او ښځې او سړي به په غلامۍ باندې اقرار کوي، مشرکان به مسلمانان خپل نوکران او مزدوران کوي او هغوي به په ښارونو کښې خرڅوي او څوک به په دې چاره باندې نه خفه کيږي نه نېکان، نه بدان او نه فاجران.

۱ - غيبت نعماني ۲۳۵ مخ، غيبت طوسي ۲۷۴ مخ، اعلام الوری ۴۲۸ مخ، بحار الانوار ۵۲ ټوک، ۳۴۸ مخ، اثبات الهداء ۳ ټوک، ۵۴۰ مخ، حلیه الاولیاء ۲ ټوک، ۲۲۲ مخ، بشاره الاسلام ۸۲ مخ.

۲ - مصنف ابن ابی شیبې ۱۵ ټوک، ۹۱ مخ، موطا مالک، ۱ ټوک، ۲۴۱ مخ، صحیح مسلم ۸ ټوک، ۱۸۲ مخ، مسند احمد بن حنبل ۲ ټوک، ۲۳۲ مخ، بخاري ۹ ټوک ۷۳ مخ، فردوس الاخبار ۵ ټوک ۲۲۱ مخ.

ای حذیفه! مصیبتونه به د هغې زمانې په خلقو باندې دوام پېدا کړي، په داسې ډول چې مایوس به شي او په ارامښت او پراختیا باندې به بدگمانه شي، په دغه موقع به خدای پاک زما د اهل بیتو له پاکانو او زما د اولاد له نېکانو څخه یو سړی چې عادل، مبارک او پاک به وي، راوېږي هغه به لږه شان هم تیریدنه او ډډه نه کوي، خدای پاک به دین، قران شریف، اسلام او د هغه خاوندان د هغه په مرستې سره عزتمن کوي او شرک به ذلیلوي. هر وخت به له خدایه ویره کوي او هیڅ کله به (له ما سره) په خپله خپلوی باندې نه مغرورېږي، کانی به په کانی نه ږدي او څوک به په کور و نه وهي مگر په حق سره او د حد د اجرا لپاره، خدای پاک به د هغه په وجه بدعتونه ختم او فتنې به نابودې کړي او د حق ور به خلاص او د باطل وروڼه به وتړي او مسلمان قېدیان او اسیران چې د نړۍ په هره سیمه کې وي خپلو وطنونو ته ستانه کړي»^۱

و) په زمکه کې ننوتل

د خدای گران رسول صلی الله علیه و آله وسلم فرمائي: «په یقین سره په دې امت باندې به داسې زمانه راشي چې ورځ به شپې ته ورسوي، په داسې حال کې چې له یو بل نه به پوښتنه کوي چې نن شپه زمکې څوک کسان ځان ته راکښل، لکه چې له یو بل نه پوښتنه کوي چې له فلانۍ قبیلې څخه څوک کسان باقي پاتې دي او ایا له فلاني خاندان څخه څوک کس باقي پاتې دی؟»^۲

کېدې شي دا وېنا په اخره زمانه کې د جنگ او قتل عام کنایه وي چې له پرمختللیو او د ډله ایزې وژنې له وسلو نه په استفادې سره هره ورځ گڼ شمېر خلق وژل کېږي او شاید د گناه د کثرت په وجه زمکه خلق ځان ته راکاږي،

ز) د ناگهاني مرگونو زیاتوالی

د خدای گران رسول صلی الله علیه و آله وسلم فرمائي: د قیامت له نښو نښانو څخه د فالج بیماری او ناگهانه مرگ دی»^۳

۱ - ملاحم ابن طائوس ۱۳۲ مخ.

۲ - المطالب العالیه ۴ ټوک، ۳۴۸ مخ.

۳ - امالي شجري ۲ ټوک، ۲۷۷ مخ.

همدارنگ فرمائي: «قيامت به رانشي ان تردې چې سپين مرگ راڅرگند شي.» خلقو پوښتنه وکړه: يا رسول الله صلى الله عليه و آله وسلم سپين مرگ څه څيز دی؟ وې فرمايل: «ناگهاني مرگ.»^۱

اميرالمومنين عليه السلام فرمائي: «د قائم (عليه السلام) له ظهور نه مخکېني سور او سپين مرگ وجود لري.. سپين مرگ طاعون دی.»^۲

امام محمد باقر عليه السلام فرمائي: «حضرت قائم (عليه السلام) به قيام ونکړي مگر په هغه زمانه کې چې سخته ويره واکمنه وي او له هغې نه مخکېني هم طاعون بيماري خپره شي.»^۳

ح) له خلاصونه د دنيا د خلقو نااميدي

د خدای گران رسول صلى الله عليه و آله وسلم فرمائي: «ای علي د مهدي (عليه السلام) ظهور به هغه وخت وي چې بنارونه بدل شي، د خدای بندگان کمزوري شي او د مهدي (عليه السلام) له ظهور او څرگندېدو څخه مایوسه شي، نو دغه وخت به زما له اولاد څخه مهدي قائم (عليه السلام) راڅرگند شي.»^۴

ابو حمزه ثمالی وائي: امام محمد باقر عليه السلام وفرمايل: «د مهدي (عليه السلام) ظهور به په کارونو کېني د خلقو د مشکلاتو له اواړي او د هغه حضرت له راڅرگندېدو څخه د نااميدۍ او مایوسۍ په وخت کېږي.»^۵

حضرت علي عليه السلام په دې حقله فرمائي: «په يقين سره زما له اهلبیتو څخه به یوکس زما جانشین کېږي او د هغه جانشیني به له سخت او له مصیبت نه له ډک دورانه وروسته وي، هغه دوران چې پکېني به مصیبتونه او تکلیفونه ډېر زیات شي او امیدونه او هیلې به ختمې شي.»^۶

۱ - الفائق ۱ ټوک، ۱۴۱ مخ.

۲ - غیبت نعماني ۲۷۷ مخ، غیبت طوسي ۲۲۷ مخ، اعلام الوری ۴۲۷ مخ، خرائج ۳ ټوک، ۱۱۵۲ مخ، عقد الدرر ۲۵ مخ، الفصول المهمه ۳۰۱ مخ، صراط المستقیم ۲ ټوک ۲۴۹ مخ، بحار الانوار ۵۲ ټوک ۲۱۱ مخ.

۳ - بحار الانوار ۵۲ ټوک، ۳۴۸ مخ.

۴ - ینابيع الموده ۴۴۰ مخ، احقاق الحق ۱۳ ټوک ۱۲۵ مخ.

۵ - بحار الانوار ۵۲ ټوک، ۳۴۸ مخ.

۶ - ملاحم ابن المنادي ۲۴ مخ، شرح ابن ابی الحديد ۱ ټوک، ۲۷۲ مخ، المسترشد ۷۵ مخ، ارشاد مفید ۱۲۸ مخ، کنز العمال ۱۴ ټوک، ۵۹۲ مخ، غایه المرام ۲۰۸ مخ، بحار الانوار ۳۲ ټوک، ۹ مخ، احقاق الحق ۱۳ ټوک ۳۱۴ مخ، منتخب کنز العمال ۲ ټوک، ۳۵ مخ.

ط) د فریاد اورېدونکي، پناه او اسرې نه شتون
 پېغمبر اکرم صلی الله علیه و آله وسلم فرمائي: «مصیبتونه او تکلیفونه به په دې امت
 باندې داسې رانازل شي چې انسان به هېڅ یو داسې د پناه ځای او اسره نه مومي چې
 له ظلم نه ورته پناه یوسي»^۱
 همدارنگه فرمائي: «په اخره زمانه کېنې به زما په امت باندې د هغوي د حکومتونو
 لخوا سخت مصیبتونه او تکلیفونه نازلېږي چې یو مومن به داسې څه د پناه ځای او
 اسره نه مومي چې له ظلم نه ورته پناه یوسي»^۲
 په یو بل روایت کېنې فرمائي: «تاسو ته دې د فاطمې (بي بي عليها السلام) له اولاد
 څخه د مهدي علیه السلام زېږی وي. هغه به د مغرب له طرفه ظاهرېږي او زمکه به له
 عدل او انصاف نه ډکوي» پوښتنه ترې وشوه چې یا رسول الله صلی الله علیه و آله
 وسلم دغه ظهور به په کومه زمانه کېنې کېږي؟ حضرت وفرمایل: «کله چې قاضیان
 رشوتونه اخلي او خلق فاجران شي» عرض وشو: مهدي علیه السلام به څنگه وي؟ وې
 فرمایل: «له خپلو خپلوانو او خاندان څخه (جدا) به په تنهائی کېنې ژوند اختیاريوي
 او له خپل وطن څخه به لرې وي او په پردېسۍ کېنې به ژوند کوي»^۳
 امام محمد باقر علیه السلام فرمائي: «هغه څوک چې تاسو یې په انتظار کېنې یئ و
 به یې نه وینئ مگر په هغه زمانه کېنې چې د هغې مړې بزې (چېلۍ) په شان شی چې د
 یو داړونکي ځناور په پنځو کېنې گرفتاره وي چې ورته هېڅ فرق نه وي چې لاس کوم
 ځای کېږدي. په هغه وخت کېنې به له حملو او تیري څخه نه څه ځای لرئ چې ورته لاړ
 شی او نه به څه پناه مومئ چې ملا پرې وتړئ»^۴

ی) جنگونه، قتل عام او فتني
 له روایتونو څخه څرگندیږي چې د حضرت امام مهدي علیه السلام له راڅرگندېدو نه
 مخکېنې به په هر ځای کېنې جنگونه او قتل عامونه زیاتېږي. په ځینو روایتونو کېنې
 د فتنو ذکر شوی دی، یو شمېر روایتونه د جنگونو خبر ورکوي او ځینې هم د جنگونو
 او د طاعون په شان بیماریو له لاسه د انسانانو د وژل کېدو خبره راوړي.

۱- بیان شافعي ۱۰۸ مخ.

۲- عقد الدرر ۴۳ مخ.

۳- احقاق الحق ۱۹ ټوک ۲۷۹ مخ.

۴- کافي ۸ ټوک، ۲۱۳ مخ، بحار الانوار ۵۲ ټوک ۲۴۲ مخ.

د خدای گران رسول صلی الله علیه و آله وسلم فرمائي: «له ما نه پس به تاسو ته څلور فتنې دررسېږي، په اوله فتنه کېنې به وینې مباح گڼل کېږي او قتل عامونه به زیات شي. په دویمه فتنه کېنې به وینې او مالونه حلالېږي او د مالونو لوټمار به زیات شي، په دریمه فتنه کېنې به د خلقو وینې، مالونه او ناموسونه مباح گڼل کېږي او له قتل او غارت نه علاوه به د انسانانو ناموسونه هم په امان کېنې نۀ پاتې کېږي. او څلورمه فتنه داسې یوه کنه او ړنده او ډېره سخته فتنه ده لکه په سمندر کېنې د ماتې او غرقېدونکې کشتۍ په شان، له دغې فتنې څخه به څوک د پناه څه ځای نۀ مومي. دغه فتنه به له شام نه رااوچتېږي او په عراق کېنې به خورېږي او د حجاز د جزېرې لاسونه پېنې به پکېنې ډوبېږي، مصیبتونه به خلق له لادو بادو وباسي او خلق به داسې شي چې د اعتراض وس به هم نۀ لري او چې یو ځای کېنې اور مړ کوي په بل ځای کېنې به غرغډې راوچتېږي.»^۱

په یو بل مبارک حدیث کېنې فرمائي: «له ما نه پس به داسې فتنې راپېنې شي چې له هغو نه د خلاصون څه لاره به نۀ وي، په هغو کېنې جنگونه، تېښته او مهاجرتونه دي، له دغو فتنو نه پس به له تېرو فتنو نه زیاتې سختې فتنې وي، لا د یوې فتنې اور به نۀ وي مړ شوی چې په بل ځای کېنې به غرغډه شوی وي ان تردې چې په عربو کېنې به داسې کور نۀ وي پاتې چې دغه اور به ورته نۀ وي رسېدلی او هیڅ مسلمان به نه وي پاتې چې دغه فتنه ورته نۀ وي رسېدلی. نو دغه وخت به زما له کورنۍ څخه یو سړی راڅرگندېږي.»^۲

دغه شان فرمائي: «ډېر زر به له ما نه پس یوه فتنه رااوچته شي چې که له هرې خوا نه ارام ومومي نو له نورو خواو نه به پراخه شي ان تردې چې له اسمان څخه چغه ووهلې شي چې ستاسو امیر او قوماندان حضرت مهدي (علیه السلام) دی.»^۳

په دغو روایتونو کېنې د فتنې خبره شوې ده چې د حضرت امام مهدي علیه السلام له ظهور نه مخکېنې په هر ځای کېنې خورېږي خو په یو شمېر نورو روایتونو کېنې په وضاحت سره د سختو جنگونو خبره راغلې ده چې دلته یې بیانوو:

عمار یاسر وائي: «په اخره زمانه کېنې به ستاسو د پیغمبر صلی الله علیه و آله وسلم د اهلبیتو علیهم السلام دعوت او پیغام دا وي چې له هر ډول جنگ نه ډډه وکړئ تر هغه

۱ - ملاح ابن طاووس ۲۱ مخ، کمال الدین ۲ ټوک ۳۷۱ مخ.

۲ - عقد الدرر ۵۰ مخ.

۳ - احقاق الحق ۱۳ مخ، ۲۹۵ مخ، مسند احمد بن حنبل ۲ ټوک ۳۷۱ مخ.

وخته چې له اهلبېتو څخه رهبران ووينئ، هغه وخت چې ترکان به له روميانو سره مخالفت کوي او په زمکه کښې به جنگونه زيات شي»^۱

په ځينو روايتونو کښې د امام مهدي عليه السلام له راڅرگندېدو نه مخکښې د قتل او وژلو خبره شوې ده. په دغو روايتونو کښې ځينې د قتل عام خبره کوي او ځينې نور د قتل عام د خورېدو خبره کوي.

امام رضا عليه السلام په دې باره کښې فرمائي: «د زمانې د امام (عليه السلام) له ظهور نه مخکښې به پرله پسې او بې وقفې قتل عامونه رامنځته شي»^۲

ابوهرېره وائي: په مدينه ښار کښې به داسې قتل عام کيږي چې پکښې به د «احجارالزيت»^۳ سيمه تس نس شي او د «حره»^۴ غمناکه واقعه به د هغې په مخکښې يوې لښتې له گوزار نه زياته نه وي. بيا به له قتل عام نه وروسته له مدينې نه دوه فرسنگه لرې له حضرت مهدي (عليه السلام) سره بيعت کيږي.^۵

ابو قبيل وائي: «له بني هاشمو څخه به يو کس د حکومت واگې په لاسو کښې نيسي او يوازې بني اميه به قتل عام کوي په دا ډول چې له هغوي څخه به له لږو تنو نه بغير څوک نه پاتې کيږي، بيا له بني اميه و څخه يو کس خروج کوي او د هر کس په مقابل کښې به دوه تنه وژني داسې چې له ښځو نه بغير به څوک نه پاتې کيږي»^۶

د خداي گران رسول صلي الله عليه و آله وسلم داسې فرمائي: «زما دې په هغه خداي قسم وي چې زما ځان يې په اختيار کښې دی چې دنيا به ختمه نه شي ان تردې چې هغه زمانه راوړسي چې نه به قاتل پوهيږي چې ولې قتل کوي او نه به د مقتول د قتلېدو وجه معلومه وي او گډوډي به په هر ځای کښې خوره وي. په داسې وخت کښې به قاتل او مقتول دواړه دوزخيان وي»^۷

۱ - غيبت طوسي نوی چاپ ۴۴۱ مخ، بحارالانوار ۵۲ ټوک، ۲۱۲ مخ.

۲ - قرب الاسناد ۱۷۰ مخ، غيبت نعماني ۲۷۱ مخ.

۳ - په مدينه منوره کښې يو ځای دی چې پکښې به د استسقاء (باران) نمونځ کېده، معجم البلدان ۱ ټوک ۱۰۹ مخ.

۴ - د امام حسين عليه السلام له شهادت نه ورسته د يزید په خلاف د مدينې د خلکو پاڅون او د يزید په حکم د مدينې د خلکو قتل عام چې پکښې له لسو زرو نه زيات کسان ووژل شول او دا مقام هم هغه «حره واقعه» دی، معجم البلدان ۲ ټوک ۲۴۹ مخ.

۵ - ملاحم ابن طاؤس ۵۸ مخ.

۶ - ملاحم ابن طاؤس ۵۹ مخ.

۷ - فردوس الاخبار ۵ ټوک ۹۱ مخ.

اميرالمومنين حضرت علي عليه السلام فرمائي: «د قائم (عليه السلام) له ظهور نه مخکې به دنيا له دوه ډوله مرگونو سره مخامخېږي، سپين مرگ او سور مرگ، سور مرگ به په تورې (وسلې) سره وي او سپين مرگ به په طاعون بيماري سره وي»^۱ امام محمدباقر عليه السلام فرمائي: «د قائم آل محمد صلی الله عليه و آله وسلم له پاره دوه غېبتونه دي چې يو له بل نه اوږد دی. په هغه وخت کې به خلق له مرگونو او قتل عامونو سره مخامخ کېږي»^۲ د خدای د گران رسول صلی الله عليه و آله وسلم صحابي جابر بن عبدالله انصاري وائي: له امام محمد باقر عليه السلام څخه مې پوښتنه وکړه: د امام مهدي عليه السلام دغه ظهور به په کومه زمانه کې رامنځته کېږي؟ امام په ځواب کې وفرمايل: «ای جابره! څه ډول به دا چاره پوره کېږي په داسې حال کې چې لا د حيره^۳ کوفې ترمېنځ د وژل شويو کسانو شمېر نه وي زيات شوی»^۴

امام جعفر صادق عليه السلام فرمائي: «د قائم (عليه السلام) له ظهور نه مخکې به دوه ډوله مرگونه راڅرگندېږي، سور مرگ او سپين مرگ. انسان به په دومره اندازه کې وژل کېږي چې له هرو اوو تنو څخه به پينځه تنه هلاکېږي»^۵ اميرالمومنين امام علي عليه السلام وفرمايل: «حضرت مهدي (عليه السلام) به ظهور ونکړي مگر دا چې دريمه برخه خلق به ووژل شي، بله دريمه برخه به مړه شي او يوه برخه خلق به پاتې شي»^۶

له امام نه پوښتنه وشوه چې ايا د حضرت مهدي عليه السلام د ظهور لپاره څه علامت او نښه نښانه شته؟ وې فرمايل: «نعم، قتل فطيع و موت سريع و طاعون شنيع»^۷ «هو، د حضرت (عليه السلام) د ظهور لپاره يو لړ نښې نښانې شته، منجمله نړيوال او سپک قتلونه او د چټکو او پرله پسې مرگونو او د طاعون بيماري خورېدل» او د ارشاد القلوب^۸ په نقل سره: «قتل ذريع» يعنې په چټکتيا او نړيوال قتلونه.

۱ - غيبت نعماني ۲۷۷ مخ، ارشاد مفيد ۳۵۹ مخ، غيبت طوسي ۲۲۷ مخ، صراط المستقيم ۲ ټوک، ۲۴۹ مخ، بحارالانوار ۵۲ ټوک ۲۱۱ مخ

۲ - غيبت نعماني ۱۷۳ مخ، دلائل الامامه ۲۹۳ مخ، تقريب المعارف ۱۸۷ مخ، بحارالانوار ۵۲ ټوک ۱۵۲ مخ.

۳ - له کوفي نه په شپږو کبلو ميټرو کې يوبنار دی معجم البلدان ۲ ټوک ۳۲۸ مخ

۴ - غيبت طوسي نوی چاپ ۴۴۲ مخ، اثبات الهداه ۳ ټوک ۷۲۸ مخ، بحارالانوار ۵۲ ټوک ۲۰۹ مخ.

۵ - کمال الدين ۲ ټوک ۲۲۵ مخ، اثبات الهداه ۳ ټوک، ۷۲۸ مخ، بحارالانوار ۵۲ ټوک، ۲۰۹ مخ.

۶ - ملاحم ابن طاووس ۵۸ مخ، احقاق الحق ۱۳ ټوک ۲۹ مخ.

۷ - هدايت حصيني ۳۱ مخ.

۸ - ارشاد القلوب ۲۸۲ مخ.

او د مدينه المعاجز^۱ په نقل سره: «قتل رضيع» يعنې سپک او پست قتلونه.
 او د حليه الابرار^۲ په نقل سره: «قتل فضيع» يعنې ناوړه او تراخه قتلونه.
 د روايت معنا په دا ډول ده:

محمد بن مسلم وائي: امام جعفر صادق عليه السلام وفرمايل: «د زمانې امام به ظهور ونه کړي مگر دا چې په دريو کښې دوه برخې خلق به له منځه لاړ شي» عرض وشو: که په دريو کښې دوه برخې خلق مړه شي نو څومره به باقي پاتې شي؟ وې فرمايل: «ايا راضي نه يئ (او خوښه مو نه ده) په دريو کښې له پاتې دريمې برخې څخه شی؟»^۳
 امام جعفر صادق عليه السلام وفرمايل: «امر (ظهور) به تحقق پېدا نکړي ان تردې چې په لسو کښې نهه برخې خلق تباه شي»^۴
 امام علي عليه السلام فرمائي: «... په هغه زمانه کښې به د خلقو له دريو برخو نه له يوه برخه خلقو نه زيات باقي پاتې نه شي»^۵
 د خداي گران رسول صلى الله عليه وآله وسلم وفرمايل: «له هرو لسو زرو کسانو څخه به نهه زره او نهه سوه کسان قتل کړي شي او بې له يو شمېر لږو کسانو به څوک ژوندي پاتې نه شي»^۶
 ابن سېرين وائي: «حضرت مهدي عليه السلام به ظهور ونکړي ان تردې چې له هرو نهو تنو څخه به اوڅه تنه وژل کيږي»^۷
 له دغو ټولو مبارکو روايتونو څخه دا ډول استفاده کيږي:
 ۱- د امام مهدي عليه السلام له ظهور نه مخکښې به زيات قتل عامونه رامنځته کيږي او ډېر انسانان به وژل کيږي او کوم کسان چې باقي پاتې کيږي له وژل شويو کسانو څخه به ډېر کم وي.

۱ - مدينه المعاجز ۱۳۳ مخ

۲ - حليه الابرار ۲۰۱ مخ

۳ - غيبت طوسي نوی چاپ، ۳۳۹ مخ، کمال الدين ۲ ټوک، ۲۵۵ مخ، اثبات الهداه ۳ ټوک ۵۱۰ مخ، بحار الانوار ۵۲ ټوک ۲۰۷ مخ، الزام الناصب ۲ ټوک، ۱۳۲ مخ، فتن ابن حماد ۹۱ مخ، کنز العمال ۱۴ ټوک ۵۸۷ مخ، برهان متقي هندي ۱۱۱ مخ.

۴ - الزام الناصب ۲ ټوک ۱۳۲ او ۱۸۷ مخ، عقد الدرر ۵۴، ۵۹، ۶۳، ۶۵، ۲۳۷ مخونه، غيبت نعماني ۲۷۴ مخ، بحار الانوار ۵۲ ټوک ۲۴۲ مخ.

۵ - هدايه حيصيني ۳۱ مخ، ارشاد الحق ۲۷۲ مخ.

۶ - مجمع الزوائد ۵ ټوک، ۱۸۸ مخ.

۷ - ملاحم ابن طاووس ۷۸ مخ.

۲- یو شمېر خلق به په جنگونو کېنې وژل کېږي او یو شمېر به نور د خورو شویو بيماريو په ذریعې سره چې په زیات احتمال له جنگونو څخه په ځای پاتې شوي مریو او لاشونو په وجه به رامنځته کېږي مړه کېږي. همدارنگ کېدې شي چې دغه شمېر خلق د کېمیائي، جراثيمي او مېکروبي وسلو په وجه چې کومې بيمارۍ خورېږي مړه کېږي.

۳- د هغو کمو کسانو ترمنځ چې باقي او ژوندي به پاتې کېږي د امام مهدي علیه السلام شيعه او مینه وال وي ځکه چې دغه کسان به وي چې له امام مهدي علیه السلام سره به بيعت کوي. همدا رنگ د امام جعفر صادق علیه السلام په وېنا کېنې راغلي دي چې ایا تاسو راضي نه یئ چې له هغه پاتې شوې دریمې برخې څخه وگرځئ؟

پینځم باب

د امام مهدي عليه السلام د ظهور په زمانه کېنې د نړۍ اقتصادي حالت د دې باب له مبارکو روایتونو څخه دا معلومېږي چې د فسادونو، تباهیو د زیاتېدو، د رحم او مهربانۍ د ختمېدو او د جنگونو د رامنځته کېدو په وجه به نړۍ له اقتصادي نظره په بد حالت کېنې وي، په دا ډول چې اسمان به هم په هغوي باندې رحم نه کوي او د باران نازلېدل چې یو الهي رحمت دی هم د هغوي لپاره په غضب باندې بدل شي او د تباهی سبب به وگرځي.

بې له شکه چې په اخره زمانه کېنې به بارانونه کم شي او یا به په بل موسم کېنې یعنې بې وخته وریدل شروع کړي چې د کر کیلې د تباهی سبب به وگرځي، سیندونه او نهرونه به اوچ شي او پټي به فصلونه نه کوي، د تجارت رونق به ختم شي، فقر، غریبي او لوږه به زیاته شي، ان تردې چې خلق به د خپلو خپتو د مړولو لپاره خپلې لونې او بنځې بازارونو ته راوړي او هغوي به په ډېر کم خوراک باندې بدلوي.

الف) د بارانونو کمښت او د بې وخته بارانونو ورېدل
د خدای گران رسول صلی الله علیه و آله وسلم فرمائي: «داسې یوه زمانه به په خلقو باندې راشي چې خدای پاک به باران په خپل موسم او وخت کېنې حرام کړي او باران به نه نازلېږي او هغه به بې وخته او بې موسمه وروي.»^۱
امیرالمومنین حضرت امام علي عليه السلام فرمائي: «باران به د اوږي او ژمي په موسمونو کېنې ورېږي.»^۲

امام جعفر صادق عليه السلام په دې حقله فرمائي: «د امام مهدي عليه السلام له راڅرگندېدو نه مخکېنې به یو کال داسې وي چې ډېر بارانونه به وورېږي او ټولې

۱- جامع لاخبار ۱۵۰ مخ، مستدرک الوسائل ۱۱ ټوک، ۳۷۵ مخ
۲- دوحه الانوار ۱۵۰ مخ، الشیعه والرجعه ۱ ټوک ۱۵۱ مخ، کنز العمال ۱۴ ټوک، ۲۴۱ مخ.

مېوې به له منځه يوسي او کجوري به په اونو کښې سخا شي نو بس په هغه وخت کښې له څه شک او شبې سره مخامخ نه شئ»^۱

امام علي عليه السلام فرمائي: «بارانونه به دومره کم کيږي چې زمکه به تخم نه زرغونوي او له اسمانه به باران نه نازلېږي، دغه وخت به مهدي (عليه السلام) ظهور کوي»^۲

عطاء بن يسار وائي: «د قيامت له نښو نښانو څخه يوه دا ده چې باران به ورېږي خو فصلونه به نه زرغونېږي»^۳

امام جعفر صادق عليه السلام فرمائي: «...په کومه زمانه کښې چې حضرت قائم (عليه السلام) او اصحاب يې قيام وکړي د زمکې په سر به اوبه نه وي او مومنان به فرياد او زاري کوي او د خدای پاک له درگاه نه به اوبه غواړي ان تر دې چې خدای پاک به پرې اوبه نازلې کړي او هغوي به يې وڅښي»^۴

ب) د سيندونو او نهرونو وچېدل

د خدای گران رسول صلى الله عليه و آله وسلم فرمائي: «د مصر ښارونه به د نيل د درياب د اوچېدو له کبله وران ويجاړ شي»^۵

ارطيات وائي: «په هغه وخت کښې به د فرات سيند او نور سيندونو او نهرونو اوچ شي»^۶

همدارنگ راغلي دي: «د طبرستان د سمندرگي اوبه به اوچې شي او د کجورو بوتې به ميوه نه ورکوي او د «زعر» چينه به چې په شام کښې ده په زمکه کښې ډوبه شي»^۷

همدا رنگ راغلي دي: «... سيندونه به وچ شي او گراني او قحطي به تر دريو کلونو پورې دوام ومومي»^۸

۱ - ارشاد مفيد، ۳۲۱ مخ، غيبت طوسي، ۲۷۲ مخ، اعلام الوری ۴۲۸ مخ، خرائج ۳ ټوک، ۱۲۴ مخ، ملاحم ابن طاؤس ۱۲۵ مخ، بحار الانوار ۵۲ ټوک ۲۱۴ مخ.

۲ - ملاحم ابن طاؤس ۱۳۴ مخ.

۳ - مصنف عبدالرزاق ۳ ټوک، ۱۵۵ مخ.

۴ - دلائل الامامه ۲۴۵ مخ.

۵ - بشاره الاسلام ۲۸ مخ.

۶ - فتن ابن حماد ۱۴۸ مخ.

۷ - بشاره الاسلام ۱۹۲ مخ، الزام الناصب ۱۲۱ مخ.

۸ - بشاره الاسلام ۹۸ مخ.

ج) د گرانۍ، لوږې او غریبۍ خورېدل او د تجارت بې رونقي

يو سړي له پېغمبر اکرم صلی الله عليه و آله وسلم څخه پوښتنه وکړه: ای د خدای گران رسول! (صلی الله عليه و آله وسلم) قیامت به کله راځي؟ وې فرمایل: «له چا نه چې پوښتنه شوې ده (یعنې خپله پېغمبر) له پوښتنه کوونکي (یعنې هغه سړی) نه په دې حقله زیات آگاه نه دی خو قیامت یو لږ نښې نښانې لري چې یوه پکښې د بازارونو تقارب دی.» پوښتنه وشوه چې د بازارونو تقارب څه ته وائي؟ وې فرمایل: «د بازارونو او تجارت بې رونقي، او د ونو بوټو او گیاهانو له زرغونېدو نه بېر د بارانونو ورېدل.»^۱

امام علي عليه السلام ابن عباس ته وفرمایل: «تجارت او معاملې به زیاتې شي خو ډېره کمه گټه به د خلقو په برخه کیږي او له دې نه پس به سخته قحطي راځي.»^۲ محمد بن مسلم وائي: له امام جعفر صادق عليه السلام نه مې واورېدل چې وې فرمایل: «د حضرت قائم عليه السلام له ظهور نه مخکې د خدای پاک لخوا د مومنانو لپاره یو لږ نښې نښانې دي.» ومې ویل: خدای مې له تا نه قربان کړه، هغه نښې نښانې څه دي؟ وې فرمایل: «هغه هم هغه د خدای پاک وېنا ده چې فرمائي: «وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالثَّمَرَاتِ وَبَشِّرِ الصَّابِرِينَ»^۳ (او تاسو (مومنان) به (د امام له ظهور نه مخکې) له ویرې، لوږې، د مال دولت له کمي، له ځانونو او میوو څخه په یو څیز سره وژمایم، نو بس صبر کوونکي ته زېری ورکړه.) بیا یې وفرمایل: «خدای پاک به مومنان له بني فلاني باچایانو څخه د ویرې په وجه د هغوي د حکومت په اخر کېښي ازمائي او له لوږې نه مراد د بیو گراني ده او د مال دولت له کمي نه مطلب د تجارت بې رونقي او د گټو وټو کمښت دی او د ځانونو له نقصان نه مراد زیات، زر زر او پرله پسې مرگونه دي او د میوو له کمښت نه مراد د کر کیلي د فصلونو او پېداوار کمښت دی نو بس صبر کوونکو ته هغه وخت د قائم عليه السلام د زر ظهور زېری ورکړه.»^۴

۱ - الترغيب والترهيب ۳ ټوک، ۴۴۲ مخ.

۲ - ملاحم ابن طاووس ۱۲۵ مخ.

۳ - سورة بقره (۲) ۱۵۵ آیت.

۴ - کمال الدين ۲ ټوک ۲۵۰ مخ، غيبت نعماني، ۲۵۰ مخ، ارشاد مفيد ۳۲۱ مخ، اعلام الوری ۴۵۲ مخ، تفسير عياشي ۱ ټوک، ۲۸ مخ.

او د اعلام الوری په نقل سره قله المعاملات د بازار د بې رونقۍ او د راکړې ورکړې د کمښت په معنا دي.^۱

امام جعفر صادق عليه السلام فرمائي: «...په هغه زمانه کېنې چې سفياني خروج وکړي نو خوراکي توکي به کم شي، په خلقو به قحطي راشي او بارانونه به کم ورېږي.»^۲

ابن مسعود وائي: «کله چې تجارتونه له منځه لاړ شي او لارې وړانې ويجاړې شي نو امام مهدي عليه السلام به ظهور کوي.»^۳

کېدې شي په هغه زمانه کېنې د بازار بد حالت د پېداوار د مرکزونو او صنعتونو د وړاندېلو، د افراډي قوت د کمېدلو، د اخیستنې د قوت د کمېدلو، د قحطۍ د راتللو او د لارو د ناامنه کېدولو وغېره په وجه وي.

په مسند احمد بن حنبل کېنې راغلي دي: «د امام مهدي عليه السلام له ظهور نه مخکېنې به خلق درې کاله له سختې لورې سره مخامخ کېږي.»^۴

ابوهرېره وائي: «په عربو باندې دې افسوس وي له هغه شر څخه چې هغوي ته نږدې کېږي، سخته لور به رامنځته کېږي او مياندي به د خپلو بچو د لورې په وجه په ژړا سر کېږي.»^۵

د) د خوراک په بدله کېنې د ښځو ورکول

د امام له ظهور نه مخکېنې به د قحطۍ او لورې مصیبت په دومره زیاتې اندازې وي چې ځینې خلق به دې ته مجبورېږي چې د یو لږ خوراک په بدله کېنې به د خپلو لونیو معامله کوي. ابو محمد د اهل مغرب له یو کس نه روایت کوي: «مهدي عليه السلام به ظهور ونکړي ان تردې چې سړی به د ډېرې زیاتې غریبۍ او تنگ لاسۍ په وجه خپله ښکلې لور یا وینځه بازار ته راوړي او وائي به چې څوک شته چې دا لور له ما نه واخلي او د دې په بدله کېنې راته څه خوراک راکړي؟ په دغو حالاتو کېنې به حضرت مهدي عليه السلام ظهور کوي.»^۶

۱- اعلام الوری ۴۵۲ مخ.

۲- ملاحم ابن طاووس ۱۳۳ مخ.

۳- الفتاوی الحدیثیه ۳۰ مخ، برهان متقی هندي ۱۴۲ مخ، عقد الدرر ۱۳۲ مخ.

۴- سنن ابن ماجه ۲ ټوک ۱۳۴۳ مخ.

۵- کنز العمال ۱۱ ټوک، ۲۴۹ مخ.

۶- ملاحم ابن طاووس ۵۹ مخ.

شپږم باب د هيلې خرک

په تېرو بحثونو کېنې د زمانې د امام عليه السلام له ظهور نه مخکېنې د دنيا د حالت په باره کېنې له يو شمېر روايتونو سره اشنا شو. که څه هم په دغو روايتونو کېنې د گډوډيو او مشکلاتو خبره شوې ده تر دې حده چې کېدې شي انسانان د مايوسۍ او نااميدۍ په لور راکارې، خو يو شمېر داسې روايتونه هم شته چې د پاکو اهلبيتو عليه السلام پېروکارو او مومنانو او ژمنه لرونکو انسانانو لپاره د اميد کړکيو او روښانه ټکيو ته اشاره کوي.

په دغو کېنې ځينې روايتونه د هغو مومنانو په باره کېنې دي چې هېڅ کله زمکه له هغوي نه نه خالي کېږي او هغوي له ظهور نه مخکېنې په سختو حالاتو کېنې هم په ټوله نړۍ کېنې موجود دي.

يو شمېر روايتونه د امام د غېبت په زمانه کېنې د اسلامي عالمانو او پوهانو رول ته اشاره کوي چې کله کله په معاشره کېنې د بدلون سبب کېږي او هغوي د دين د محافظانو په توگه معرفي کوي. د معصومينو په ځينو وېناؤ کېنې د زمانې د امام عليه السلام له ظهور نه مخکېنې د قم د مقدس ښار خصوصي رول ياد شوی دی. او يو شمېر نور روايتونه هم د امام له ظهور نه مخکېنې او وروسته د ايرانيانود فعال رول په حقله خبره کوي.

الف، حقيقي مومنان

کله کله له داسې روايتونو سره مخامخ کېږو چې د هغو کسانو په ځواب کېنې راغلي دي چې گمان به يې کوۀ داسې زمانه به راځي چې معاشره به له مومنو انسانانو څخه خالي کېږي. امام عليه السلام د دې گمان نفي کړې ده او په هره زمانه کېنې يې د مومنانو د موجودگۍ خبره کړې ده.

زېد زراء وائي: امام جعفر صادق عليه السلام ته مې عرض وکړ: ويرېږم چې مونږ له مومنانو څخه نه يو. امام وفرمايل: «ولي داسې فکر کوئ؟» ومې ويل: ځکه چې وينو

زمونږ تر مېنځ داسې کس نشته چې خپل ورور له درهمو دينارونو نه غوره وگڼي، خو دا چاره وينو چې درهمو دينارونو ته په هغه ديني ورور باندې چې د اميرالمومنين علي عليه السلام ولايت مونږ له يو بل ترڅنگه راغونډ کړي يو ترجيح ورکوو. امام جعفر صادق عليه السلام وفرمايل: «خبره داسې نه ده چې ته يې کوې، تاسو د ايمان خاوندان يئ، مگر ستاسو ايمان تر هغه نه کاملېږي چې تر څو قائم آل محمد عليه السلام ظهور ونکړي، په هغه وخت کښې به خدای پاک ستاسو عقل کامل کړي او تاسو به کامل مومنان شئ. په هغه خدای مې دې قسم وي چې زما ځان يې د قدرت په لاس کښې دی په ټوله دنيا کښې داسې انسانان شته چې د هغوي په نظر کښې ټوله دنيا د ماشي د وزر برابره نه ده.»^۱

ب) د اهلبيتو عليه السلام د مکتب د پېروکارو عالمانو او دانشورانو رول په هره هغه زمانه کښې چې د جهالت تورو پردو په انساني معاشره باندې خپل سيوري خور کړی دی نو دغه ديني پوهان او عالمان وو چې يې د خلقو له لمنو څخه د فساد او تباهۍ او د هغوي له فکرونو څخه د جهالت او ناپوهۍ د وينځلو لپاره په ښه توگه خپله ذمه واري ترسره کوله، او له روايتونو څخه په دې پوهېږو چې ديني عالمان په اخره زمانه کښې هم دغه کردار په ښه توگه ادا کوي.

امام علي نقی عليه السلام فرمائي: «که د قائم آل محمد صلی الله عليه و آله وسلم د غيبت په دوران کښې داسې عالمان او دانشوران نه وي چې خلق د هغه حضرت لور ته هدايت او لارښوونه کړي او په الهي حجتونو سره له دين څخه دفاع وکړي او کمزوري شيعه (يعنې د اهلبيتو عليه السلام د مکتب پېروکار) د شيطان او د هغه د پېروکارو له دامونو او د ناصبيانو (يعنې د اهلبيتو د دښمنانو) له شر نه نجات ورکړي نو د خدای په دين کښې به څوک باقي نه وو پاتې شوي او ټول به مرتد شوي وو، خو هغوي د کمزورو شيعه و (د اهلبيتو د پېروکارو) رهبري په خپلو لاسو کښې کلکه نيسي او حفاظت يې کوي. لکه چې د کشتۍ چلوونکۍ د کشتۍ چپو او هېنډل په اختيار کښې لري، په دې بنياد هغوي د خدای پاک په نزد تر ټولو لوړ انسانان دي.»^۲

۱ - بحارالانوار ۲۷ ټوک، ۳۵۱ مخ.

۲ - تفسير امام حسن عسکري عليه السلام ۳۴۴ مخ، احتجاج ۲ ټوک، ۲۲۰ مخ، منيه المرید ۳۵ مخ، محجه البيضاء ۱ ټوک، ۳۲ مخ، حليه الابرار ۲ ټوک، ۴۵۵ مخ، بحارالانوار ۲ ټوک، ۲ مخ، العوالم ۳ ټوک ۲۹۵ مخ.

د خدای گران رسول صلی الله علیه و آله وسلم په هره پېړۍ کېنې د دین د ژوندي کوونکو په حقله فرمائي: «لوی خدای د مسلمان امت لپاره د هرې پېړۍ په شروع کېنې یو سړی (مجدد) راپاخوي چې دین ژوندي کړي»^۱

دغه دواړه روایتونه او داسې نور روایتونه په وضاحت سره د امام د غېبت په زمانه کېنې د دیني عالمانو کردار ته اشاره کوي، او د شېطانانو د سازشونو شنډیدل او د دین بیا ژوندي کېدل د عالمانو او دانشورانو په لاسو گڼي.

البته زموږ په زمانه کېنې د دې مطلب ثابتېدل څه دلیل او برهان ته ضرورت نه لري ځکه چې د دښمنانو د سپېرو نقشو او منصوبو د ختمولو لپاره چې په معاصره نړۍ کېنې یې د دین بنیاد له خطر سره مخامخ کړی و د امام خمیني (رح) کردار له چانه پټ نه دی.

بې له شکه هغه عزت چې اسلام په دې زمانه کېنې موندلی دی د ایران د اسلامي انقلاب او د هغه د باني حضرت امام خمیني (رح) په برکت سره دی.

ج) په اخره زمانه کېنې د قم د مقدس ښار کردار هغه وخت چې انساني معاشره د زوال او تباهیۍ په لور روانه وي د امید کړکۍ راڅرگندېږي او یو شمېر کسان د تورو تیرو په زړه کېنې د رڼا بېرغچیان گرځي. د قم مقدس ښار هم په اخره زمانه کېنې دا کردار په غاړه لري.

زیاتره داسې مبارک روایتونه شته چې دا مقدس ښار او د دې ښار تقوا دار او پارسا انسانان چې خپل وجودونه یې د پاکو اهل بیتو علیهم السلام له رڼې چينې څخه خړوب کړي او د پېغام د رسولو دنده یې په غاړه اخیستې ده ستاینه کوي.

د خدای د گران رسول صلی الله علیه و آله وسلم له پاکو اهل بیتو څخه معصوم امامان علیهم السلام د زمانې د امام علیه السلام د غېبت د زمانې په ادبي او ثقافتي غورځنگ کېنې د قم د مقدس ښار او د هغه د کردار په باره کېنې مختلفې وېناوې موجودې دي چې ځینو ته پکېنې اشاره کوو.

الف) قم د اهل بیتو علیهم السلام حرم

۱ - عن النبي صلي الله عليه و آله وسلم ان الله تعالى يبعث لهداه الامه علي راس كل مائه سنه من يجدد لها دينها» سنن ابي داؤد ٤٠٩، مخ، مستدرک حاکم ٤٠٩، مخ، تاريخ بغداد ٢٠٩، مخ، جامع الاصول ١٢٠٩، مخ، ٢٣، مخ، كنز العمال ١٢٠٩، مخ، تر هغه ځايه چې ما كوشش وكړ له شيعه كتابونو څخه مې د دې روايت په حقله څه ثبوت او پېدا نكړ.

په ځينو روايتونو كښې راغلي دي چې قم او د هغه اوسېدونكي به د تشيع او ولايت نمونه وي. نو له دې امله به چې هر كس غوښتل د اهلبېتو عليهم السلام مينه وال او له هغوي سره دلچسپي لرونكي معرفي كړي نو ورته به يې قمي خطاب كوه. يو شمېر كسان د امام جعفر صادق عليه السلام په خدمت كښې حاضر شول او ورته يې عرض وكړ: مونږ د رې ښار اوسېدونكي يو، هغه حضرت ورته وفرمايل: «آفرين دې وي په تاسو باندې اى د قم اوسېدونكو.» هغوي څو ځل بيا بيا وويل چې مونږ له رې ښار څخه ستاسو په خدمت كښې حاضر شوي يو او هغه حضرت به هم هغه خپله ورومې. خبره تکراروله. بيا يې وفرمايل: «خداى پاك يو حرم لري چې په مكه كښې دى او د خداى د گران رسول صلى الله عليه و آله وسلم لپاره هم يو حرم دى چې هغه په مدينه كښې دى، كوفه د اميرالمومنين حضرت علي عليه السلام حرم دى او زمونږ اهلبېتو عليهم السلام حرم قم دى او ډېر زر به زما له اولاد څخه فاطمه نومې يوه بي بي دغلته دفن كيږي، هر چا چې په معرفت سره د هغې زيارت وكړ نو جنت ورباندې واچيږي.»

راوي وائي چې امام جعفر صادق عليه السلام دا خبره هغه وخت وكړه چې لا امام موسى كاظم عليه السلام هم نه ؤ زېږېدلى.^۱ صفوان وائي: يوه ورځ د امام موسى كاظم عليه السلام په خدمت كښې حاضر وم چې په خبرو خبرو كښې د قم د خلقو او له امام مهدي عليه السلام سره د هغوي د مينې خبره وشوه، اوم امام وفرمايل: «خداى پاك دې په هغوي باندې رحمتونه ووروي او له هغوي نه دې راضي وي» بيا يې خبرې ته دوام وركړ: «جنت اته دروازې لري چې يوه پكښې د قم د خلقو لپاره ده، د ښارونو او هېوادونو ترمېنځ هغوي زمونږ هونښيار او نيكان شيعه (پېروكار) دي. خداى پاك زمونږ ولايت او مينه د هغوي په خټه او فطرت كښې اخښلې ده.»^۲

له دې روايت څخه معلوميږي چې اهلبېتو امامانو عليهم السلام د قم مقدس ښار د پاكو اهلبېتو او امام مهدي عليهم السلام د عاشقانو مركز او اډه گڼلې ده او د جنت يو وړ چې د قم له ښار سره اختصاص لري كېدې شي باب المجاهدين يا باب الاخيار (د نېكانو وړ) وي ځكه چې په روايتونو كښې هم د قم خلقو ته نېكان شيعه ويل شوي دي.

۱ - بحارالانوار ۲۰ ټوك، ۲۱۷ مخ

۲ - بحارالانوار ۲۰ ټوك، ۲۱۲ مخ

ب) د قم ښار په نورو باندې حجت

خدای پاک په هره زمانه کېنې داسې انسانان لري چې په نورو باندې حجت وي او له دې امله چې هغوي د خدای پاک په لاره کېنې قدم اخلي، د کلمه الله د اوچتولو لپاره مبارزه کوي، نو خدای پاک به د هغوي مرستندویه وي او د دښمنانو شریبه له هغوي څخه لرې کوي. د امام مهدي علیه السلام د غیبت په زمانه کېنې قم او د دغه ښار خلق په نورو انسانانو باندې حجت دي.

امام جعفر صادق علیه السلام فرمائي: «مصيبتونه او مشکلات له قم او د هغه له اوسېدونکو څخه لرې دي او یوه داسې زمانه به راشي چې قم او د هغه خلق به په ټولو خلقو باندې حجت وي او دغه زمانه به زمونږ د قائم علیه السلام د غیبت له وخت نه د هغه حضرت تر ظهوره پورې وخت وي او که داسې نه وي نو زمکې به خلق ځانته راکښلي وو. په یقین سره فرښتي مصيبتونه له قم او د هغه له اوسېدونکو څخه لرې کوي او هېڅ یو ظالم په قم باندې حمله نه شي کولې مگر دا چې خدای پاک یې ملا ماته کړي او هغه به په درد او مصیبت اخته کوي او یا به یې له دښمن سره مخامخ کوي، خدای پاک د قم او د هغه د اوسېدونکو نوم د ظالمانو له یاد څخه وباسي، څنگه چې دغو ظالمانو خدای هېر کړی وي»^۱

ج) د اسلامي علومو او کلتور د خپرولو مرکز

په روایتونو کېنې یو بل د پام وړ موضوع دا ده چې د قم ښار به د امام د غیبت په زمانه کېنې د دنیا د مستضعفانو غوږو ته د اسلام د پیغام د رسولو لپاره د یو مرکز په توګه راڅرګندېږي او د دغه ښار دیني عالمان او دانشوران به د دنیا په خلقو باندې حجت وي.

امام جعفر صادق علیه السلام په دې حقله فرمائي: «ډېر زر به د کوفې ښار له مومنانو څخه خالي شي او علم او پوهه به له هغه ځای څخه کډه یوسي او د هغه مار په شان به شي چې په یو ګوت کېنې منجیله شوی او محدود شوی وي او له هغه ښار څخه به چې قم نومېږي راڅرګندېږي. او هغه ځای به د علم او فضیلت مرکز او د پوهې او کمال سرچینه ګرځي، په دا ډول چې د زمکې په سر به هېڅ یو مستضعف او مظلوم (فکر) به

نۀ پاتې کيږي حتی سترناکې ښخې چې له دين څخه آگاهي و نۀ لري، او دغه زمانه به زمونږ د قائم (عليه السلام) له ظهور سره نژدې زمانه وي. خدای پاک به قم او د هغۀ اوسېدونکي د حضرت مهدي (عليه السلام) جانشينان گرځوي او که داسې نۀ وې نو زمکې به خپل اوسېدونکي ځانته راکښلي وې او څه حجت به په زمکه نۀ و پاتې، نو په دې بنياد علم او پوهه به د قم له ښار څخه د نړۍ شرق او غرب ته جاري کيږي او د نړۍ په خلقو باندې به حجت تماميږي، په دا ډول چې هيڅ څوک به داسې نۀ پاتې کيږي چې دين او علم ورته نۀ وي رسېدلی، او هغه وخت به حضرت قائم (عليه السلام) ظهور کوي او په کافرانو باندې به د هغۀ په لاس باندې الهي عذاب نازلېږي، ځکه چې خدای پاک له بندگانو نه انتقام نۀ اخلي مگر هغه وخت چې حجت ورباندې تمام شوی وي»^۱

په يو بل روايت کښې راغلي دي: «که د قم خلق نۀ وای نو دين به ختم شوی و»^۲

د) قم د فکري لارې تائيد

له ځينو روايتونو څخه معلومېږي چې معصومو امامانو عليهم السلام د قم د عالمانو طريقه د تائيد وړ گرځولې ده.

امام جعفر صادق عليه السلام په دې حقله فرمائي: «د قم د پاسه يوه فرېښته مقرر ده چې خپلې دوه وزرې ورباندې خوزوي او هيڅ يو ظالم ورباندې د حملې جرات نۀ کوي مگر دا چې خدای پاک يې د مالګې په شان په اوبو کښې ويلي کوي» امام دغه وخت عيسی بن عبدالله قمي ته اشاره وکړه او وې فرمايل: «د خدای پاک درود دې وي په قم باندې، د جهان پرودرگار به يې زمکه له باران څخه خړوبه کړي او خپل برکتونه به ورباندې نازل کړي او گناهونه به يې په ښکيو بدل کړي، هغوي د رکوع، قيام، سجود او قعود خاوندان دي، ځکه چې هغوي فقيهان، عالمان او د پوهې او فهم خاوندان دي ، هغوي د درايت، فکر خاوندان او ښک عبادت کوونکي دي»^۳

دغه امام همدارنگ د هغه يو سړي په ځواب کښې چې يې وويل: غواړم له تاسو نه د يو داسې څيز په حقله پوښتنه وکړم چې له ما نه مخکښې درنه چا نۀ وي کړې او له ما

۱ - بحار الانوار ۲۰ ټوک، ۲۱۳ مخ، سفینه البحار ۲ ټوک ۴۴۵ مخ.

۲ - بحار الانوار ۲۰ ټوک، ۲۱۷ مخ.

۳ - بحار الانوار ۲۰ ټوک، ۲۱۷ مخ.

نه پس به هم و نه کړي. ورته یې وفرمایل: «شاید غواړې د حشر نشر په حقله پوښتنه وکړې؟»

وې ویل: هو. په هغه ذات مې دې قسم وي چې حضرت محمد صلی الله علیه و آله وسلم یې زېږی ورکوونکی او خبرداروونکی مبعوث کړ. حضرت ورته وفرمایل: «د ټولو خلقو حشر د بیت المقدس په لور دی، مرگ د جبل په سیمه کښې یو زیارت چې قم ورته وائي او د خدای پاک بخشش یې په برخه گرځي.»

هغه سړی په داسې حال کښې چې نیم نیم له خپله ځایه پاڅېد وې ویل: ای د خدای د گران رسول صلی الله علیه و آله وسلم بچیه! ایا دا ځانگړتیا د قم خلق لري؟ امام ورته ځواب ورکړ: «هو، هغوي او هر هغه کس چې له هغوي سره په عقیده کښې یو شان وي او د هغوي خبره کوي.»^۱

ه، د امام مهدي علیه السلام مرسته کوونکي د پام او غور ټکی دا دی چې په روایتونو کښې د قم خلق د امام مهدي علیه السلام د مرسته کوونکو او د هغو کسانو په توگه یاد شوي دي چې د اهلبیتو علیهم السلام د حق د اخیستو لپاره به پاڅون کوي.

عفان بصري وائي: امام جعفر صادق علیه السلام راته وفرمایل: «ایا درته معلومه ده چې قم ته قم ولې ویل شوي دي؟ ومې ویل: خدای، د خدای رسول صلی الله علیه و آله وسلم او تاسو ته ښه معلومه ده. وې فرمایل: «د قم نوم په دې وجه قم اېښودل شوی دی چې د دغه ځای خلق به د حضرت امام مهدي علیه السلام چاپېره راغونډیږي او له هغه حضرت سره به قیام کوي او په دې لار کښې به د ټینگ او درېدو ښودنه کوي او د هغه حضرت مرسته به کوي.»^۲

امام جعفر صادق علیه السلام په یو بل روایت کښې په دې حقله داسې فرمائي: «د قم خاوره مقدسه ده او د قم خلق له مونږ او مونږ له هغوي څخه یو، څوک ستمگر به پرې حمله نه کوي مگر دا چې د هغه په سزا کښې بیړه وشي. البته دا به تر هغه وخته وي چې له خپلو وروڼو سره خیانت ونکړي او که داسې یې وکړل نو خدای پاک به بدکرداره ظالمان په هغوي باندې مسلط کړي، البته د قم خلق زمونږ د قائم (علیه السلام) ملگري او زمونږ حق ته د خلقو رابلونکي دي.» دغه وخت امام خپل سر

۱ - بحار الانوار ۲۰ ټوک، ۲۱۸ مخ

۲ - بحار الانوار ۲۰ ټوک، ۲۱۶ مخ

مبارک اسمان ته اوچت کړ او داسې دعا یې وکړه: «خدايه پاکه! هغوي له هرې فتنې څخه وساتې او له هر هلاکت نه ورته نجات ورکړې.»^۱

ایران د امام مهدي علیه السلام هیواد

هغه روایتونه چې د قم ښار په حقله ویل شوي دي تر یوې اندازې پورې د امام مهدي علیه السلام له ظهور نه مخکې او د ظهور په وخت د ایرانیانو کردار څرگندوي خو د معصومینو په وېناؤ کېنې په لږ غور سره دې نتیجې ته رسېږو چې هغوي ایران او د ایران خلقو ته یوه خاصه پام لږنه کړې ده او په مختلفو موقعو کېنې یې له دین سره په مرسته کولو او د امام مهدي علیه السلام د ظهور لپاره په مېدان برابرولو کېنې د هغوي د کردار په حقله خبره کړې ده. دلته د ایرانیانو د ستائېنې او د امام مهدي علیه السلام د ظهور لپاره په مېدان برابرولو کېنې د هغوي د رول په حقله د څو روایتونو په وړندې کولو بسنه کوو:

د ایرن ستائېنه

ابن عباس وائي: د پیغمبر اکرم صلی الله علیه و آله وسلم په خدمت کېنې په خبرو کېنې د فارس (ایران) د خلقو خبره راغله نو هغه حضرت صلی الله علیه و آله وسلم وفرمایل: «د فارس خلق (یعنې ایرانیان) له مونږ اهل بیتو (علیهم السلام) څخه دي.»^۲ کله چې د خدای د گران رسول صلی الله علیه و آله وسلم په مخکېنې د موالیانو یا عجمیانو^۳ یادونه وشو نو هغه حضرت صلی الله علیه و آله وسلم وفرمایل: «په خدای مې دې قسم وي چې زه له تاسو نه زیات په هغوي باندې اطمینان لرم.»^۴ ابن عباس وائي: «هغه وخت چې کله تورې جنډې ستاسو لوري ته راوړي نو د فارس د خلقو عزت او قدرونه وکړئ ځکه چې ستاسو حکومت له هغوي سره دی.»^۱

۱ - بحار الانوار ۲۰ ټوک، ۲۱۸ مخ.

۲ - ذکر اصبهان ۱۱ مخ.

۳ - موالي، مولى په لغت پېژندنه کېنې مختلف اصطلاحات لري، علامه اميني دالغدير کتاب په وړومبي ټوک کېنې دويشت اصطلاح گانې او معنې نقل کړي دي په مبارکو ايتونو او حديثونو کېنې په اصطلاح کېنې پنځه معنې لري، ولا، عشق، مينه، د اسلام ولا، د تېرو مشرانو ولا، د قبيلې ولا، د عربو په مقابل کېنې ولا چې مراد ترې غېر عرب دي او همدا معنا د رجالو د عالمانو مراد ده. التقيريب و التيسير ۲ ټوک، ۳۳۳ مخ، د دې خبرې راز چې دا کلمه په ایرانیانو باندې تطبيق کوي کېدې شي د وجودي يا استعمالی غلبې په حکم سره وي ځکه ځينې د دې معنې مدعي شوي دي. له دې نه علاوه د پخوانيو او معاصرو عالمانو په ليکنو کېنې همدا سې تفسير شوی دی او مونږ هم د هغوي په پېړۍ کېنې داسې تفسير کړی دی، البته اصرار ورباندې نه کوو.

«فارس» به يې هغو سيمو ته ويل چې د روم هېواد په مقابل کېنې وې چې نننۍ ایران او هغه سيمې چې په هغه زمانه کېنې د ایران په قلمرو کېنې وي پکېنې شاملېږي.

۴ - ذکر اصبهان ۱۲ مخ، الجامع الصحيح ۵ ټوک، ۳۸۲ مخ.

یوه ورځ اشعث امام علي عليه السلام ته د اعتراض په توګه وویل: «ای امیرالمومنین! ولې دا عجمیان له تانه چاپېره راغونډ شوي دي او له مونږ نه وړاندې شوي دي؟ هغه حضرت قهرجن شو او ورته یې وفرمایل: «څوک د دغو ستره جثه لرونکو ناخبرو کسانو په مقابل کېنې چې د خرونو په شان په بسترو کېنې رغړېږي او د مشهورتیا او غرور په خاطر له یو قوم نه مخ ګرځوونکي کیږي ما معذور ګڼي. ایا ما ته حکم راکوې چې دوي له ځانه لرې کړم؟ هیڅکله به دوي له ځانه اخوا نه کړم»^۲ چې له جاهلانو څخه وګرځم، په هغه خدای مې دې قسم وي چې دانه یې چاودلې ده او پېداوښت یې پېدا کړی دی دوي به د اسلام مبین دین د بیا راستنولو لپاره له تاسو سره جنګ ته راپاڅیږي، لکه چې تاسو د اسلام راوړلو لپاره د دوي ترمېنځ تورې راووستلې»^۳

د ظهور زمینه برابروونکي

د روایتونو یوه مهمه برخه چې د امام مهدي عليه السلام له ظهور نه مخکېنې د رامنځته شویو پېښو او د هغه حضرت د ملګرو په باره کېنې راغلي ده د ایران او ایرانیانو په باره کېنې ده چې دغه روایتونه د د فارس د خلقو، عجمیانو، د خراسان د خلقو، د قم د خلقو، د طالقان د خلقو او د رې د خلقو وغېره په شان مختلفو تعبیراتو سره بیان شوي دي.

د دغو ټولو روایتونو په څېړلو سره دې نتیجې ته رسیږو چې د زمانې د امام عليه السلام له ظهور نه مخکېنې به په ایران کېنې الهي او د معصومو امامانو یو مدافع نظام جوړېږي چې د زمانې د امام د نظر وړ دی او همدارنګه د ایران خلق د هغه حضرت په قیام کېنې یو مهم کردار لري چې د قیام او پاڅون په برخه کېنې به یې بیان کړو. دلته د څو روایتونو په بیانولو باندې بسنه کوو:

۱ - راموز الاحادیث ۳۳ مخ.

۲ - دې خبرې ته په پام سره د چې د کوفې د بازار اکثر خلق فارس او ایرانیان وو او په فارسي ژبه به یې خبرې کولې. (لکه چې د مستدرک الوسائل کتاب د ۱۳ ټوک، ۲۵۰ مخ له ۴ حدیث څخه معلومیږي. نو ځکه دا خبره څرګندیږي چې هغه موالیان چې اشعث ورباندې اعتراض وکړ او امام علي (ې) یې دفاع وکړه هم هغه ایرانیان وو.

۳ - الغارات ۲۴ ټوک، ۴۹۸ مخ، سفینه البحار ۲ ټوک، ۲۹۳ مخ، شرح نهج البلاغه ابن ابی الحدید ۲۰ ټوک ۲۸۴ مخ.

د خدای گران رسول صلی الله علیه و آله وسلم فرمائي: «يو شمېر خلق به دختيځ له خوا قیام کوي او د حضرت مهدي (عليه السلام) د قیام او پاڅون لپاره به زمينه برابروي»^۱

همدارنگ فرمائي: «دخيتځ له لوري به تور بهرغونه راوچتيږي چې د هغو کسانو زړونه به د اوسپنې د ټوټو په شان وي، نو بس هر څوک چې د هغوي له حرکت نه خبر شو پکار دي د هغوي لوري ته لاړ شي او له هغوي سره دې بيعت وکړي که څه هم په واورو باندې په تلو مجبور شي»^۲

امام محمد باقر عليه السلام فرمائي: «ته وا يو قوم وينم چې په خيتځ کښې يې قیام او پاڅون کړی دی او د حق غوښتنه کوي خو حق به هغوي ته نه ورکړل کيږي، بيا به يې غوښتنه کوي خو بيا به هم ورته ورنکړې شي، نو په داسې حال کښې به تورې (وسله) له تيکي نه راوباسي په اوږو به يې کيږدي چې دغه وخت به دښمن د دوي غوښتنې منلو ته تيار شي خو هغوي به دا چاره قبوله نه کړي او قیام به وکړي او بيا به هغوي حق چا ته و نه سپاري مگر د امر څښتن ته. د هغوي وژل شوي کسان شهيدان دي او که ما هغوي موندلې وای نو خپله به مې ځان د دغه امر د صاحب لپاره تيار کړی و»^۳

امام محمد باقر عليه السلام همدارنگ فرمائي: «د حضرت قائم (عليه السلام) اصحاب به ۳۱۳ کسان او د عجميانو اولاد به وي»^۴

که څه هم عجم غېر عرب ته ويل کيږي خو په حتمي توگه د ايرانيانو لپاره استعمالیږي او نورو روايتونو ته په پام سره د امام مهدي عليه السلام په خاصو فوځيانو کښې به ايرانيان په زيات شمېر کښې شتون لري.

د خدای گران رسول صلی الله علیه و آله وسلم فرمائي: «ډېر زر به له تاسو (عربو) نه پس داسې قامونه راځي چې زمکه به يې تر پښو لاندې راغونډيږي، طی الارض به کوي او د دنيا ورونه به يې مخې ته خلاصیږي او خدمت به يې د فارس ښځې او سړي کوي، زمکه به د هغوي تر قدمونو لاندې راټوليږي، په دا ډول چې له هغوي څخه هر

۱ - سنن ابن ماجه، ۲ ټوک، ۱۳۲۸ مخ، المعجم الاوسط ۱ ټوک، ۲۰۰ مخ، مجمع الزوائد، ۷ ټوک، ۳۱۸ مخ، كشف الغمه ۳ ټوک، ۲۲۸ مخ، اثبات الهداه ۳ ټوک، ۵۹۹ مخ، بحارالانوار ۵۱ ټوک ۸۷ مخ.

۲ - عقد الدرر ۱۲۹ مخ، بيان شافعي ۴۹۰ مخ، ينيبيع الموده ۴۹۱ مخ، كشف الغمه ۳ ټوک، ۲۲۳ مخ، اثبات الهداه ۳ ټوک، ۵۹۲ مخ، بحارالانوار ۵۱ ټوک، ۸۴ مخ.

۳ - غيبت نعماني ۳۷۳ مخ، بحارالانوار ۵۲ ټوک، ۲۴۳ مخ، سنن ابن ماجه ۲ ټوک، ۱۳۲۲ مخ، مستدرک الحاکم ۴ ټوک، ۴۲۴ مخ.

۴ - غيبت نعماني ۳۱۵ مخ، اثبات الهداه ۲ ټوک، ۵۴۷ مخ، بحارالانوار ۵۲ ټوک، ۳۴۹ مخ.

يو وغواړي له ختيځ نه تر لويديځ پورې فاصله په يوه گڼنټه کښې پلې کړي. نۀ هغوي ځانونه په دنيا باندې خرڅ کړي دي او نۀ دنيا دار دي، او نۀ دنيا په هغوي کښې څه برخه او اثر لري.»^۱

اميرالمومنين امام علي عليه السلام فرمائي: «خوشبخته دې وي د طالقان خلق، ځکه چې خدای پاک په دغه ځای کښې يو شمېر داسې خزاني لري چې نۀ د سرو زرو دي او نۀ د سپينو زرو دي، بلکې ايماندار سړي دي چې خدای پاک يې په حق پېژندلی دی او هغوي به په اخره زمانه کښې د مهدي آل محمد صلی الله عليه و آله وسلم ملگري وي.»^۲

د خدای گران رسول صلی الله عليه و آله وسلم هم د خراسان د خلقو په حقله فرمائي: «په خراسان کښې يو شمېر خزاني دي، البته هغه نۀ د سرو زرو دي او نۀ د سپينو زرو دي بلکې هغوي هغه سړي دي چې خدای پاک او د هغه رسول له هغوي سره مينه کوي.»^۳

۱- فردوس الاخبار ۳ ټوک ۴۴۹ مخ.

۲- بيان شافعي، ۱۰۲ مخ، برهان متقي هندي ۱۵۰ مخ، کنز العمال ۱۴ ټوک ۵۹۱ مخ، ينابيع الموده ۴۹۱ مخ، كشف الغمه ۳ ټوک ۲۸۲ مخ.

۳- کنز العمال ۱۴ ټوک ۵۹۱ مخ.

دويمه برخه
د امام مهدي عليه السلام نړيوال انقلاب

ورومبی باب

د امام مهدي عليه السلام پاڅون

د حضرت امام مهدي عليه السلام د قیام د ورځې په باره کښې مختلف روایتونه موجود دي. په ځینو کښې نوروز د دغه پاڅون د شروع کېدو ورځ یاده شوې ده. ځینو نورو د عاشورا ورځ د دغه قیام د شروع کېدو ورځ ذکر کړې ده. په یو شمېر روایتونو کښې د خالي ورځ او نورو کې بیا د جمعې ورځ د دغه قیام ورځ ټاکلې شوې ده. د عاشورا له ورځې سره د نوروز د ورځې په یووخت والي کښې خو څه مشکل نه ښکاري. ځکه چې نوروز د هجري لمريز کال مطابق او عاشورا د هجري قمري کال له مخې حسابیږي، او د دغو دواړو ورځو یوځای کېدل امکان لري او د دغو دواړو ورځو د جمعې یا خالي ورځې سره یوځای والی هم ممکنه ده. هغه څه چې مشکل او له یو بل سره متعارض په نظر راځي، د قیام د ورځې په توګه د جمعې او خالي د ورځو ذکر دی. خو البته د دا ډول روایتونه هم توجیه کېدې شي. ځکه چې که د دغو روایتونو سند صحیح وي نو په داسې صورت کښې هغه حدیثونه چې جمعه د هغه حضرت د ظهور ورځ ټاکلې ده د قیام او ظهور په ورځې باندې حمل کیږي او هغه روایتونه چې د خالي ورځ د قیام ورځ ګڼي د الهي نظام په قائمېدو او تثبیتېدو او د مخالفانو په نابودی باندې تفسیرېدې شي.

باید پام وکړو هغه روایتونه چې د خالي ورځ د قیام ورځ ګڼي، د سند له نظره د تامل وړ دي، خو هغه روایتونه چې د جمعې ورځ یې ذکر کړې ده له دې نظره څه مشکل نه لري.

اوس په دې حقله یو شمېر روایتونو ته پام وکړئ:

امام جعفر صادق عليه السلام فرمائي: «زمونږ د اهلبیتو قائم (عليه السلام) به د جمعې په ورځ ظهور کوي»^۱

امام محمد باقر عليه السلام فرمائي: «ته وا حضرت قائم (عليه السلام) وینم چې د عاشورا په ورځ او دخالي په ورځ د رکن او مقام ترمېنځ ولاړ او جبرائیل (عليه السلام) یې هم مخکې ولاړ دی او خلق له هغه حضرت سره بیعت ته رابولي»^۲

۱- اثبات الهداه ۴۹۲ مخ، بحار الانوار ۵۲ ټوک، ۲۷۹ مخ.

۲- غیبت طوسي ۲۷۴ مخ، کشف الغمه ۳ ټوک، ۲۵۲ مخ، بحار الانوار ۵۲ ټوک ۲۹۰ مخ.

امام محمد باقر علیه السلام فرمائي: «حضرت قائم (عليه السلام) به د جمعي په ورځ چې د عاشورا ورځ ده قيام او پاڅون کوي، په هغه ورځ چې امام حسين علیه السلام شهيد شو.»^۱ هغه حضرت همدا شان فرمائي: «ايا پوهېږئ چې دغه د عاشورا ورځ څه ورځ ده؟ هم هغه ورځ ده چې خداي پاک د آدم (عليه السلام) او بي بي حوا توبه قبوله کړه، هغه ورځ ده چې خداي پاک د بني اسرائيلو لپاره سمندر وچاوه او فرعون او د هغه پيروکار يې غرق کړل او موسی (عليه السلام) په فرعون باندې بريالی شو. هغه ورځ ده چې ابراهيم (عليه السلام) وزېږېد، هغه ورځ ده چې خداي پاک د يونس (عليه السلام) د قوم توبه قبوله کړه، د عيسى (عليه السلام) د پېدايش ورځ ده او هغه ورځ ده چې حضرت قائم آل محمد (صلى الله عليه وآله وسلم) به پاڅون کوي.»^۲

يو بل ورايت هم په همدې مضمون سره له امام محمد باقر علیه السلام^۳ نه نقل شوی دی، خو په دې روايت کښې وثاقت بن بطايني چې د هغه د سند په سلسله کښې دی د بحث وړ دی.

امام جعفر صادق علیه السلام فرمائي: «په درې ويستمه نېټه به حضرت مهدي (عليه السلام) ته اواز کيږي او د عاشورې يعني د حسين بن علي (عليه السلام) د شهادت په ورځ به پاڅون کوي.»^۴

هغه حضرت همدارنگ فرمائي: «د نورو ورځ هم هغه ورځ ده چې زمونږ د اهلبېتو قائم (عليه السلام) به په هغه ورځ ظهور کوي.»^۵

الف، د ظهور اعلان

د امام مهدي علیه السلام ظهور به په ابتداء کښې د اسماني منادي په ذريعي سره اعلانېږي، بيا به په داسې حال کښې چې هغه حضرت به کعبې ته تکیه وهلې وي، حق ته د خلقو په دعوت کولو سره به د خپل ظهور اعلان کوي.

۱ - کمال الدين ۲ ټوک ۲۵۳ مخ، غيبت طوسي ۲۷۴ مخ، التهذيب ۴ ټوک، ۳۳۳ مخ، ملاذالاخيار ۷ ټوک ۱۷۴ مخ، بحارالانوار ۵۲ ټوک ۲۸۵ مخ.

۲ - بحارالانوار ۵۲ ټوک، ۲۸۵ مخ.

۳ - التهذيب البار ۴ ټوک، ۳۰۰ مخ، اقبال ابن طاؤس ۵۵۸ مخ، خرائج ۳ ټوک، ۱۵۹ مخ، وسایل الشيعه ۷ ټوک ۱۷۴ مخ، بحارالانوار ۹۸ ټوک، ۳۴ مخ، ملاذالاخيار ۷ ټوک، ۱۱۲ مخ.

۴ - غيبت طوسي ۲۷۴ مخ، بحارالانوار ۵۲ ټوک ۲۹۰ مخ.

۵ - التهذيب البار ۱ ټوک، ۱۹۴ مخ، اربعين خاتون آبادي ۱۹۷ مخ، وسایل الشيعه ۵ ټوک ۲۲۸ مخ، اثبات الهداه ۳ ټوک ۵۷۱ مخ، بحارالانوار ۵۲ ټوک ۲۰۸ مخ.

اميرالمومنين حضرت علي عليه السلام فرمائي: «کله چې اواز کوونکی له اسمان څخه اواز وکړي چې بې له شکه حق له آل محمد (صلی الله عليه و آله وسلم) سره دی که د هدایت او سعادت غوښتونکي یی نو د آل محمد (صلی الله عليه و آله وسلم) لمن ټینګه کړئ، چې حضرت مهدي (عليه السلام) ظهور کوي.»^۱

همدارنگه امام محمد باقر عليه السلام په دې حقله فرمائي: «حضرت مهدي عليه السلام به په مکه کښې د ماسخوتن د لمانځه په وخت ظهور کوي، په داسې حال کښې چې د پېغمبراکرم صلی الله عليه و آله وسلم بېرغ، قميص او توره به له ځان سره لري او چې کله یې د ماسخوتن لمونځ ادا کړ نو غږ به وکړي: ای خلقو تاسو ته د خدای پاک د ذکر او د قیامت په ورځ د خدای پاک په وړاندې ستاسو د ودرېدنې یادونه کوم، په داسې حال کښې چې په دنیا کښې یې په تاسو باندې حجت تمام کړی دی او پېغمبران یې مبعوث کړي او قران یې رالېږلی دی. خدای پاک تاسو ته حکم درکوي چې له هغه سره شرک ونکړئ او د هغه پېغام او فرمان رسوونکي شئ. هغه څه چې قران یې د راژوندي کولو حکم کړی دی احياء او ژوندي کړئ او د کومو چې یې د نابودولو حکم کړی دی هغه نابود کړئ او د هدایت د لارې مرسته کوونکي اوسئ، او په تقوا او پرهېزګاری کښې ملګرتیا وکړئ، ځکه چې د دنیا فنا او زوال رارسېدلی دی او د وداع غږ شوی دی. زه تاسو د خدای پاک او د هغه د پاک رسول صلی الله عليه و آله وسلم او د هغه په کتاب باندې د عمل کولو، د باطلو د نابودولو او د خدای د گران رسول صلی الله عليه و آله وسلم د سیرت د راژوندي کولو لوري ته رابولم او بیا به د درې سوه دیارلس ملګرو ترمېنځ ظهور کوي.»^۲

د پاڅون د بېرغ نعره

هر حکومت یو بېرغ او جندا لري چې د هغې په ذریعې سره پېژندل کېږي او همدغه رنګ پاڅونونه، قیامونه او انقلابونه هم خاص بېرغونه لري چې مونوګرام یې تر یو حده پورې د هغه د رهبران او مشرانو د اهدافو بیانوونکی وي. د امام مهدي عليه السلام نړیوال او جهاني انقلاب به هم یو خاص بېرغ لري او په هغه باندې به ځینې نعرې لیکلې شوې وي. که څه هم د هغه حضرت په بېرغ باندې د نعرې په حقله اختلاف

۱ - الحاوي للفتاوى، ۲ ټوک، ۲۸ مخ، احقاق الحق، ۱۳ ټوک ۳۲۴ مخ.

۲ - فتن ابن حماد ۹۵ مخ، عقد الدرر ۴۵ مخ، لوائح سفاریني ۲ ټوک، ۱۱ مخ، ملاحم ابن طاووس ۲۴ مخ، صراط المستقیم ۲ ټوک، ۲۴۲ مخ.

دی خو په ټولو قولونو کې یو ټکی مشترک دی او هغه دا چې خلق به له هغه حضرت څخه فرمانبرداری ته دعوت کوي...^۱

اوس په دې باره کې په څو نمونو ب بسنه کوو:

په یو روایت کې راغلي دي: «د حضرت امام مهدي علیه السلام په بیرغ باندې لیکل شوي دي: «اورېدونکي غورېونه ولری او له دغه حضرت څخه اطاعت وکړی»^۲ په یو بل ځای کې راغلي دي: «د امام مهدي علیه السلام په بیرغ به دا نعره وي: «البيعة لله» یعنې بیعت د خدای لپاره دی»^۳

ج) په قیام باندې د دنیا د خلقو خوشحالي

له روایتونو معلومېږي چې د امام مهدي علیه السلام قیام او پاڅون به د انسانانو د خوشحالي سبب گرځي. د خلقو دا رضامندي او خوشحالي په مختلفو شکلونو کې بیان شوې ده. په ځینو روایتونو کې د زمکې او اسمان د مخلوقاتو د خوشحالي خبره راغلي ده او په ځینو نورو کې د مریو د خوشحالي خبره شوې ده. په یو روایت کې له قیام څخه د خلقو د هرکلي بحث شوی دی، او په بل یو روایت کې د مریو د ژوندي کېدو لپاره د خلقو له آرزو کولو څخه پرده اوچته شوې ده.

دلته د څو روایتونو په ذکرولو سره د دغو خبرو څو نمونې وړاندې کوو:

د خدای گران رسول صلی الله علیه و آله وسلم فرمائي: «د زمکې او اسمانونو ټول مخلوقات منجمله مارغان، ځناور حیوانات او د سمندر کبان به د حضرت مهدي (عليه السلام) په ظهور او پاڅون باندې خوښي او خوشحالي کوي»^۴

امام علي علیه السلام په دې باره کې فرمائي: «کله چې حضرت مهدي (عليه السلام) ظهور کوي نو د خلقو په خولو به یې نوم وي او د خلقو وجودونه به له مهدي (عليه السلام) سره له عشق او مینې نه ډک وي، په دا ډول چې بې د هغه له نوم نه به د

۱- امام محمد باقر علیه السلام ابو حمزه ته وفرمايل: «گویا زما د اهلبیتو قائم علیه السلام وینم چې نجف ته داخلېږي او کله چې د نجف تر ټولو لوړې سیمې ته ورسېد نو د خدای د گران رسول صلی الله علیه و آله وسلم بیرغ پورته کوي. کله چې بیرغ خلاص شي نو هغه فرېښتې چې په بدر کې موجودې وې په ده باندې نازلېږي» تفسیر عیاشي ۱ ټوک، ۱۰۳ مخ، غیبت نعماني ۳۰۸ مخ، کمال الدین ۲ ټوک ۲۷۲ مخ، تفسیر برهان ۱ ټوک، ۲۰۹ مخ، بحارالانوار ۵۲ ټوک، ۳۲۲ مخ.

۲- اثبات الهداه ۳ ټوک، ۵۸۲ مخ، بحارالانوار ۵۲ ټوک، ۳۰۵ مخ.

۳- فتن ابن حماد ۹۸ مخ، ملاحم ابن طاووس ۲۸ مخ، القول المختصر ۲۴ مخ، ینایع الموده، ۴۳۵ مخ، الشیعه والرجع ۱ ټوک، ۲۱۰ مخ.

۴- عقد الدرر ۸۴ مخ او ۱۴۹ مخونه، البیان ۱۱۸ مخ، مستدرک الحاکم، ۴ ټوک ۴۳۱ مخ، الدرالمشور ۲ ټوک، ۵۰ مخي نورالابصار ۱۷۰ مخ، ملاحم ابن طاووس ۱۴۲ مخ، احقاق الحق ۱۳ ټوک، ۱۵۰ مخ.

هيچا نوم او ياد د هغوي په ژبو باندې نه وي او له هغه سره په مينه باندې به خپل روحونه خړوبوي»^۱

په روايت کښې د «يشريون حبه» يعنې د هغه مينه به څښي تعبير راغلی دی چې پکښې له هغه حضرت سره مينه يې له خوږو اوبو يا نورو مائعاتو سره تشبيه کړې ده چې خلق به په ډېره مينه هغه څښي او له امام سره مينه به يې په وجود کښې نفوذ کوي. حضرت امام علي رضا عليه السلام له ظهور نه مخکښې د ترخو واقعاتو د بيانولو په ترڅ کښې له ظهور نه پس د ترقۍ، پراختيا او خوشحاليو په باره کښې فرمائي: «دغه وخت به په خلقو باندې خوشحالي، پراختيا او اسانتياوې راځي په دا ډول چې مري به هم د دوباره ژوندي کېدو خواهش او آرزو کوي»^۲

امام جعفر صادق عليه السلام په دې حقه فرمائي: «گويا قائم آل محمد (عليه السلام) وينم چې د کوفې پر منبر ناست دی او د رسول الله صلى الله عليه وآله وسلم زغره په بدن باندې لري. بيا امام جعفر صادق عليه السلام د هغه حضرت ځينې حالات بيان کړل او په دوام کښې يې وفرمايل: «په قبر کښې به هيڅ يو داسې مومن نه وي پاتې مگر دا چې دغه خوښي او خوشحالي به يې په قبر کښې داخليږي، په دا ډول چې مري به د يو بل ليدو کتو ته ورځي او يو بل ته به د حضرت مهدي (عليه السلام) د ظهور مبارکۍ وړاندې کوي»

په ځينو روايتونو کښې د «تلك الفرجه» عبارت راغلی دی، يعنې د هغه حضرت د ظهور په برکت به د برزخ د خاوندانو په چارو کښې هم پراختيا او اسانتيا راځي او د دې نقل له مخې د دغه غورځنگ او قيام د رهبرۍ عظمت به په دومره اندازه وي چې په ارواگانو باندې به هم تاثير کوي»^۳

(د غريبانانو او مستضعفانو نجات

په دې کښې شک نشته چې د حضرت امام مهدي عليه السلام قيام او پاڅون به د عدل او انصاف د قائمېدو او له انساني معاشري څخه د ټولو غريبتونو، بې وزليو او محروميتونو د جرړو د وېستو سبب گرځي نو غواړو چې په دې برخه کښې هغه ځينې اقدامات بيان کړو چې هغه حضرت به يې د قيام په وخت د مظلومانو او بې سهاره

۱ - الحاوي للفتاوي ۲ ټوک، ۲۸ مخ، احقاق الحق ۱۳ ټوک، ۳۲۴ مخ.

۲ - خرائج ۳ ټوک ۱۶۹ مخ، غيبت طوسي ۲۲۸ مخ.

۳ - اثبات الهداه ۳ ټوک، ۵۳۰ مخ.

خلکو لپاره ترسره کوي په دا ډول چې هغه حضرت ته به د مظلومو او بې چاره خلکو د پناه راوړلو سبب کیږي.

د خدای گران رسول صلی الله علیه و آله وسلم فرمائي: «مهدي (عليه السلام) به زما له امت څخه ظهور کوي، خدای پاک به هغه د انسانانو د فریاد اورېدونکي په توگه رالېږي، دغه وخت به خلق په نعمتونو سره مالا مال کیږي.»^۱

د خدای گران رسول صلی الله علیه و آله وسلم فریاد اورېدنه له یو خاص قوم او ملت پورې محدوده کړې نه ده بلکې د «الناس» یعنې د انسانانو په تعبیر سره هغه حضرت د ټولو انسانانو نجات ورکونکی گڼي. له دې امله د هغه حضرت له ظهور نه مخکې به حالات دې حد ته ورسې چې ټول انسانان به د هغه هستۍ د ظهور آرزو او ارمان کوي.

جابر بن عبدالله انصاري وائي: امام محمد باقر علیه السلام وفرمايل: «حضرت مهدي (عليه السلام) به په مکه کښې ظهور کوي... خدای پاک به د حجاز زمکه د هغه په لاسو فتح کوي او هغه حضرت به د بني هاشمو (د سپدانو او د هغوي د محبانو) قېديان له قېدونو نه ازادوي.»^۲

شعراني وائي چې کله امام مهدي علیه السلام د مغرب سیمې ته ورسې نو د اندلس خلق به د هغه لوري ته راځي او وائي به: ای ولې الله (د خدای حجه) د اندلس د جزیرې مدد وکړه چې خپله دغه سیمه او خلق یې هلاک شوي دي.»^۳

ه، د امام علیه السلام په قیام کښې د ښځو کردار
د حضرت امام مهدي علیه السلام له ظهور نه مخکې او پس د ښځو د کردار په باره کښې د روایتونو په څېړلو سره یو شمېر د پام وړ ټکي ترلاسه کوو. که څه هم د ځینو روایتونو له مخې به د دجال اکثر پیروکار یهودیان او ښځې وي.^۴ خو د دوي ترڅنګه به مومني او پاک لمنې ښځې هم موجودې وي چې خپلې عقیدې د ساتلو لپاره به سخت کوشش کوي او له ظهور نه له مخکې حالاتو څخه به سختې متاثرې وي.

۱ - عقد الدرر ۱۲۷ مخ.

۲ - فتن ابن حماد ۹۵ مخ، ملاحم ابن طاووس ۲۴ مخ، الفتاوی الحیدیه ۳۱ مخ، القول المختصر ۲۳ مخ.

۳ - مختصر تذکره قرطبي ۱۲۸ مخ، احقاق الحق ۲۲۰ مخ.

۴ - مسند احمد بن حنبل ۲ ټوک ۷۶ مخ، فردوس الاخبار ۵ ټوک، ۴۲۴ مخ، مجمع الزوائد ۷ ټوک، ۱۵ مخ.

ځينې بنځې به جهادي روحیه او ثابت قدمي لري او هر چرته چې لارې شي د دجال په خلاف په تبليغاتي جنگ سره د هغه انسان دښمنه ماهیت په ډاگه کوي. د ځينو روايتونو له مخې د امام مهدي عليه السلام د قيام په دوران کښې به څلور سوه بنځې له هغه حضرت سره ملگرتيا کوي او په هغوي کښې اکثري به په علاج معالجي او طبي چارو کښې فعاليتونه کوي. البته په ځينو روايتونو کښې د هغو بنځو د شمېر په حقله چې به د امام مهدي عليه السلام د قيام په وخت له هغه حضرت سره وي اختلاف موجود دی. ځينې روايتونو د هغوي شمېر ديارلس تنه بيان کړی دی چې د هغه حضرت د ظهور په وخت به ورسره وي، کېدې شي دا هغه کسانې وي چې د ظهور په ابتدائي وختونو کښې د هغه حضرت له ځواکونو څخه وي. همدا رنگ ځينو روايتونو دغه شمېر اوۀ زره او اته سوه تنه ذکر کړی دی او دا هغه بنځې دي چې له قيام نه پس به له هغه حضرت سره ملگرتيا او په کارونو کښې به ورسره مرسته کوي.

د ابن حماد په فتن نومې کتاب کښې راغلي دي چې د دجال د خروج په وخت به د مومنانو شمېر دولس زره سړي او اوۀ زره او اوۀ سوه يا اته سوه بنځې وي.^۱

د خدای گران رسول صلی الله عليه و آله وسلم فرمائي: «عيسى بن مريم (عليه السلام) به د اته سوه سړيو او څلورو سوو بنځو ترمېنځ نازلېږي چې هغوي به د زمکې په سرترو ټولو غوره کسان او له تېرو تر ټولو صالحو کسانو څخه وي»^۲

امام محمد باقر عليه السلام فرمائي: «په خدای قسم چې څه د پاسه درې سوه کسان به راځي او په هغوي کښې به پنځوس بنځې هم وي»^۳

مفضل بن عمر وائي: امام جعفر صادق عليه السلام وفرمايل: له حضرت قائم (عليه السلام) سره به ديارلس تنه بنځې وي» عرض مې وکړ: هغوي به څه کوي او څه کردار به ادا کوي؟ وې فرمايل: «د زخميانو علاج معالجه به کوي او د بيمارانو تيمارداري به کوي، هم هغه ډول چې د خدای له گران رسول صلی الله عليه و آله وسلم سره وي» ورته مې عرض وکړ چې د هغو ديارلسو تنو بنځو نومونه څه دي؟ وې فرمايل: «د رشيد لور قنواء، ام ايمن، حبابه والبيه، د عمار ياسر مور سميه، زبيده، ام خالد احمسيه، ام سعيد حنفيه، صيانه ماشطه او ام خالد جهنيه»^۴

۱- فتن ابن حماد ۱۵۱ مخ.

۲- فردوس الاخبار ۵ ټوک، ۵۱۵ مخ، کنز العمال ۱۴ ټوک، ۳۳۸ مخ، التصريح ۲۵۴ مخ.

۳- تفسر عياشي ۱ ټوک، ۲۵ مخ، غيبت نعماني ۲۷۹ مخ.

۴- دلائل الامامه ۲۵۹ مخ، اثبات الهداه ۳ ټوک، ۷۵ مخ.

په منتخب البصائر کتاب کښې د دوو تنو ښځو وتیره او احبشیه نومونه راغلي دي چې د امام مهدي علیه السلام له ملگرو او مرسته کوونکو څخه گڼل شوي دي.^۱ په ځینو روایتونو کښې هم یوازې د ښځو د شتون ذکر شوی دی خو شمېر ته یې څه اشاره نه ده کړې؟

په تاریخي کتابونو کښې د ظهور په وخت د ښځو د کړو وړو څېړنه د مفضل بن عمر په روایت کښې له حضرت قائم علیه السلام سره د ښځو شمېر په روښانه توگه دیارلس تنه بیان شوی دی خو له هغوي څخه یې یوازې د نهو تنو نومونه او کړه وړه بیان کړي دي. په دغو نومونو باندې د امام جعفر صادق علیه السلام تاکید مونږ دې ته مجبوروي چې د هغوي د ژوند حالات او خصوصیات وڅېړو، نو بس له یو لړ تحقیقاتو نه پس یو شمېر ټکي زمونږ لاسو ته راغلل چې د امام جعفر صادق علیه السلام د تاکید راز ته یو اطمینان بخښونکی ځواب دی.

له دغو ښځو څخه هره یوه یو لړ خصوصیات لري، خو له هغوي څخه اکثر د خدای پاک له دښمنانو سره په جهاد کښې خپل قابلیت ښودلی دی. له هغوي څخه ځینې لکه صیانه د څو شهیدانو مور وه او خپله هم په ډېره دردېدونکې طریقه سره شهیده کړې شوه. او ځینې نورې لکه سمیې د خپلو اسلامي عقائدو د دفاع په لار کښې ډېرې سختې شکنجې او تکلیفونه وزغمل او تر اخيري سا پورې یې د خپلې عقیدې دفاع کړې ده او بله لکه ام خالد د اسلام د حفاظت لپاره د خپلې تندرستۍ نعمت په ځان حرام کړ او د اسلام په لار کښې یې د خپل تن د صحتوالي په قربانولو سره د معلولیت مقام حاصل کړ. همدا رنگ نورې لکه زبېده، چې د دنیا پرق پروق او مادي مال دولت هیڅ کله له اسلام څخه لاس په سر نه کړه بلکې د دې په اپوټه یې له هغو مادي وسائلو څخه د اسلام د عقیدې په لار کښې گټه پورته کړه او د حج په برپا کولو کښې یې چې یو مهم اسلامي مظهر او د دین له ارکانو څخه دی مرسته وکړه او ځینو نورو د اسلامي امت د مشر د دایتوب او لائقو بچیانو د روزلو او تربیت کولو افتخار لرلو او خپله هم له معنویت څخه برخورې وې چې د عامو او خاصو خلقو په ژبو یې نومونه اخستل کیږي او دغه شان نورې هم د شهیدانو د کورنیو مېرمنې دي چې په خپلو

۱ - بیان الاثمه ۳ ټوک ۳۳۸ مخ.

اورېو باندې يې د هغوي د ځنګدن په وخت جنازې په خپلو غېږو کښې اوچتې کړې او ورسره يې خبرې کړي دي.

هو، بې شکه دا هغه زړه سواندې او زړه سوزېدلی مېرمنې دي چې د قربانيو په ورکولو سره يې دا خبره ثابته کړې ده چې هغوي د نړيوال اسلامي حکومت د دروند پيټي يوه برخه په خپلو اورېو اوچتولې شي. اوس هم له دغو مېرمنو څخه ځينې دلته معرفي کوو:

۱- بي بي صيانه

په خصائص فاطميه نومې کتاب کښې راغلي دي چې د امام مهدي عليه السلام په حکومت کښې به ديارلس تنه ښځې د زخميانو د علاج معالجې لپاره راژوندۍ کيږي او دنيا ته به راستننږي چې په هغوي کښې يوه صيانه ده چې د حزقيل مېرمن او د فرعون د لور څپه دنداسه کوونکې (نائي گڼه) وه او حزقيل د فرعون د تره زوی او د هغه خزانه دار ؤ او د هغه په قول حزقيل د فرعون د خاندان مومن کس ؤ او د خپلې زمانې په پېغمبر حضرت موسی عليه السلام باندې يې ايمان راوړی ؤ.^۱

د خدای گران رسول صلی الله عليه و آله وسلم فرمائي: «د معراج په شپه د مکې معظمې او مسجدالاقصی د سفر په وخت مې ناڅاپه سپېږمو ته خوشبوي راغله چې داسې خوشبوي مې چرې ته وه بوي کړې، له جبرائيل عليه السلام نه مې پوښتنه وکړه چې دا خوشبوي څه ده؟ وې ويل: ای د خدای گران رسول! صلی الله عليه و آله وسلم د حزقيل مېرمن په حضرت موسی بن عمران عليه السلام باندې ايمان راوړی ؤ او خپل ايمان به يې پټوه، هغه د فرعون د حرمسرا نائي گڼه وه، يوه ورځ د فرعون د لور په څپه دنداسه باندې مشغوله وه چې ناڅاپه يې ږومنز له لاسه وغورزېده او له خولې نه يې بې اختياره ووتل: «بسم الله» د فرعون لور وويل: ايا زما د پلار صفت کوي؟ وې ويل: نه، بلکې د هغه کس صفت کوم چې ستا پلار يې پېدا کړی دی او هغه به وژني. د فرعون لور په منډه خپل پلار ته ورغله او ورته يې وويل: هغه ښځه چې زموږ په کور کښې نائي گڼه ده په موسی عليه السلام باندې ايمان لري. فرعون هغه حاضره کړه او ورته يې وويل: مگر ته زما په خدائي باندې ايمان نه لري؟ صيانه ورته وويل: نه هيڅکله نه، زه به له حقيقي خدای څخه لاس وانخلم او ستا پرستش به ونه کړم.

۱ - رياحین الشريعه ۵ ټوک، ۱۵۳ مخ، خصائص فاطميه ۳۴۳ مخ.

فرعون حکم ورکړ چې د گيلتو په تنور کښې دې اور بل کړې شي او چې کله هغه تنور سور شو نو حکم يې وکړ چې د دغې ښځې ټول بچي دې د هغې په مخکښې په تنور کښې واچولې شي. په تنور کښې د اچولو په وخت چې کله هغوي وغوښتل د هغې د تې ماشوم چې په غېږ کښې يې ؤ له هغې واخلي او په اور کښې يې وغوزوي نو د صيانې په زړه کښې بدلون راغی او وې غوښتل چې له خپل دين څخه د بې زارۍ اعلان وکړي چې ناڅاپه د خداى په امر سره هغه ماشوم په خبرو راغی او وې ويل: اصبري يا اماه انک على الحق. اى مورې صبر وکړه چې د حق په لار روانه يې. فرعونيانو هغه ښځه او د هغې دغه ماشوم زوى هم په اور کښې واچول او وې سوزول او بيا يې هغه ايرې په دې زمکه باندې وشپندلې چې د قيامت تر ورځې پورې به له دې زمکې څخه دغه خوشبوي راځي....»^۱

هغه له هغو ښځو څخه ده چې راژوندۍ کيږي به او دې دنيا ته به بيا راستنېږي او د حضرت امام مهدي عليه السلام په رکاب کښې به خپل وظيفه ترسره کوي.

۲- بي بي ام ايمن

د هغې نوم برکه دى. هغه د خداى د گران رسول صلى الله عليه و آله وسلم خدمتگاره وه چې د هغه حضرت له پلار حضرت عبدالله (رض) نه هغه حضرت ته په وراثت کښې پاتې وه او د هغه حضرت تيمارداري يې په غاړه لرله.^۲

د خداى گران رسول صلى الله عليه و آله وسلم به ورته مور ويل او فرمايل به يې: «هذه بقيه اهل بيتي، هغه زما له اهلبيتو څخه پاتې مېرمن ده. هغې له خپل تېر خاوند عبيد خزرجي څخه د ايمن په نامه يو بچى لرئ، ايمن له مهاجرو او مجاهدو څخه ؤ او د حنين په جنگ کښې شهيد شو.

ام ايمن يوه داسې مېرمن وه چې کله د مکې او مدينې ترمېنځ په سفر کښې ورباندې تندې غلبه وکړه او نژدې وه چې سا ترې وتلې واي د اوبو يوه بوکه (سلواغه) ورته له اسمانه راكوزه شوه هغې له هغې څخه اوبه وڅښلې او له هغې وروسته بيا چرې ترې نه شوه.^۳

۱ - منهاج الدعوى ۹۳ مخ.

۲ - تاريخ طبري ۲ ټوک، ۷ مخ، سيره حلبى ۱ ټوک ۵۹ مخ.

۳ - مصنف عبدالرزاق ۴ ټوک، ۳۰۹ مخ، الاصابه ۴ ټوک، ۴۳۲ مخ.

هغې د خدای د گران رسول صلی الله عليه و آله وسلم د رحلت په وخت ډېر ژړل، چې کله ترې د علت پوښتنه وشوه نو په ځواب کښې یې وویل: په خدای مې دې قسم وي چې راته پته وه چې دوي به رحلت کوي، خو زما ژړا په دې ده چې د وحی سلسله پرې شوه.^۱

د خدای د گران رسول صلی الله عليه و آله وسلم قدرمنې لور حضرت فاطمه زهراء عليها السلام د فدک په مسئله کښې هغه د وړومبي خليفه په دربار کښې د گواه په توگه وړاندې کړې وه چې گواهي یې ونه منلې شوه. دغه مومنه بي بي بالاخره د دريم خليفه په دور کښې وفات شوه.

۳- بي بي زبیده

هغه د هارون الرشید باچا مېرمن او د اهلبيتو عليهم السلام له پېروکارو او شيعه و څخه وه. کله چې هارون رشید د هغې له عقيدې نه خبر شو نو قسم یې وخوړ چې طلاق به ورته ورکوي. هغه د نېکو کارونو په ترسره کولو باندې مشهوره وه، هغې په هغه وخت کښې چې په مکه ښار کښې د ابو یو مشک د يو دينار سروزرو ارزښت لره نو هغې ټول حاجيان او يا لکه چې ټول د مکې خلق په ابو خړوب کړل. هغې د غرونو په کنلو او د ټنلونو په جوړولو سره له حرم نه د لسو ميلو له فاصلې نه اوبه د حرم دننه راوستې. زبېدې سل وېنځې لرلې چې ټولې د قران شريف حافظانې وې او هرې يوې دا ذمه واري لرله چې د قران لسمه برخه تلاوت کوي، په دا ډول چې د هغې د اوسېدو له کور څخه به د قران مجيد د تلاوت اواز لکه د شاتو د مچيو د شور په شان را اوچتېده.^۲

۴- د عمار ياسر مور بي بي سمیه

هغه اومه تنه وه چې اسلام یې قبول کړ او په همدې وجه ورته سختې شکنجې او تکليفونه ورکړې شول. کله چې به د خدای گران رسول صلی الله عليه و آله وسلم د عمار ياسر او د هغه د پلار او مور په خوا کښې تېرېده نو ليدل به یې چې هغوي د مکې په سوزوونکې گرمۍ کښې په گرمه او سره زمکه باندې د شکنجې په حال کښې

۱ - تنقيح المقال ۳ ټوک ۷۰ مخ

۲ - تنقيح المقال ۳ ټوک ۸۷ مخ

دي، نو هغه حضرت صلى الله عليه و آله وسلم به فرمايل: «ای د یاسر کورنۍ صبر وکړئ، پوه شئ چې ستاسو د وعدې ځای جنت دی.»
بي بي سمیه بالاخره د ابو جهل په شان خونخوار ځناور په نېزې سره شهیده شوه، هغه د اسلام تر ټولو وړومبۍ شهیده وه.^۱

۵- بي بي ام خالد

کله چې د عراق گورنر يوسف بن عمر، زېد بن علي عليه السلام د کوفې په ښار کښې شهید کړ نو د بي بي ام خالد لاس يې هم د شيعه توب او د حضرت زېد قيام ته د گروهنې په جرم پرې کړ.

ابو بصير وائي: د امام جعفر صادق عليه السلام په خدمت کښې وم چې بي بي ام خالد په پرې شوي لاس سره داخله شوه. هغه حضرت وفرمايل: «ای ابا بصير! ایا غواړې د بي بي ام خالد خبرې واورې؟ عرض مې وکړ: هو، په خبرو اوږدو به يې خوشحال شم، بي بي ام خالد د هغه حضرت خدمت ته رانزدې شوه او خبرې يې شروع کړې، ما هغه د فصاحت او بلاغت په لوړ مقام کښې وليده. هغه حضرت هم له هغې سره د اهلبيتو عليهم السلام د ولايت او د هغوي له دښمنانو نه د براءت په حقله خبرې وکړې....»^۲

۶- بي بي حبابه والبيه

شېخ طوسي هغه د امام حسن عليه السلام له صحابیاتو څخه گڼلې او ابن داؤد د امام حسن، امام حسين، امام زېن العابدین او امام باقر عليه السلام له صحابیاتو څخه گڼلې ده، ځينو نورو بیا تر امام رضا عليه السلام پورې د اتو معصومو امامانو له صحابیاتو څخه گڼلې ده. همدا رنگ ویل شوي دي چې امام رضا عليه السلام هغه په خپل ذاتي قميص مبارک کښې کفن کړه. د وفات په وخت د هغې عمر څه د پاڅه ۲۴۰ کال ؤ. هغه په خپل عمر کښې دوه ځل د ځوانۍ دوران ته ستنه شوې ده. یو ځل د امام زېن العابدین په معجزې سره او په دویم ځل د اتم امام حضرت امام رضا عليه السلام په معجزې سره ځوانۍ ته ستنه شوې وه. او دا هغه مېرمن ده چې اتو امامانو په هغه کاني باندې چې ورسره ؤ په خپلو مهرنو سره په هغه باندې نقش وواهه.^۳

۱ - اسد الغابه ۵ ټوک، ۴۸۱ مخ.

۲ - معجم رجال الحديث ۱۴ ټوک، ۲۴، ۱۰۸ او ۱۷۲ مخونه، رباحين الشريعه ۳ ټوک، ۳۸۱ مخ.

۳ - تنقيح المقال ۲۳ ټوک، ۷۵ مخ.

بي بي حبابه واليبه وائي: اميرالمومنين امام علي عليه السلام ته مې عرض وکړ، خدای پاک دې رحمتونه په برخه کړه د امامت دليل څه دی؟ حضرت په ځواب کښې وفرمايل: «هغه وړوکی کانی ما ته راوړه.» هغه کانی مې د هغه حضرت خدمت ته راوړه. امام علي عليه السلام په خپله گوته مبارکه باندې په هغه کاني باندې مهر وواهه، په دا ډول چې هغه مهر په هغه کاني باندې نقش شو او ما ته يې وويل: «ای حبابه! هر کس چې د امامت دعوا کوونکی شو او وې کړې شول زما په شان په دې کاني باندې مهر ووهي نو هغه امام دی او د هغه پيروي واجبه ده. امام هغه کس وي چې په هر څه باندې وغواړي پوه شي، پرې پوهيږي.»

له دې وروسته زه په خپلو کارونو پسې شوم ان تردې چې اميرالمومنين رحلت وکړ. بيا زه د امام حسن عليه السلام په خدمت کښې حاضره شوم چې د امام علي عليه السلام په ځای ناست ؤ او خلقو ترې پوښتنې کولې. چې کله يې زه وليدم نو وې فرمايل: «ای حبابه واليبه! عرض مې وکړ: ولې زما سروره! وې فرمايل: «هغه څيز چې يې لرې راوړه.»

ما هغه وړوکی کانی راوړه او هغه حضرت ته مې ورکړ. هغه حضرت د امام علي عليه السلام په شان په خپلې گوتې مبارکې سره په هغه باندې مهر وواهه، په دا ډول چې د مهر په ځای ورباندې نقش جوړ شو.

له دې وروسته بيا د امام حسين عليه السلام په خدمت کښې حاضره شوم چې په نبوي جومات کښې ؤ، هغه حضرت راوبلل او ستړي مشي يې راته وويل او وې فرمايل: «د هغه څه دليل چې ته يې غواړې موجود دی، ايا د امامت نښه نښانه غواړې؟» و مې ويل: هو، ای زما آقا! وې فرمايل: «هغه څه چې له ځان سره يې لرې راوړه.» ما هم هغه وړوکی کانی چې مې لره راوړه او ورته مې ورکړ، هغه حضرت په کاني باندې خپله گوته مبارکه مهر کړه او نقش يې ورباندې وواهه.

بيا له امام حسين عليه السلام نه پس د امام زين العابدين عليه السلام په خدمت کښې حاضره شوم او دومره بوډۍ شوې وم چې بدن مې ټول رېږدېده او يو سل ديارلس کاله عمر مې ؤ. هغه حضرت د رکوع او سجود په حال کښې ؤ او ما ته يې پام نه ؤ. نو د امامت له نښې نښانې نه نا اميده شوم. هغه حضرت په مسواکه گوته ما ته اشاره وکړه او زه بيا ځوانه شوم. ومې ويل: ای زما آقا! له دنيا نه څومره وخت تېر دی او څومره پاتی دی؟ وې فرمايل: «هغه وخت چې تېر شوی دی، هو، او هغه څه چې پاتی دی، نه، يعنې مونږ د تېر وخت علم لرو او راتلونکی غېب علم دی چې بې له خدای نه چا ته

نۀ دی معلوم، او یا مصلحت نۀ دی چې یې ووايم)) بیا یې راته وفرمایل: «هغه څه چې لرې یې راوړه» ما هغه کانی هغه حضرت ته ورکړ او هغه حضرت پرې هم هغه شان مهر وواهۀ. بیا یوه موده پس د امام محمد باقر علیه السلام په خدمت کښې حاضره شوم او هغه حضرت هم په هغه کانی باندې د ګوتې مهر وواهۀ او له هغه نه وروسته د امام جعفر صادق علیه السلام په خدمت کښې حاضره شوم او هغه حضرت هم هغه شان مهر وواهۀ. بیا د کلونو کلونو له تېرېدو نه پس د امام موسی کاظم علیه السلام خدمت ته ورغلم او هغه حضرت هم په کانی باندې مهر وواهۀ او بیا یوه موده پس د امام رضا علیه السلام په خدمت کښې حاضره شوم او هغوي هم په کانی باندې د مهر نقش ولګوه. د روایت مطابق بي بي حبابه له دغه واقعي نه پس نهۀ میاشتي ژوندی وه.^۱

د رشید هجري لور بي بي قنواء

که څه هم د دغې بي بي د شخصیت متعلق په شيعه او سني کتابونو کښې څه خبره نۀ ده راغلې او په اصطلاح مبهمه ده.^۲ ولې له هغو واقعاتو څخه چې دابن زیاد په لاس د هغې د پلار بزرګوار د اسارت او شهادت د څه رنگوالي په حقله هغې نقل کړي دي په عقیده کښې یې پائېداري، ثابت قدمي او په اسلام او د اهلبیتو عليهم السلام په مکتب باندې پابندي او له اميرالمومنين عليه السلام سره یې مینه او عشق ترې څرګندېږي.

ابو حيان بجلي وائي: د رشید هجري له لور قنواء نه مې پوښتنه وکړه چې له پلار نه دې څه حديث يا روايت اورېدلی دی. هغې وويل: پلار مې له اميرالمومنين عليه السلام څخه نقل کړي دي چې وې فرمایل: «ای رشیده! هغه وخت به ستا صبر څنگه وي چې کله د بني امیه و تش په خوله ويل شوی زوی (ابن زیاد) تا ځانته راوغواړي او دوه لاسونه، دوه پښې او ژبه درنه پرې کړي؟» عرض مې ورته وکړ: ایا زما د کار خاتمه به جنت وي؟ وې فرمایل: «ای رشیده! ته په دنیا او اخرت کښې له ما سره ملګری یې»

قنواء وائي په خدای مې دې قسم وي چې یوه موده پس ابن زیاد زما پلار ځان ته راوغوښت او ورته یې وويل چې له حضرت علي عليه السلام نه د بېزاري اعلان وکړه خو هغه هیڅکله دغه کار ونکړ. ابن زیاد وويل: علي عليه السلام ستا قتل څنگه ډول

۱- کافي ۱ ټوک، ۳۴۲ مخ، تنفيح المقال ۳ ټوک ۷۵ مخ.

۲- اعيان الشيعه ۳۲ ټوک ۶ مخ.

بيان كړی دی؟ پلار مې ورته ځواب ورکړ: زما دوست امام علي عليه السلام زه داسې خبر كړم چې ته به ما له حضرت علي عليه السلام نه بېزارۍ ته رابولي خو زه به يې نه قبولم نو بيا به ته زما دواړه لاسونه او دواړه پښې او ژبه پرې كوي. ابن زياد وويل: په خداي مې دې قسم وي چې ستا په حق كښې به حكم د علي عليه السلام د پېشگوۍ په خلاف جاري كوم، بيا يې حكم وركړ چې د ده دواړه پښې او دواړه لاسونه پرې كړئ او ژبه يې سالمه وساتئ چې هم داسې ورسره وشول. قنواء وائي ما پلار په اوږو واخېست او ورته مې وويل: اى پلاره! ايا د درد او رنځ احساس كوي؟ وې ويل: نه، بس يوازې د هغه دباؤ په وجه چې د خلقو گڼ والى راباندې راوالي لږ غوندې د ناقرارۍ احساس كوم. په هر حال پلار مې د ابن زياد له دربار نه بهر بوتله، خلق ترې چاپېره راغونډ شول، پلار مې له موقعې نه فائده اوچته كړه او وې ويل: كاغذونه، قلمونه او دواتونه راوړئ چې تاسو ته حوادث بيان كړم. خو چې كله دا خبر ابن زياد ته ورسېد نو حكم يې وكړ چې ژبه ترې هم پرې كړئ او پلار مې په هم هغه شپه په شهادت ورسېد.^۱

د پېغمبر اکرم صلى الله عليه وآله وسلم په دور كښې د ښځو كړدار دې ته په پام سره چې ښځې د حضرت امام مهدي عليه السلام په حكومت كښې هم هغه شان كړدار لري څنگه چې د اسلام په ابتدائي دور كښې يې لرلى دى. نو غواړو چې په هغه دور كښې د ښځو كړدار په لنډه توگه وڅېړو. كه څه هم په روايت كښې اشاره شوې ده چې: «يداوين الجرحى و يقمن على المرضى، يعنى د زخميانو علاج معالجه كوي او د بيمارانو تيمارداري كوي» خو كېدې شي چې دا د خداى د گران رسول صلى الله عليه وآله وسلم په زمانه كښې د ښځو د تر ټولو مهمو خدمتونو يوه نمونه وي، ځكه چې هغوي نور فعاليتونه هم لرلي دي او همدغه رول به د حضرت امام مهدي عليه السلام په دور كښې هم ولري. امام جعفر صادق عليه السلام فرمائي: «ښځې به هم هغه كارونه چې د خداى د گران رسول صلى الله عليه وآله وسلم په زمانه كښې يې ترسره كول د حضرت قائم عليه السلام په دور كښې به يې هم ترسره كوي.»

۱ - اختيار معرفه الرجال ۷۵ مخ، تنقيح المقال شرح حال رشيد ۱ ټوك، ۴۳۱ مخ، او ۳ ټوك، ۸۲ مخ، معجم رجال الحديث ۷ ټوك، ۱۹۰ مخ، اعيان الشيعه، ۳۲ ټوك، ۲ مخ، شفيه البحار ۲ ټوك ۵۲۲ مخ، رايحين الشريعه ۵ ټوك، ۴۰ مخ.

بنځو د خدای د گران رسول صلی الله علیه و آله وسلم په جنگونو کښې نورې ذمه واريانې او وظائف هم په غاړه لرل، لکه د اسلام جنگياليو ته د اوبو او خوراک رسول، اخلي پخلي کول، د جنگياليو د سامانونو خيال ساتل، د دارو درملو برابرول، جنگي سازوسامان برابرول، بيا رغول او هغوي ته رسول، د شهيدانو راوړل، په دفاعي جنگونو کښې برخه اخېستل، د جنگ محاذ ته د لېږلو لپاره د جنگياليو حوصلي او چټول او هم د جنگ په مېدان کښې د هغوي حوصلي او چټول وغېره.

د امام جعفر صادق عليه السلام په ذريعه د خدای د گران رسول صلی الله علیه و آله وسلم د دور له بنځو سره د امام مهدي عليه السلام د وخت د بنځو تشبيه مونږ دې ته مجبوروي چې د اسلام په ابتدائي دور کښې د بنځو د ځينو فعاليتونو يادونه وکړو. له هغو بنځو څخه چې په دغو فعاليتونو کښې يې څه مهم رول لرلی دی د ځينو نومونه په دا ډول دي:

۱- بي بي ام عطيه (رض): دغې بي بي په اوو غزاگانو کښې گډون وکړ، د زخميانو مرهم پټی کول د هغې له خدمتونو څخه وو. ۱ بي بي ام عطيه وائي زما يوه ذمه واري د فوځيانو د سامانونو خيال ساتل وو. ۲

۲- بي بي ام عماره (نسيبه) (رض): د احد په جنگ کښې د هغې قربانۍ او خدمتونه په دومره اندازه وو چې د خدای د گران رسول صلی الله علیه و آله وسلم له خوا يې ډېره زياته قدرونه او مننه وشو. ۳

۳- بي بي ام ابيه (رض): دا بي بي له هغو شپږو بنځو څخه وه چې د خېبر قلعي ته تللې وې. د خدای گران رسول صلی الله علیه و آله وسلم هغوي ته وفرمايل: «تاسو د چا په حکم دلته راغلي يئ؟» بي بي ام ابيه وائي: کله چې مو د هغه حضرت په مخ مبارک د غصې اثرات وليدل نو وموويل: مونږ د زخميانو د معالجي لپاره او دارو درملو د راوړلو په خاطر راغلي يو، بيا هغه حضرت هلته زمونږ د پاتې کېدو خبره ومنله. په دغه جنگ کښې زمونږ په ذمه د زخميانو مرهم پټی کول او د خوراک څښاک تقسيمول وو.

۴- بي بي ام ايمن (رض): په جنگونو کښې به يې د زخميانو مرهم پټی او علاج معالجه کوله. ۱

۱ - مسند ابو عوانه ۴ ټوک، ۳۳۱ مخ.

۲ - مغازي واقيدي ۱ ټوک، ۲۷۰ مخ.

۳ - کنز العمال ۴ ټوک، ۳۴۵ مخ.

- ۵- بي بي حمته (رض): زخميانو ته به يې اوبه ورکولې او د هغوي علاج معالجه به يې کوله، د هغې خاوند، ورور او ماما د جنگ په مېدان کېنې شهيدان شوي وو.^۱
- ۶- د معوذ لور بي بي ربيعه (رض): د زخميانو مرهم پټی به يې کوله.^۲ هغه وائي: د خدای له گران رسول صلی الله عليه و آله وسلم سره د جنگ محاذ ته لاړو او شهيدان به مو مدينې ته راوړل.
- ۷- بي بي ام زياد (رض): هغه له هغو شپږو تنو ښځو څخه وه چې د خېبر د جنگ سيمې ته د زخميانو د مرهم پټی لپاره لاړه وه.^۳
- ۸- د قيس لور بي بي اميه (رض): له هجرت نه پس مسلماننه شوه، هغه وائي: د بني غفار له يو شمېر ښځو سره يو ځای د خدای د گران رسول صلی الله عليه و آله وسلم په خدمت کېنې حاضره شوم، ورته مو وويل: مونږ غواړو چې له مسلمانو جنگياليو سره د مرستې او د زخميانو د معالجه لپاره ستاسو په خدمت کېنې د خېبر په لور حرکت وکړو. د خدای گران رسول صلی الله عليه و آله وسلم د رضامندی په څرگندلو سره وفرمايل: «د خدای پاک په مهربانيو او عنايتونو سره حرکت وکړئ».^۴
- ۹- بي بي ليلاي غفاريه (رض): هغه وائي: زه هغه ښځه وم چې د خدای له گران رسول صلی الله عليه و آله وسلم سره به د زخميانو د علاج لپاره جنگ ته تللم.^۵
- ۱۰- بي بي ام سليم (رض): د احد په جنگ کېنې به يې جنگياليو ته اوبه ورکولې او سره له دې چې حامله وه د حنين په جنگ کېنې يې گډون وکړ.^۶
- ۱۱- بي بي معاذة غفاريه (رض): د بيمارانو پالنه او د زخميانو معالجه به يې کوله.^۷
- ۱۲- بي بي ام سنان اسلميه (رض): د خېبر جنگ ته د تلو په وخت يې د خدای گران رسول صلی الله عليه و آله وسلم ته عرض وکړ: غواړم له تاسو سره لاړه شم او د جنگ په مېدان کېنې د زخميانو مرهم پټی او د بيمارانو علاج معالجه او له مجاهدانو سره مرسته وکړم او د هغوي د سامانونو خيال وساتم او تېرو ته اوبه ورکړم. د خدای گران

۱- الاصابه ۴ ټوک، ۴۳۳ مخ.

۲- طبقات ابن سعد ۸ ټوک، ۲۴۱ مخ.

۳- اسد الغابه ۵ ټوک، ۴۵۱ مخ، صحيح بخاري ۱۴ او ۱۲۸ مخونه.

۴- الاصابه ۴ ټوک، ۴۴۴ مخ.

۵- اسد الغابه ۵ ټوک، ۴۰۵ مخ.

۶- نقش زنان در جنگ ۲۲ مخ.

۷- طبقات ابن سعد ۸ ټوک، ۴۲۵ مخ.

۸- اعلام النساء ۵ ټوک ۶۱ مخ.

رسول صلی الله عليه و آله وسلم ورته وفرمايل: « پکار دي زما له مېرمن ام سلمه سره حرکت وکړې »^۱

۱۳- بي بي فاطمه زهرا عليها السلام: محمد بن مسلمه (رض) وائي: د احد په جنگ کښې ښځې د اوبو په لټه کښې شوې او دغه ښځې خوارلس تنه وې چې بي بي فاطمه زهرا عليها السلام هم پکښې شامله وه.^۲

ښځو به خوارک او اوبه په خپلو اوږو باندې وچتولې او د زخميانو په علاج معالجه به لگيا وې او اوبه به يې ورته ورکولې.^۳

۱۴- بي بي ام سليط (رض): دويم خليفه وائي: بي بي ام سليط به د احد په جنگ کښې د اوبو مشکونه زمونږ لپاره په اوږو گرځول او هم به يې زمونږ جنگي ساز و سامان مرمت کوه.^۴

۱۵- بي بي نسيبه (رض): دې بي بي له خاوند او دوو زامنو سره د احد په جنگ کښې شرکت وکړ او د اوبو مشکونه به يې اوچتول او په زخميانو باندې به يې اوبه څښولې، کله چې جنگ سخت شو نو هغې هم په جنگ شروع وکړه او د تورو او نېزو دولس زخمونه ورباندې راغلل.^۵

۱۶- بي بي انيسه (رض): دا بي بي د احد په جنگ کښې د خداي د گران رسول صلی الله عليه و آله وسلم په خدمت کښې حاضره شوه او ورته يې عرض وکړ: اي د خداي گران رسوله! صلی الله عليه و آله وسلم د بدر له جنگياليو څخه زما زوی عبدالله بن سلمه اوس د احد په جنگ کښې شهيد شوی دی، غواړم چې هغه مدينې ته يو سم او هلته يې خاورو ته وسپارم چې مزار يې زما له کور سره نژدې وي او ورته ورځم او ورسره مينه کوم. د خداي گران رسول صلی الله عليه و آله وسلم ورته اجازت ورکړ. بي بي انيسه د خپل شهيد زوی پاکه جنازه د مجدر بن زياد نومي يو بل مسلمان شهيد له جنازې سره چې په عبا کښې نغښتي شوي وو د اوبن په ذريعه سره مدينې ته يوړل.^۶

د خداي د گران رسول صلی الله عليه و آله وسلم تر مشرۍ لاندې د اسلام په محاذ کښې د ښځو د کردار او فعاليت دا يوه برخه وه. کېدای شي چې په فوځي چارو کښې د

۱- رباحين الشريعه ۳ ټوک، ۴۱۰ مخ.

۲- مغازي واقيدي ۱ ټوک، ۲۴۹ مخ.

۳- مغازي واقيدي ۱ ټوک، ۲۴۹ مخ.

۴- صحيح بخاري ۱۲ ټوک، ۱۵۳ مخ.

۵- مغازي واقيدي ۱ ټوک، ۲۲۸ مخ.

۶- اسد الغابه ۵ ټوک، ۴۰۲ مخ، نقش زنان حجت الاسلام محمد جواد طبسي.

ښځو مرستې او ملاتړ د دې لپاره ؤ چې له دښمن سره په جنگ او نښته کښې له جنگیالیو ځواکونو څخه له زیاتې نه زیاته استفاده وشي. د حضرت امام مهدي علیه السلام په حکومت کښې به هم د خدای د گران رسول صلی الله علیه و آله وسلم د دور په شان ښځې همدغه کردار ادا کوي.

په هغه دوران کښې یا له هغه نه مخکښې ښځې مختلف کردارونه لري د دجال په خلاف تبلیغات او له هغه نه د خلقو خبردارول د هغوي له کردارونو او ذمه واریانو څخه دي.

ابو سعید خدری وائي: هر چرته چې دجال د تللو اراده وکړي نو د لئيبه (طیبه) نومې ښځه به هلته له هغه مخکښې ځان رسوي او خلقو ته به وائي چې دجال ستاسو لور ته راروان دی، له هغه څخه لرې وسئ او د هغه د کار له عاقبت څخه خبردار اوسئ.^۱

دویم باب

د قیام رهبر

د حضرت امام مهدي علیه السلام د انقلاب او پاڅون په حقله مو تر اوسه یو لړ مضامین وړاندې کړل. په دې باب کښې له روایتونو نه په استفادې سره د هغه حضرت جسمي او اخلاقي خصوصیات او کرامات خپرو.

الف) بدني خصوصیتونه

۱- عمر او څېره

د حصین زوی عمران وائي: د خدای گران رسول صلی الله علیه و آله وسلم ته مې وویل: هغه سړی (امام مهدي) راته توصیف کړئ او د هغه د حالاتو یوه برخه راته بیان کړئ. د خدای گران رسول صلی الله علیه و آله وسلم وفرمایل: «هغه زما له اولاد څخه دی، اندامونه یې د بني اسرائیلو د سړیو په شان سخت او مضبوط دي. زما د امت د سختۍ او مصیبت په وخت کښې به قیام کوي، د څېرې رنګ یې له عربو سره شباهت لري او جوسه یې د څلوېښت کلن سړي غوندې ښکاري، مخ به یې لکه د سپوږمۍ د ټوټې ځلیزې، زمکه به له عدل او انصاف نه ډکوي، هغه وخت چې له ظلم او ستم نه

۱ - فتن ابن حماد ۱۵۱ مخ، کنز العمال ۱۴ ټوک، ۲۰۲ مخ.

ډکه شي. شل کاله به د حکومت واگې په لاس لري او د قسطنطنیه، روم وغیره په شان د کفر ټول ښارونه به فتح کوي...»^۱

امام حسن مجتبی علیه السلام فرمائي: «... خدای پاک به د حضرت مهدي (علیه السلام) عمر د غیبت په زمانه کښې اوږدوي، او له دې وروسته به په خپل بې پایه قدرت به سره هغه تر څلوېښتو د کم عمره کس په شکل سره ظاهر کړي»^۲

امام جعفر صادق علیه السلام فرمائي: «هغه وخت چې حضرت قائم (علیه السلام) ظهور کوي نو خلق به ترې انکار کوي او څوک به یې نه قبلوي بې له هغو کسانو څخه چې خدای پاک ترې د ذر په عالم^۳ کښې له هغوي نه عهد اخېستی دی. هغه حضرت به د کاملې او کامیابې او معتدلې ځوانۍ په څېره کښې ظاهرېږي»^۴ امام علي علیه السلام فرمائي: «کله چې حضرت مهدي (علیه السلام) قیام کوي نو عمر به یې د دېرشو او څلوېښتو کالو ترمېنځ وي»^۵

مروي وائي: «امام رضا علیه السلام ته مې عرض وکړ: د ظهور او قیام په وخت به ستاسو د قائم علیه السلام نښې نښانې څه وي؟ امام وفرمايل: «د هغه نښه دا ده چې د حضرت عمر به زیات وي خو له څېرې نه به ځوان په نظر راځي، په دا ډول چې که څوک یې څېرې ته وگوري نو گمان به کوي چې هغه د څلوېښتو یا څه کم عمر کښې دی. بله نښه یې دا ده چې د وخت په تېرېدو سره به هغه نه بوډا کیږي ان تردې چې د اجل وخت یې راوړسي»^۶

امام جعفر صادق علیه السلام فرمائي: «په حتمي توگه د خدای هغه ولي د ابراهيم خليل الله علیه السلام په شان یو سل او شل کاله عمر کوي او د دېرش کلنۍ په کاملې ځوانې څېرې او مخ سره به ظهور کوي»^۷

۱ - ملاحم ابن طاووس ۱۴۲ مخ.

۲ - کمال الدين ۱ ټوک، ۳۱۵ مخ، کنایه الاثر ۲۲۴ مخ، اعلام الوری ۴۰۱ مخ، الاحتجاج ۲۸۹ مخ.

۳ - د ذر عالم په زمکه باندې دانسانانو له خلقت نه د مخکښې عالم دی چې خدای پاک په هغه عالم کښې له انسانانو څخه د خپل ربوبیت په حقله اقرار واخېست، «وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَى أَنْفُسِهِمْ أَلَسْتُ بِرَبِّكُمْ قَالُوا بَلَى شَهِدْنَا أَنْ تَقُولُوا يَوْمَ الْقِيَامَةِ إِنَّا كُنَّا عَنْ هَذَا غَافِلِينَ» (ای زموږ رسول له یاد کړه هغه وخت چې ستا خدای د آدم د اولاد له پشت څخه د هغه ذریت واخېست او هغوي یې په ځان باندې گواه وگرځول چې ایا زه ستاسو پروردگار نه یم؟ ټولو وویل: هو، مونږ ستا په خدائی باندې گواهي ورکړو.) ځینو مفسرانو ویلي دي چې مراد ترې د روح په عالم کښې د حضرت ادم علیه السلام د اولاد ارواگانې دي او د ملک او ملکوت په عالم کښې د خدای پاک په توحید او د هغه په پروردگاری باندې گواهي دې لپاره چې نور نو دا ونه وائي چې مونږ د قیامت له واقعې او د خدای له توحید څخه غافله وو. (سوره اعراف (۷) ۲۵۴ ایت.

۴ - غیبت نعماني ۱۸۸ مخ، عقد الدرر ۴۱ مخ، بحار الانوار ۵۲ ټوک، ۲۸۷ مخ، ینابیع الموده ۴۹۲ مخ.

۵ - احقاق الحق ۱۹ ټوک، ۲۵۴ مخ.

۶ - کمال الدين ۲ ټوک، ۲۵۲ مخ، اعلام الوری ۴۳۵ مخ، خرائج ۳ ټوک، ۱۱۷۰ مخ.

۷ - بحار الانوار ۵۲ ټوک، ۲۸۳ مخ.

مرحوم مجلسي وائي: کېدې شي مراد يې د هغه حضرت حکومت او سلطنت وي او يا دا چې د هغه حضرت عمر به په هم دغه هومره اندازه وي خو خدای پاک به اوږد کړي وي.

له موفق او کامياب اندامونو نه مراد د اندامونو معتدل والی دی او دې ته اشاره ده چې په متوسط عمر کېنې يا بالاخره د ځوانۍ په عمر کېنې به وي.^۱

د ظهور په وخت د هغه حضرت د عمر په باره کېنې نور اقوال هم شته. ارطات وائي: «امام مهدي عليه السلام به شپېته کلن وي.^۲ ابن حماد وائي: «حضرت مهدي به اتلس کلن وي»^۳

۲- بدني کړه وړه

ابو بصير وائي: امام جعفر صادق عليه السلام ته مې عرض وکړ: «ستاسو له والد صاحب نه مې اورېدلي دي چې د زمانې د امام عليه السلام سينه به پراخه او اوږې به يې خلاصې او پلنې وي. حضرت وفرمايل: «ای ابا محمد! پلار مې د خدای د گران رسول صلی الله عليه و آله وسلم زغره واچوله خو هغه پرې اوږده وه، په دا ډول چې زمکې ته رسېده، ما هم هغه واچوله خو زما له قد نه هم اوږده وه، خو د حضرت قائم عليه السلام په قامت باندې به هغه زغره داسې مناسبه او برابره وي لکه چې څنگه د خدای د گران رسول صلی الله عليه و آله وسلم په بدن باندې وه، او د هغې زغړې لاندې برخه به لنډه وي په دا ډول چې هر کتونکی به گمان کوي چې چاپېره يې غوټه خوړلې ده»^۴

د صلت زوی ريان وائي: امام رضا عليه السلام ته مې عرض وکړ: ايا ته د دې امر خاوند يې؟ وې فرمايل: «زه امام او د امر خاوند يم، خو نه هغه د امر خاوند چې زمکه به له عدل او انصاف نه ډکوي هغه وخت چې له ظلم او بي انصافۍ نه ډکه وي، نو زه څه رنگ هغه د امر خاوند کېدې شم په داسې حال کېنې چې زما د بدن ناتواني وينې؟ حضرت قائم (عليه السلام) هغه څوک دی چې کله ظهور وکړي نو د بوداتوب عمر کېنې به وي خو ځوان به په نظر راځي. قوي او مضبوط اندامونه به لري، په دا ډول چې که خپل لاس يوې ډېرې مضبوطې ونې ته واچوي نو له بېخه به يې راوباسي او که د

۱ - بحارالانوار ۵۲ ټوک، ۲۸۳ مخ.

۲ - ملاحم ابن طاووس ۷۳ مخ، کنز العمال ۱۴ ټوک، ۵۸۲ مخ.

۳ - فتن ابن حماد ۱۰۲ مخ.

۴ - بصائر الدرجات ۴ ټوک، ۱۸۸ مخ، اثبات الهداه ۳ ټوک، ۴۴۰ مخ او ۵۲۰ مخونه، بحارالانوار ۵۲ ټوک ۳۱۹ مخ.

غرونو په مېنځ کښې چغه ووهي نو غرونه به مات او راونړوي، د موسی علیه السلام امسا او د عیسی علیه السلام گوتمه به ورسره وي.»^۱

ب) اخلاقي کمالات

حضرت امام مهدي علیه السلام د نورو معصومو امامانو په شان يو لږ خاص اخلاقي کمالات لري. له دې امله چې معصومين ټول کامل انسانان دي او له هر اړخه د انسانيت لپاره نمونه او بېلگه دي، نېک اخلاق هم له ټولوانسانانو نه په لوړ حد کښې لري.

امام علي رضا علیه السلام فرمائي: «حضرت مهدي (عليه السلام) له ټولو نه زيات هوښيار او عقلمن، له ټولو نه زيات زغم کوونکی، او له ټولو نه زيات تقوا دار او پرهېزگار دی، هغه له ټولو انسانانو نه زيات بخښونکی، له ټولو نه زيات مېړنی او له ټولو نه زيات عبادت کوونکی دی.»^۲

۱- د خدای پاک په وړاندې عاجزي او ویره

کعب وائي: د خدای پاک په وړاندې د امام مهدي علیه السلام عاجزي او ویره د دوو وزرو ترمېنځ د باز د ويرې په اندازه ده.^۳ کېدې شي له دې خبرې نه د کعب مراد دا وي چې که څه هم عقاب يو طاقتور مارغه دی خو دغه ټول قوت د هغه د وزرو په مرستې پورې تړاؤ لري، که وزرې يې د يوې شېبې لپاره ورسره مرسته ونکړي نو له اسمان نه به د زمکې په لور راوغورزېږي، امام مهدي علیه السلام هم که هر څومره طاقتور او قدرت لرونکی الهي رهبر دی، خو دغه ټول قوت او طاقت يې د خدای پاک لخوا دی. که خدای پاک د يوې شېبې لپاره د هغه حضرت مرسته او مدد ونکړي نو د فعاليت او چارو د ترسره کولو توان به ونه لري. په همدې وجه هغه حضرت د خدای پاک د توانا ترين ذات په وړاندې عاجزي، ویره او خوف لري.

د ابن طاؤس د نقل مطابق^۴ د خدای پاک په وړاندې د هغه حضرت عاجزي او خشوع د نېزې له دواړو سرونو سره تشبيه شوې ده. د نېزې د عمل چټکتيا او د نښې په

۱ - کمال الدين ۲ ټوک، ۴۸ مخ، اعلام الوری ۴۰۷ مخ، کشف الغمہ ۳ ټوک، ۳۱۴ مخ، بحارالانوار ۵۲ ټوک ۳۲۲ مخ، وافي ۲ ټوک، ۱۱۳ مخ، اثبات الهداه ۳ ټوک، ۴۸۷ مخ.

۲ - ينابيع الموده ۴۰۱ مخ، اثبات الهداه ۳ ټوک، ۵۳۷ مخ، احقاق الحق ۱۳ ټوک ۳۲۷ مخ.

۳ - قتن ابن حماد ۱۰۰ مخ، عقد الدرر ۱۵۸ مخ، ملاحم ابن طاؤس ۷۳ مخ، برهان متقي هندي ۱۰۱ مخ.

۴ - ملاحم ابن طاؤس ۷۳ مخ.

ويشتلو کښې دقت د دوو وزرو په شان د هغې له دواړو سرونو سره تړاؤ لري او که يو سريې هم کوږ وي نو نېزه خطا ځي. کښې شي مراد ترې دا وي چې د امام مهدي عليه السلام قدرت او طاقت د خدای پاک لخوا دی او ټول کارونه يې د خدای پاک له مرستې سره تړاؤ لري.

۲- زهد

امام جعفر صادق عليه السلام فرمائي: «ولې د حضرت مهدي (عليه السلام) په ظهور کښې بېره کوئ؟ خدای پاک پوهيږي چې د هغه جامې سختې او کلکې، خوراک يې د اوربشو ډوډۍ او حکومت يې د تورې حکومت او مرگ يې د تورې په سيوري کښې دی.»^۱

عثمان بن حماد وائي: د امام جعفر صادق عليه السلام په مجلس کښې ناست وم چې يو سري هغه حضرت ته عرض وکړ: امام علي عليه السلام به سختې او کلکې جامې اچولې چې ارزښت يې څلور درهمه ؤ خو تاسو قيمتي جامې اچوئ. حضرت ورته په ځواب کښې وويل: «حضرت علي عليه السلام په داسې زمانه کښې جامې اچولې چې انکار ترې نه کېده او اعتراض پرې نه کېده. د هرې زمانې تر ټولو غوره جامې د هغې زمانې د خلقو جامې دي، کله چې زمونږ قائم قيام وکړي نو د حضرت علي عليه السلام په شان جامې به اچوي او د هغه حضرت د سياست او تگلارې پېروي به کوي.»^۲

ج. جامه

په روايتونو کښې د ظهور په وخت د امام مهدي عليه السلام لپاره مخصوص لباس ذکر شوی دی. کله د خدای د گران رسول صلى الله عليه و آله وسلم د قميص مبارک ذکر شوی دی او کله د هغه حضرت د ظهور په وخت د حضرت يوسف عليه السلام د قميص ذکر شوی دی.

يعقوب بن شعيب وائي: امام جعفر صادق عليه السلام وفرمايل: «ايا نه غواړې هغه قميص چې حضرت قائم عليه السلام به د ظهور په وخت اچولی وي درته وښيم؟» عرض مې وکړ، هو، غواړم چې يې ووينم. هغه حضرت يو صندوقچه راوغوښتله او

۱ - غيبت نعماني ۲۳۳ او ۲۳۴ مخونه، بحارالانوار ۵۲ ټوک، ۳۵۴ مخ (په لږ فرق سره).

۲ - کافي ۲ ټوک، ۴۴۴ مخ، بحارالانوار ۴۱ ټوک، ۱۵۹ مخ، او ۴۷ ټوک ۵۵ مخ.

هغه یې خلاصه کړه او له هغې نه یې د خمتا یو قمیص راووست، هغه یې خلاص کړ او د هغه د کین لستونې په گوټ کښې د وینو داغ و. امام جعفر صادق علیه السلام وفرمایل: «دا د پیغمبر اکرم صلی الله علیه و آله وسلم قمیص دی او د احد په جنگ کښې چې کله یې د هغه حضرت څلور مخکیني غاښونه شهیدان کړل دا قمیص یې اچولی و او حضرت قائم به هم د قیام په وخت دا قمیص اچولی وي.» ما هغه د وینو داغ ښکل کړ او په خپلو سترگو مې ومخښلو. بیا هغه حضرت هغه قمیص پورته کړ او راغونډ یې کړ.^۱

مفضل بن عمر وائي: «امام جعفر صادق علیه السلام وفرمایل: «ایا درته معلومه ده چې د حضرت یوسف علیه السلام قمیص کوم یو و؟» ومې ویل: نه، وې فرمایل: «کله چې د حضرت ابراهیم (علیه السلام) لپاره اور بل کړې شونو جبرائیل (علیه السلام) د هغه لپاره یو قمیص راوړه او هغه ته یې واچوه چې گرمي او یخني ورته ضرر و نه رسوي او چې کله یې د وفات وخت راوړسېد نو هغه یې د یوې دعا په پوښ کښې بند کړ او د خپل زوي اسحاق مټ کښې یې ځوړند کړ، هغه هم دغه قمیص حضرت یعقوب (علیه السلام) ته ورکړ، چې کله حضرت یوسف (علیه السلام) وزېږېد نو حضرت یعقوب (علیه السلام) هغه د حضرت یوسف علیه السلام په مټ کښې ځوړنده کړ، په حضرت یوسف (علیه السلام) باندې هم ډېرې پېښې تېرې شوې ان تردې چې په مصر کې مشر شو، کله چې هغه هلته هغه قمیص له پوښ نه راووست نو حضرت یعقوب (علیه السلام) ته یې بوي ورغی او دا په قران شریف کښې د خدای پاک خبره ده چې د یوسف (علیه السلام) په قیصه کښې یې د یعقوب (علیه السلام) له قوله بیانوي او فرمائي: «زه د یوسف بوي بویوم، که ما ته د خطا نسبت رانکړئ.»^۲ او دا هغه قمیص دی چې له جنت نه راغلی دی.»

عرض مې وکړ: له تاسو څار شم هغه قمیص د چا لاسو ته رسېدلی دی؟ وې فرمایل: د هغه د خاوند لاسو ته رسېدلی دی، کله چې زمونږ قائم (علیه السلام) ظهور وکړي نو هغه قمیص به ورسره وي.» بیا یې وفرمایل: «هر پیغمبر چې علم یا نور څه څیز په وراثت کښې ترلاسه کړی دی هغه ټول هر څه حضرت محمد صلی الله علیه و آله وسلم ته رسېدلي دي.»^۳

۱ - غیبت نعماني ۲۴۳ مخ، اثبات الهداه ۳ ټوک، ۵۴۲ مخ، حلیه الابرار ۲ ټوک ۵۷۵ مخ، بحارالانوار ۵۲ ټوک ۳۵۵ مخ.

۲ - سورة يوسف (۱۲) ۹۴ ایت

۳ - کافی ۱ ټوک، ۲۳۲ مخ، کمال الدین ۲ ټوک، ۲۷۴ مخ، بحارالانوار ۵۲ ټوک، ۳۲۷ مخ.

د) وسله

د خدای گران رسول صلی الله علیه و آله وسلم حضرت علي علیه السلام ته وفرمایل: «کله چې زمونږ قائم (عليه السلام) قیام وکړي او کله چې یې د ظهور ماموریت راوړسي، یوه توره به ورسره وي چې هغه ته به اواز کوي: ای د خدای پاک ولي! قیام وکړه او د خدای د بنمنان ووژنه.»^۱

امام جعفر صادق علیه السلام فرمائي: «حضرت مهدي (عليه السلام) به د ظهور په وخت د خدای د گران رسول صلی الله علیه و آله وسلم قميص چې د احد په جنگ کښې یې اچولی ؤ، او دهغه حضرت دستار او زغره چې د هغه په قامت باندې آراسته دي اچوي او د پیغمبر اکرم صلی الله علیه و آله وسلم توره «ذوالفقار» به یې په لاس کښې راوېستلې وي او تر اتو میاشتو پورې به د بې دینو د بنمنانو د مړیو ډیري جوړوي.»^۲

جابر جعفي وائي: «امام محمد باقر علیه السلام وفرمایل: «امام مهدي (عليه السلام) به له مکې څخه د رکن او مقام ترمېنځ له خپل وزیر او درې سوو او لږ شمېر (ديارلسو) ملگرو سره ظهور کوي، په داسې حال کښې چې د خدای د گران رسول صلی الله علیه و آله وسلم عهد، دستوالعمل، بېرغ او وسله به ورسره وي. بیا به د مکې له اسمان څخه اواز کوونکی د هغه حضرت په نامې او ولایت سره اواز کوي، په داسې ډول چې د زمکې ټول اوسېدونکي به د هغه حضرت نوم اوري او د هغه حضرت نوم به د پیغمبر اکرم صلی الله علیه و آله وسلم نوم وي.»^۳

ه) امام به خلک له څېرو پیژني

د امام مهدي علیه السلام یو بل خصوصیت دا دی چې د انسانانو باطني شخصیت به د هغوي له څېرو څخه پیژني او د نېکو او صالحو او د بدو او ناصالحو کسانو ترمېنځ د فرق تشخیص به کوي او مفسد کسان به په همدغه شناخت سره د خپلو اعمالو سزا ته رسوي.

۱ - کفایات الاثر ۲۲۳ مخ، بحار الانوار ۳۲ ټوک، ۴۰۹ مخ، عوالم ۱۵ ټوک، ۳ برخه، ۲۲۹ مخ، اثبات الهداه ۳ ټوک، ۵۲۳ مخ.
 ۲ - غیبت تعانی ۳۰۸ مخ، بحار الانوار ۵۲ ټوک، ۲۲۳ مخ، ارشاد ۲۷۵ مخ.
 ۳ - الاصول السنه عشر ۷۹ مخ، اثبات الهداه ۳ ټوک، ۵۸۸ مخ، بحار الانوار ۲۲ ټوک، ۲۰۹ مخ، مستدرک الوسائل ۱۱ ټوک، ۳۸ مخ.

امام جعفر صادق عليه السلام فرمائي: کله چې حضرت قائم (عليه السلام) ظهور وکړي نو څوک به داسې پاتې نه شي مگر دا چې هغه حضرت يې وپېژني چې هغه نېک او صالح کس دی يا منحرف او فاسد کس»^۱

همدا رنگ هغه حضرت فرمائي: «کله چې حضرت قائم آل محمد صلى الله عليه و آله وسلم قيام وکړي نو زمونږ دښمنان به له خبرو څخه پېژني، بيا به هغوي له تندي (سر) او پښو څخه رانيسي او په خپله يا د خپلو ملگرو په ذريعه سره به يې وژني»^۲

دغه شان په يو بل ځای کښې فرمائي: «کله چې زمونږ قائم (عليه السلام) ظهور وکړي نو خپل دوستان او دښمنان به د تشخيص د هغه قدرت په ذريعه چې لري يې پېژني»

معاويه دهنې وائي: «امام جعفر صادق عليه السلام د دې مبارک ايت په حقله چې مجرمان به د هغوي له خبرو څخه پېژندل کيږي او بيا به هغوي له سر او پښو څخه نيول کيږي»^۳ وفرمايل: «ای معاويه! نور خلق په دې حقله څه وائي؟» عرض مې وکړ، هغوي گمان کوي چې خدای پاک به د قيامت په ورځ گناهکاران د هغوي له خبرو پېژني او د سر له مخکښې وېښتو او پښو څخه به يې نيسي او په اور کښې به يې اچوي، امام وفرمايل: «خدای پاک څه ضرورت لري چې مجرمان د هغوي له خبرو څخه وپېژني په داسې حال کښې چې هغوي يې خلق کړي دي» عرض مې وکړ: نو بيا يې معنا څه ده؟ وې فرمايل: «کله چې حضرت قائم عليه السلام قيام وکړي، نو خدای پاک به هغه ته د خبرې د پېژندلو علم عطا کوي او حضرت به حکم ورکوي چې کافران له لاسو پښو نه ونيسي او په تورې سره پرې سخت گوزارونه وکړي»^۴

و) کرامات

په اخره زمانه کښې که څه هم خلق د يو قدرتمن او طاقتور او په عېن حال کښې د مظلومانو د ملاتړي حکومت د راتلو لپاره شېبې شماري، خو اکثرو حکومتونو ته به چې په اقتدار کښې راشي هيله من نه وي او د هر گوند او ډلې خبره به نه مني او په

۱ - کمال الدين ۲ ټوک، ۲۷۱ مخ، خرائج ۲ ټوک ۹۳۰ مخ، اثبات الهداه ۳ ټوک، ۴۹۳ مخ، بحارالانوار ۵۱ ټوک، ۵۸ مخ او ۵۲ ټوک، ۳۸۹ مخ.

۲ - احقاق الحق ۱۳ ټوک، ۳۵۷ مخ، غيبت نعماني ۲۴۲ مخ، کمال الدين ۲ ټوک ۳۲۲ مخ، ارشاد ۵ ټوک، ۳۲ مخ، اعلام الوری ۴۳۳ مخ، کشف الغمه ۳ ټوک، ۲۵۲ مخ.

۳ - يُعْرِفُ الْمُجْرِمُونَ بِسِيمَاهُمْ فَيُؤْخَذُ بِالنَّوَاصِي وَالْأَقْدَامِ «په هغه ورځ به بدکاران له خبرو څخه پېژندل کيږي بيا به د هغوي د تندي له وېښتو سره له پښو نه ونيوي شي» سورة الرحمن (۵۵)، ۴۱ ايت.

۴ - اختصاص ۳۰۴ مخ، غيبت نعماني ۱۲۸ مخ، بصائر الدرجات ۳۵۲ مخ، بحارالانوار ۵۲ ټوک، ۳۲۱ مخ، الشيعة ولرجعه ۱ ټوک، ۴۳۱ مخ، المحجبه ۲۱۷ مخ، ينابيع الموده ۴۲۹ مخ.

اصولي توگه څوک به په دې باندې قادر نه گڼي چې د معاشري نظم راستون کړي او له تاوتریخوالي او گډوډۍ ډکه دنیا منظمه او سمه کړي. نو له دې امله هغه کس چې معاشري او ټولنې ته د نظم د راستنولو او په نړۍ کې د امن و امان د راوستلو دعوا کوي پکار دي د نورو انسانانو نه اوچت توان ولري او د دې خبرې ثابتول یو لږ کراماتو او د خارق العاده کارونو ترسره کولو ته ضرورت لري او شاید په همدې خاطر وي چې امام مهدي علیه السلام به د ظهور په ابتداء کې په یو شمېر کراماتو او معجزو باندې لاس پورې کوي. د الوت په حال کې مارغه ته به اشاره کوي نو هغه به فوراً لاندې راکوز شي او د هغه حضرت په لاس به کېښي، یو اوچ لرگی به په زمکه کې ښخ کړي او هغه لرگی به فوراً شین شي او څانگې او پانې به راوباسي.

په دې کارونو سره به خلقو ته دا خبره ثابته شي چې د هغوي سروکار له داسې شخصیت سره دی چې زمکه او اسمانونه یې د خدای پاک په حکم سره په اختیار کېښي او تر فرمان لاندې دي. دغه کرامات د هغو خلقو لپاره زېری دی چې تر کلونو کلونو بلکې تر پېړیو پېړیو پورې یې ځانونه د اسمان او زمکې تر دباؤ او قهر لاندې لیدل، هغه خلق چې له پاس څخه به ورباندې د هوائی الوتکو او توغندیو حملې کېدې، (په دهشتگردانه حملو کې به وژل کېدل) په مېلینونو قربانی به یې ورکولې او هیڅ توان او طاقت به یې نه لرله چې د دغو حملو، تېریو او چاودنو (خودکش حملو) مخه ونیسي خو اوس به د یو داسې شخصیت په وړاندې ځانونه ویني چې زمکه، اسمانونه او هغه څه چې پکې دي د هغه په اختیار کېښي دي.

هغه کسان چې تر پروڼه پورې له سختې قحطي سره مخامخ وو چې حتی د ژوند د لومړیو ضرورتونو د برابرولو توان یې نه لرله او مختلف تکلیفونه، زحمتونه او مشکلات یې زغمل اود اوچکالۍ او زراعت د کمي په وجه په سختې اقتصادي محاصره کې وو نن د یو داسې شخصیت په وړاندې دي چې په یوې اشارې سره به زمکه شنه او زرغونه کوي او اوبه او باران به جاري کوي.

هغه خلق چې له لاعلاجې بیماریو سره مخامخ شوي وي له یو داسې کس سره به مخامخ کېږي چې حتی لاعلاجې بیماری به هم معالجه کوي او مریو ته به ژوند وربخښي. دا هغه معجزې او کرامات دي چې د دغه اسماني رهبر د وېناؤ د حق والي، صداقت او توانمنیو بیانوونکي دي. لنډه دا چې د نړۍ خلق به باور وکړي چې دا زېری ورکوونکی له تېر هیڅ یو مدعي سره مشابهت نه لري او دا هم هغه حقیقي ازادي بخښونکی، الهي ذخیره او مهدي موعود علیه السلام دی.

د امام مهدي عليه السلام کرامات به چې کله د هغه د جنگياليو لپاره رامنځته کيږي نو د هغوي ايمانونه به لا مضبوطوي او عقائد به يې لا پخوي او کله به يې د دښمنانو او يا د انکار کوونکو لپاره وي چې په هغه حضرت باندې به د هغوي د ايمان او اعتقاد سبب کيږي. اوس هم له هغو څخه ځينو کراماتو ته اشاره کوو:

۱- د مارغه خبرې کول

اميرالمومنين امام علي عليه السلام فرمائي: «حضرت امام مهدي (عليه السلام) به د خپل تگ په لاره کښې له يو حسني سيد سره چې دولس زره جنگيالن به ورسره وي مخامخ کيږي. هغه حسني سيد به په احتجاج لاس پورې کړي او ځان به له هغه نه زيات د مشرۍ لائق گڼي. حضرت به د هغه په ځواب کښې وائي: «زه مهدي يم». حسني سيد به پوښتنه وکړي چې ايا څه دليل او نښه نښانه لرې چې له تا سره بيعت وکړم؟ حضرت به يو مارغه ته چې په اسمان کښې د الوت په حال کښې وي اشاره وکړي او هغه مارغه به لاندې راکوز شي او د هغه حضرت په لاسو کښې به کښېني، بيا به د خداي پاک په قدرت سره په خبرو شروع وکړي او د حضرت مهدي (عليه السلام) په امامت په گواهي ورکوي.

د حسني سيد د لا زيات اطمينان لپاره به امام يو اوچ لرگي په زمکه کښې ښخ کړي او هغه لرگي به شين شي او څانگې او پانې به راوتوکوي، بيا به د کاني يو ټوټه له زمکې نه راوچته کړي او په زور سره به يې مېده او د خمېر په شان نرمه کړي. حسني سيد به د دغو کراماتو په ليدو سره په هغه حضرت باندې ايمان راوړي خپله او ټول فوځيان به يې امام ته تسليم شي او امام به هغه د فوځ د وړومبۍ کښې قوماندان جوړ کړي»^۱

۲- له زمکې څخه د خوراک څښاک رابرسېره کېدل

امام جعفر صادق عليه السلام فرمائي: «کله چې امام د مکې په ښار کښې ظهور وکړي او کوفې ته د تگ نيت وکړي نو خپلو فوځيانو ته به اعلان وکړي چې څوک له ځان سره خوراک څښاک او د لارې توبڼه وانه ځلي، هغه حضرت به د حضرت موسی (عليه السلام) هغه کاني چې د هغه په وسيلې سره د رڼو اوبو دولس چيني له زمکې

۱- عقد الدرر ۹۷، ۱۳۸ او ۱۳۹ مخونه، القول المختصر ۱۹ مخ، الشيعه والرجعه ۱ ټوک، ۱۵۸ مخ.

څخه راوختېدې له ځان سره لري. په ټوله لاره کښې په هر ځای کښې چې دمه کوي نو هغه کاني به ښخوي او له زمکې څخه به د اوبو چينې راخوتېږي، هر څوک چې اوږې کيږي د دغو اوبو په څښلو سره به مريږي او هر څوک چې تږی وي د هغه تنده به ماتېږي.

د لارې د تگ په دوران کښې د لښکريانو خوراک څښاک به په دا ډول وي تر هغه وخته پورې چې نجف ښار ته ورسېږي نو هلته به د دغه کاني په لگولو سره د تل لپاره له زمکې نه اوبه او پي راخوتېږي چې اوږې او تږي به مروي.»^۱

امام محمد باقر عليه السلام فرمائي: «کله چې حضرت قائم (عليه السلام) ظهور وکړي نو د پېغمبر اکرم (صلى الله عليه و آله وسلم) بېرغ، د سليمان (عليه السلام) گوتمه او د موسى (عليه السلام) کاني او امسا به ورسره وي. بيا به د هغه حضرت په حکم د لښکريانو ترمېنځ اعلان وشي چې څوک د خوراک څښاک توبښه او د حيواناتو لپاره وابښه له ځان سره وانخلي. د لارې د سفر ځينې ملگري به ووايي: چې دې غواړي چې مونږ هلاک کړي او زموږ سپرلی له لورې او تندې مړې کړي، اصحاب به له هغه حضرت سره تگ شروع کړي، ورومېني ځای ته چې ورسې نو حضرت به کاني په زمکه باندې ووهي نو د لښکريانو لپاره به اوبه او خوراک او د حيواناتو لپاره به وابښه بهر راووهي او ټول به ترې استفاده وکړي ان تردې چې نجف ښار ته ورسې.»^۲

۳- طي الارض او د سيوري نه لرل

امام علي رضا عليه السلام فرمائي: «کله چې امام مهدي (عليه السلام) ظهور وکړي نو زمکه به د خدای پاک له نور څخه روښانه شي او زمکه به د مهدي (عليه السلام) تر پښتو لاندې په چټکه توگه حرکت کوي (هغه به په چټکتيا سره د لارې سفر لندوي) او هغه دی چې سيوري به ونه لري.»^۳

۱- بصائر الدرجات ۱۸۸ مخ، کافي ۱ ټوک، ۲۳۱ مخ، غيبت نعماني ۲۳۸ مخ، خرائج ۲ ټوک، ۲۹۰ مخ، نورالثقلين ۱ ټوک، ۸۴ مخ، بحار الانوار ۱۳ ټوک ۱۸۵ مخ او ۵۲ ټوک، ۳۲۴ مخ.

۲- کمال الدين ۲۷۰ مخ، بحار الانوار ۵۲ ټوک، ۳۵۱ مخ، وافي ۲ ټوک، ۱۱۲ مخ.

۳- کمال الدين ۳۷۲ مخ، کفايت الاثر ۳۲۳ مخ، اعلام الوری ۴۰۸ مخ، کشف الغمه ۳ ټوک، ۳۱۴ مخ، فرائد السمطين ۲ ټوک، ۳۳۲ مخ، ینابيع الموده ۴۸۹ مخ، نورالثقلين ۴ ټوک ۴۷ مخ، بحار الانوار ۵۱ ټوک ۱۵۷ مخ، کفايت الاثر ۳۲۴ مخ، احتجاج ۲ ټوک، ۴۴۹ مخ، اعلام الوری ۴۰۹ مخ، خرائج ۳ ټوک ۱۱۷۱ مخ، مستدرک الوسائل ۲ ټوک ۳۳ مخ.

۴- د تگ راتگ وسیله

امام محمد باقر علیه السلام سوره نومي یو کس ته وفرمايل: «ذوالقرنین ته اختيار ورکړی شو چې له سختې او رامې وړيځې څخه يوه اوريځ انتخاب کړي. هغه رامه وړيځ انتخاب کړه او سخته اوريځ ته د حضرت قائم علیه السلام لپاره ذخيره شوه.»

سوره پوښتنه وکړه چې دا سخته وړيځ څه څيز دی؟ هغه حضرت وفرمايل: «دا هغه وړيځ دي چې پکښې، برېښنا، تالنده او گږزهار وي، کله چې وړيځ داسې وي ستاسو صاحب (عليه السلام) به په هغې باندې سور وي. بې شکه چې هغه به په وړيځ باندې سوريږي او د اسمان په لور به خپږي او اوۀ واړه اسمانه او زمکې به طې کوي، هغه زمکې چې پنځه يې د اوسېدو او دوه نورې يې ورانې او ويجاړې دي.»^۱

امام جعفر صادق علیه السلام فرمائي: «خدای پاک ذوالقرنين په دوو وړيځو يعنې سختې او رامې وړيځې کښې د يوې په غوره کولو کښې اختيارمن کړو نو هغه رامه وړيځ غوره کړه او دا هغه وړيځ ده چې پکښې برېښنا او گږزهار نۀ و او که هغه سخته وړيځ غوره کړې وي نو له هغې نه د استفادې اجازه به يې نۀ وه لرلې، ځکه چې خدای پاک سخته وړيځ ته د حضرت قائم (عليه السلام) لپاره ذخيره کړې ده.»^۲

۵- د وخت سست رفتار

امام محمد باقر علیه السلام فرمائي: «چې کله د زمانې امام ظهور وکړي نو د کوفې لور ته به حرکت کوي، هلته به اوۀ کاله حکومت کوي چې هر کال به يې ستاسو د لسو کالو برابر وي، له دې نه بيا وروسته چې خدای پاک څه اراده وکړي هغه به کوي.»

ورته وويل شول چې څنگه به کلونه دومره اوږدېږي؟ امام وفرمايل: «خدای پاک به منظومې (د هغو چلوونکې فرښتې) ته حکم ورکړي چې خپل گړنده تگ دې سست کړي، په دې وجه به ورځې او شپې اوږدېږي.»

ويل کيږي چې که په دې نظام کښې لږ غوندي هم بدلون راشي نو هر څه به وران ويجاړ او فاسد شي. امام وفرمايل: «دا د خدای په اړه د ماده پرستو او کافرو خلقو خبره ده خو مسلمانان (چې د هغه په چلوونکي ذات باندې عقیده لري) داسې خبره نۀ شي کولي.»^۳

۱ - اختصاص مفيد ۱۹۹ مخ، بصائر الدرجات ۴۰۹ مخ، بحار الانوار ۵۲ ټوک، ۳۲۱ مخ.

۲ - اختصاص ۳۲۲ مخ، بحار الانوار ۵۲ ټوک، ۳۱۲ مخ، غايت المرام ۷۷ مخ.

۳ - ارشاد مفيد ۳۲۵ مخ، بحار الانوار ۵۲ ټوک، ۳۳۷ مخ، الشيعه والرجعه ۱ ټوک، ۴۰۰ مخ.

۲- د تکبیر قوت

کعب د حضرت مهدي عليه السلام په لاس د قسطنطنیه ښار د فتح کېدو په حقله وائي: «هغه حضرت عليه السلام به بېرغ په زمکه کښې ښخ کړي او د اوبو لوري ته به لاړ شي چې د سحر د لمانځه لپاره اودس وکړي نو اوبه به له هغه حضرت څخه لرې شي، حضرت به بېرغ اوچت کړي او په اوبو پسې به روان شي ان تردې چې له هغې ځای څخه به تېر شي، بیا به بېرغ په زمکه کښې ښخ کړي او خپل لښکریان به راوغواړي او ورته به وفرمائي: «ای خلقوا! خدای پاک ستاسو لپاره سمندر وچاودوه لکه چې څنگه یې د بني اسرائیلو لپاره چاودلی ؤ نو بس لښکریان به له سمندر څخه تېر شي او د قسطنطنیه ښار ته به مخامخ ورسېږي، لښکریان به د تکبیر اوازونه اوچت کړي چې ورسره به دیوالونه ولړزیږي، یو ځل به بیا د تکبیر اواز اوچت کړي نو دیوالونه به ولړزیږي، په دریم ځل به بیا د تکبیر اواز اوچت کړي نو بیا به هغه دیوالونه چې د مراقبت د دولسو برجونو ترمېنځ موجود وي راوړيږي»^۱

د خدای گران رسول صلی الله علیه و آله وسلم فرمائي: «حضرت مهدي (عليه السلام) به د قسطنطنیه مخې ته راکوز شي په هغه وخت کښې به هغه قلا او د دیوالونه لري، هغه حضرت به او د تکبیرونه ووائي او دیوالونه به راوړيږي او د زیاترو رومیانو په وژل کېدو سره به هغه ځای د امام مهدي عليه السلام په قبضه کښې راشي او یو شمېر خلق به هم اسلام قبول کړي»^۲

امیرالمومنین امام علي عليه السلام په دې حقله فرمائي: «... بیا حضرت مهدي عليه السلام او د هغه ملگري به خپل تگ جاري وساتي، او د رومیانو له کلا گانو څخه له هیڅ یوې قلعې څخه به نه تېریږي مگر دا چې د «لا اله الا الله» په ویلو سره به یې دیوالونه راوړيږي، ان تردې چې د قسطنطنیه ښار په نږدېو کښې به راکوز شي، هلته به څو تکبیرونه ووائي چې ناڅاپه به هغه خلیج چې د هغه ښار په خوا کښې وي اوچ شي او اوبه به یې په زمکه کښې ننوځي، او د ښار دیوالونه به هم راوړيږي. بیا له هغه ځای نه د رومیو ښار لور ته حرکت کوي او چې کله هلته ورسېږي نو مسلمانان به درې

۱ - عقد الدرر ۱۳۸ مخ،

۲ - العلل المتناهیه ۲ ټوک، ۸۵۵ مخ، عقد الدرر ۱۸۰ مخ،

تکبیرونه ووائي نو ښار به د نرمې شگې او رېگ په شان چې د تېزو هواگانو او طوفانونو په وړاندې راغلي وي وپاشلې شي»^۱

هغه حضرت همدا رنگ فرمائي: «مهدي (عليه السلام) به خپل مخکښې تگ ته دوام ورکړي ان تردې چې له سمندر سره جوخت يو ښار ته ورسې، د حضرت لښکریان به د تکبیر اوازونه اوچت کړي او د هغه ښار دیوالونه به راوغورزیږي»^۲

۷) له اوبو پورې وتل

امام جعفر صادق علیه السلام فرمائي: «پلار مې وفرمايل: کله چې حضرت قائم (عليه السلام) قیام وکړي نو لښکریان به قسطنطنیه ښار ته ولېږي، بیا به یې خلیج ته ولېږي، هغوي به په خپلو پښو باندې یوه جمله ولیکي او له اوبو څخه به تېر شي. رومیان چې کله دا معجزه او عظمت وويني نو یو بل ته به ووائي چې هر کله د زمانې د امام لښکریان داسې وي نو خپله به هغه حضرت څه رنگ وي؟ په همدې وجه به د ښار ورونه د هغوي مخې ته پرانېزي او د حضرت لښکریان به ښار ته ورننوخې او هلته به حکومت کوي»^۳

۸) د بیمارانو شفا

امیرالمومنین علیه السلام فرمائي: «... حضرت مهدي علیه السلام به بېرغ وړپوي او خپلې معجزې به څرگندې کړي او د خدای په اجازې سره به څیزونه له نیستی نه په وجود کښې راولي. د جذام او خورې بیمارانو ته به شفا ورکوي او مړي به راژوندي کوي او ژوندي به مړه کوي»^۴

۹) د حضرت موسی علیه السلام امسا په لاس

امام محمد باقر علیه السلام فرمائي: «د موسی (عليه السلام) امسا له آدم (عليه السلام) سره متعلق وه چې بیا شعب (عليه السلام) ته ورسېده او بیا له هغه نه موسی بن عمران (عليه السلام) ته ورکړې شوې ده. هغه امسا له مونږ سره ده او اوس اوس

۱ - عقد الدرر ۱۳۹ مخ.

۲ - الشیعه والرجعه ۱ ټوک ۱۲۱ مخ.

۳ - غیبت نعماني ۱۵۹ مخ، دلائل الامامه ۲۴۹ مخ، اثبات الهداه ۳ ټوک، ۵۷۳ مخ، بحار الانوار ۵۲ ټوک، ۳۲۵ مخ.

۴ - الشیعه والرجعه ۱ ټوک، ۱۲۹ مخ.

چې ما وليده لا شنه وه داسې لکه چې په کومه ورځ له ونې نه راشکولې شوې وه. که له هغې امسا نه څه پوښتنه وشي نو خبرې کوي او هغه امسا زمونږ (اهلبېتو) د قائم (عليه السلام) لپاره راغلې ده او هغه څه چې موسی (عليه السلام) په دې سره ترسره کړي دي امام مهدي (عليه السلام) به پرې هم ترسره کوي او دغې امسا ته چې هر څه حکم ورکړې شي ترسره کوي يې او په هر ځای چې يې وغورزوې جادوگان به ټول خوري»^۱

۱۰) د وريځې اواز

امام جعفر صادق عليه السلام فرمائي: «...حضرت مهدي (عليه السلام) به په اخره زمانه کښې ظهور کوي، د هغه حضرت په سر باندې به وريځې گرځي او هر چرته چې هغه ځي وريځ به هم ورسره ځي چې هغه حضرت د لمر له تاؤ څخه وساتي او په واضح او څرگند اواز سره به غږ کوي: دا مهدي (عليه السلام) دی»^۲

بالاخره د امام جعفر صادق عليه السلام په قول: «له پېغمبرانو او د هغوي د اوصياؤ له معجزو څخه به هيڅ يوه معجزه نه پاتې کيږي مگر دا چې خدای پاک به هغه د قائم (عليه السلام) په لاس ترسره کړي چې په دښمنانو باندې حجت تمام شي»^۳

درېم باب

د امام عليه السلام لښکريان

۱ - کمال الدين ۲ ټوک، ۲۷۳ مخ، بحارالانوار ۵۲ ټوک، ۳۱۸ او ۳۵۱ مخونه، کافي ۱ ټوک ۳۲۵ مخ
 ۲ - تاريخ مواليد الاثمه ۲۰۰ مخ، كشف الغمه ۳ ټوک، ۲۲۵ مخ، صراط المستقيم ۲ ټوک، ۲۲۰ مخ، بحارالانوار ۵۱ ټوک، ۲۴۰ مخ، اثبات الهداه ۳ ټوک، ۲۱۵ مخ، كشف الاستار نوري ۲۹ مخ
 ۳ - اربعين خاتون آبادي ۲۸ مخ، اثبات الهداه ۷۰۰ مخ.

د امام مهدي عليه السلام لښکر به له مختلفو قامونو او ملتونو څخه جوړ وي او د قيام او پاڅون په وخت به په خاصې طريقې سره رابلل کيږي. هغه کسان چې له مخکې نه د قوماندانۍ لپاره ټاکل شوي وي د لښکريانو او د جنگي عملياتو هدايت کول به په غاړه اخلي. هغه لښکريان چې په يو لړ خاصو شرائطو سره به د امام مهدي عليه السلام په فوځ کښې قبلولې شي، يو لړ خاصې ځانگړتياوې او خصوصيات به ولري. ځينې به په ورومېنيو کارونو کښې شتون لري او يو شمېر به د حضرت له فوځ سره يوځای کيږي او يو شمېر به هم د حفاظت د گارډ په توگه ياديږي. په دې باب کښې له دې موضوع سره متعلق روايتونو ته پاملرنه وکړئ:

الف، د فوځ سپه سالاري

په روايتونو کښې د داسې کسانو نومونه وينو چې يا د خاصو فوځي عملياتو او يا د يو شمېر لښکريانو د قوماندانۍ او سپه سالارۍ نسبت ورته ورکړی شوی دی. په دې برخه کښې له هغوي څخه د ځينو نومونو او د هغوي کردار ته اشاره کوو:

۱- حضرت عیسی علیه السلام

اميرالمومنين حضرت امام علي عليه السلام په يوه خطبه کښې فرمائي: ((... بيا به امام مهدي (عليه السلام) په دجال باندې په يرغليزو عملياتو کښې عیسی (عليه السلام) خپل جانشين وټاکي. عیسی (عليه السلام) به د دجال د پېدا کولو او ځپلو لپاره روان شي. دجال چې ټوله دنيا به په خپل تسلط کښې لري او کرکيله او زراعت او بشري نسل به يې تباه کړی وي، خلق به د ځان په لور رابلي او هر څوک يې چې ومني، ورباندې لطف او رحم کوي او که چرې يې ترې ډډه وکړه نو هغه به قتلوي د مکې او مدينې او بيت المقدس نه علاوه ټوله نړۍ به يې په بل مخ اړولې وي او ټول زناکار او غير مشروع بچي (حرامزادگان) به د نړۍ له ختيځه تر لويديځه، هغه پورې راټول شوي وي.

بيا به دجال حجاز لور ته روانيږي او په هرشا گوټ کې له هغه سره ملاويږي او هغه باندې به يو وحشت ناک غږ کوي او هغه ته به سخت گوزار ورکوي او هغه به د اور په لمبو کې داسې سوځي او ړنگيږي لکه څنگه چې سره زر په اوور کې ړنگيږي.^۱

۱. الشيعة والرجعه، ټوک ۱، مخ ۱۶۷

هغه گوزار چې د جال ویلی کوي، شاید داسې وسله استعمال شي چې د هغې زمانې له ټولو نوي وسلې وي او کیدای شي چې دا د حضرت عیسی علیه السلام یوه معجزه هم وي.

د حضرت عیسی علیه السلام په ځانگړتیاوو کې راغلي دي چې هغه به دومره رعب او جلال لري چې کله د بنمن هغه ووینی نو مرگ به یې یادیري او هغه به دا سوچ او گومان کوي چې که حضرت عیسی مو مروي او قتلوي مو.^۱

۲. شعیب بن صالح علیه السلام

امیر المومنین حضرت علي علیه السلام فرمایي: چې سفیاني او د تورو بیرغو خاوندان له یو بل سره مخامخ کیږي په داسې حال کې چې په هغو کې به د بني هاشمو یو ځوان وي چې د هغه په کین لاس به تور خال وي او د هغه لښکر مخې ته به د بني تمیم قبیلې یو کس وي چې نوم به یې شعیب بن صالح وي.^۲

حسن بصري وايي: په ری زمکه کې به یو کس د صالح بن شعیب په نوم وي چې څلور مټونه، شین رنگې او بې ږیرې به وي پاڅون کوي د هغه تر حکم لاندې به د څلور و زرو کسانو لښکر وي چې جامې به یې سپینې او بیرغ به یې تور وي هغه د امام مهدي علیه السلام د پاڅون مخکیننی کس دی.^۳

عمار یاسر فرمایي شعیب بن صالح د امام مهدي علیه السلام بیرغوال دی.^۴ شبلنجې وايي: د حضرت امام مهدي علیه السلام د لښکر په مخکښینو کسانو کې به د بني تمیم قبیلې یو کس وي چې وړه ږیره لري او شعیب بن صالح نوم لري.^۵ محمد بن حنفیه وايي: له خراسانه به سپایان او لښکریان روانیږي چې تورې پټۍ او سپینې جامې به یې اچولې وي ددې لښکر په مخکښینو کسانو کې به یو قوماندان وي چې نوم یې شعیب بن صالح دی یا صالح بن شعیب چې د بني تمیم له قبیلې دی هغه به د سفیاني پوځیانو ته ماتې ورکوي او په بیت المقدس کې به پراو کوي او د امام مهدي علیه السلام د پاڅون لاره به اواروي.^۶

۱. ابن حماد، فتن، مخ ۱۶۱

۲. ابن حماد، فتن، مخ ۸۶، عقد الدرر، مخ ۱۲۷، کنز العمال ټوک ۱۴ مخ ۵۸۸

۳. ابن طاووس، ملاحم، مخ ۵۳: عقد الدرر، مخ ۱۲۰: الشیعه والرجعه ټوک ۱ مخ ۵۸۸

۴. ابن طاووس، ملاحم، مخ ۵۳، الشیعه والرجعه ټوک ۱ مخ ۲۱۱

۵. نور الابصار، مخ ۱۳۸: الشیعه والرجعه ټوک ۱ مخ ۲۱۱

۶. ابن حماد، فتن مخ ۸۴: ابن المنادي، مخ ۴۷: دارمي، سنن مخ ۹۸: عقد الدرر، مخ ۱۲۶: ابن طاووس فتن، مخ ۴۹

۳. اسماعیل د امام صادق علیه السلام زوی او عبدالله بن شریک ابو خدیجه وایي: چې امام صادق علیه السلام داسې فرمایي: ما له خدایه غوښتي دي چې زما (زوی) اسماعیل پس له ما زما خای ناستی کړه خو دا غوښتنه الله خوښه نه کړه او دهغه لپاره یې یو بل مقام وټاکه او هغه دا چې هغه لومړنی کس دی چې له خپلو لسو ملګرو سره به ظهور کوي او عبدالله بن شریک هم د هغه له لسو ملګرو څخه دی چې دهغو بیرغوال دی^۱

امام باقر علیه السلام فرمایي: «عبدالله بن شریک به عامري ويني چې توره عمامه به یې په سروي او د عمامې دواړه سرونه به یې په اوږو پراته وي او له څلور زره کسانو لښکر سره به د غره لمنې کې د امام مهدي علیه السلام مخې ته ځي او د تکبیر غږونه به کوي»^۲

۴. عقیل او حارث حضرت امام علي علیه السلام فرمایي: «... امام مهدي علیه السلام به خپل لښکر رواني ان تردې چې عراق ته ننوځي په داسې حال کې چې د هغه مخې ته او د هغه شا ته روان وي او د مخکښینو کسانو قوماندان به یو کس وي چې نوم یې عقیل دی او کوم کسان چې شاته روان دي دهغو د قوماندان نوم به حارث وي»^۳

۵. جبیر بن خابور شپږم امام حضرت امام صادق علیه السلام له امیر المومنین علي علیه السلام څخه نقلوي چې فرمایلي یې دي چې «دا کس-جبیر- په جبل الاهواز کې له څلورو زرو کسانو سره، په داسې حال کې چې تورې یې رايستلي دي - انتظار کوي چې کله به د اهل بیتو امام مهدي ظهور کوي. نو هله به دا کس، د امام مهدي په څنګ کې له دښمنانو سره جنگیږي»^۴

۱. الايقاظ من الهجعه، مخ ۲۶۶، مراجعه وكړئ اختيار معرفه الرجال، مخ ۲۱۷، ابن داؤد، رجال، مخ ۴۹

۲. الايقاظ من الهجعه مخ ۲۶۶، مراجعه وكړئ بحار الانوار ټوك ۵۳ مخ ۶۷، اثبات الهداة ټوك ۳، مخ ۵۶۱

۳. الشيعة والرجعه، ټوك ۱، مخ ۱۵۸

۴. خرايج ټوك مخ ۱۸۵: بحار الانوار ټوك ۴۱، مخ ۲۹۶: مستدركات علم رجال الحديث ټوك ۲ مخ ۱۱۸

د جبیر بن خابور په هکله د شیعه او سني کتابونو کې د ډیرې زیاتې څیړنې نه پس یوازې دا خبره پیدا شوه چې امام صادق علیه السلام وفرمایلي چې جبیر بن خابور د معاویه خزانچې ؤ د هغه یوه بودی مور وه چې په کوفې ښار کې یې ژوند کاوه یوه ورځ جبیر معاویه ته وویل چې مور مې د ډیره یادیږي اجازه راکړه چې هغه ووينم چې د مور حقوقو څخه لږ حقونه ادا کړم.

٦. مفضل بن عمر

امام صادق علیه السلام مفضل ته وفرمایل چې (ته به له نورو څلور څلوېښتو کسانو سره امام مهدي سره وې ته به د امام مهدي بني اړخ ته امر و نهې کوي او د هغې زمانې خلک به ستا ډیر ښه اطاعت کوي)^١

٧. اصحاب کهف

امیر المومنین امام علي علیه السلام فرمایي: «اصحاب کهف به د امام مهدي علیه السلام د مرستې لپاره راځي»^٢

٨. د سپایانو قومیت

د امام مهدي ځواکونه به له مختلفو قومونو او له ډول ډول سیمو څخه جوړېږي په روایتونو کې هم مختلفې خبرې په دې هکله راغلي دي په ځینې ځایونو کې عجمیانو (غیر عرب) ته د امام مهدي پوځ او لښکر ویل شوي دي او په ځینو ځایونو کې د ښارونو او هیوادونو نومونه راغلي دي چې د امام سپایان به له هغو هیوادونو او ښارونو وي او په ځینو روایتونو کې یو خاص ټولي ته اشاره شوې ده لکه د بني اسرائیلو توبه کوونکي یا عیسایي مومنان او یا هغه پاک او نیک انسانان چې رجعت ورته ملاو شوی دی (یاني دوباره ژوندي شوې دي) په دې څپرکي کې په دې هکله ځینې روایتونو ته اشاره کوم:

معاویه وویل چې په کوفي ښار کې څه کوي؟ هلته خو یو جادوگر کس دی چې نوم یې حضرت علي بن ابي طالب دی او زه بیرېم چې تا وغولوي جبر وویل زه علي سره هیڅ کار نه لرم زه غواړم خپله گرانه مور دیدار کړم او د هغې حق ادا کړم جبر ته اجازه ملاو شوه او کوفي لور ته روان شو او کله چې کوفي ته ورسیده نو د کوفي ښار خوا و شا ته د صفین جنگ نه پس علي علیه السلام محافظین او سپایان اچولي ؤ او تگ راتگ یې د خپل نظر لاندې ساته نو سپایانو هغه ونيوه او ښار ته یې راوسته او ورته یې وفرمایل: ته د خدای یوه خزانه یې معاویه تا ته ویلي دي چې زه یو جادوگر یم جبر وویل قسم په خدای چې همداسې یې ویلي وو نو امام علي ورته وفرمایل (تا سره دومره مال ؤ چې لږ دې په عین التمر کې خاورو کې پټ کړې دی جبر وویل هو بالکل همداسې ده بیا علي علیه السلام امام حسن ته حکم وکړ چې د هغه ملمستیا وکړي یوه ورځ پس علي علیه السلام خپلو ملگرو ته وفرمایل چې دا کس به په جبل الالهواز کې .. (نوره خبره پاسه لیکلي ده)

١. دلائل الامامه مخ ٢٤٨، اثبات الهداة ټوک ٣ مخ ٥٧٣

٢. حصیني، الهدایه، مخ ٣١: ارشاد القلوب مخ ٢٨٦ حلیه الابرار ټوک ٢ مخ ٦٠١

نور کسان هم شته چې د هغو په بیا ژوندي کیدو او د امام مهدي حضور کې راتللو ته اشاره شوی ده لکه داود رقي، نجم بن اعین، حمران بن اعین، میسر بن عبدالعزیز، انشاالله به بلې برخې به دې هم اشاره کوو.

۱. ایرانیان

له روایتونو پوهیږو چې د امام مهدي علیه السلام د پوځ زیاتره کسان به ایرانیان وي او په دې هکله داسې تعبیرونه بیان شوي دي لکه د ری، بنار و سیدونکي یا د خراسان اوسیدونکي یا د طالقان خزانې، د قم اوسیدونکي، د فارس اوسیدونکي او امام باقر علیه السلام داسې فرمایي: چې د تورو بیرغو پوځیان - چې له خراسانه پاڅون کوي په کوفي به راځي او کله چې امام مهدي په مکې کې ظهور وکړي نو هغه سره به بیعت کوي^۱

حضرت امام باقر علیه السلام فرمایي: د امام مهدي علیه السلام درې سوه دیارلس ملگري دي او هغه به عجمي یاني غیر عرب وي^۲

عبدالله بن عمر وایي چې پیغمبر اکرم و فرمایل خدای تعالی به ستاسو (مسلمانانو) طاقت به له عجمیانو وي ځکه چې هغو داسې زمري دي چې له میدان جنگه نه تښتي. تاسو عربان به وژني او د ستاسو مالونه او سامانونه به وړي.^۳

حذیفه هم له پیغمبر اکرم یو حدیث نقل کړی دی چې همدغه مطلب په کې دی^۴ البته په دې حدیث کې د شبهي ځای شته د روایتونو په اساس یوه ورځ به داسې راځي چې ایرانیان به د اسلام پراختیا لپاره او عربیانو د اسلام ته بیرته ستونزو لپاره په هغو باندې توره چلوي او مخالفینو سرونه پرې کوي په هغه وخت کې به د عربو حالت ډیر بد وي او سختی ورځې به ورته رامینځته کیږي.

که څه هم عجم غیر عربو ته ویل کیږي خو په یقیني توګه ایرانیان هم پکې شامل دي. د نور روایاتو پر اساس د امام مهدي علیه السلام د ظهور نه مخکې او د پاڅون په وخت د ظهور لپاره د زمینه اوارولو کې هم ایرانیان اساسي رول لري، او ډیر مجاهدین به ایرانیي وي.

د امام علي علیه السلام په هغه خطبه کې چې د امام مهدي علیه السلام او د هغه د ملګرو د قومیت په اړه بیان شوی ده، د ایران ځینې ښارونو نومونه پکې راغلي دي. اصبع بن نباته وایي چې: امام علي علیه السلام خطبه وویل او په هغې خطبې کې یې د امام مهدي علیه السلام او د هغه ملګري - چې هغه حضرت سره په پاڅون کې ملګري

۱. ابن حماد، فتن مخ ۸۵: عقد الدرر مخ ۱۲۹: الحاوي للفتاوی توک ۲، مخ ۶۹

۲. نعماني، غیبت: ۳۱۵: اثبات الهداه توک ۳ مخ ۵۴۷ بحار الانوار توک ۵۲، مخ ۳۶۹

۳. فردوس الاخبار، توک ۵، مخ ۳۶۶

۴. عبدالرزاق، مصنف، توک ۱۱ مخ ۳۸۵: المعجم الکبیر، توک ۷، مخ ۲۶۸: حلیه الاولیاء توک ۳ مخ ۲۴: فردوس الاخبار توک ۵، مخ ۴۴۵

دي- وگڼل چې «د ايران له ښارونو له اهواز يو کس، له شوشتر ښار يو کس، له شیراز درې کسان په دې نومونو حفص، يعقوب او علي، خلور کسان په دې نومونو موسی، علي، عبدالله او غلفان له اصفهان ښار، له بروجرد يو کس چې نوم يې قدیم ده؛ له نهاونده هم يو کس په عبدالرزاق نوم؛ له همدانه درې کسان په دې نومونو جعفر، اسحاق او موسی؛ له قم ښاره لس کسان چې د پیغمبر اکرم د اهل بیتو نومونه لري (په يو بل حديث کې اتلس کسان ذکر شوي دي) له شیروان يو کس؛ له خراسان يو کس د دريد په نوم او همدارنگ پينځه کسان چې د اصحاب کهف نومونه لري؛ له آمل ښاره يو کس؛ له گرگان يو کس؛ له دامغان هم يو کس؛ له سرخس يو کس؛ له ساوه يو کس؛ له طالقان خلور ویشته کسان؛ له قزوین دوه کسان؛ له فارس يو کس؛ له اردبیل يو کس؛ له مراغه درې کسان؛ له خوي يو کس؛ له سلماس هم يو کس؛ له ابادان درې کسان او له کازرون يو کس».

بيا اميرالمومنين عليه السلام وفرمايل چې: پیغمبر اکرم (ص) د امام مهدي درې سوه ديارلس ياران چې شمير يې په جنگ بدر کې د پیغمبر اکرم د ملگرو برابر دی وې گڼل او وې فرمايل: الله تعالی به دغه ټول درې سوه ديارلس کسان د سترگو په رپ کې له ختيځه او لويديځه د کعبې څنگ ته راغونډوي.^۱

لکه چې پوهیږئ چې د امام مهدي عليه السلام د درې سوه ديارلس مخصوص ملگرو کې- چې د پاڅون له لومړيو به له امام سره وي- دوه اويا کسان د ايران له اوسنيو ښارونو به وي او که د هغه حديث په نقل سره چې په دلايل الامامه کتاب کې طبري راوړی دی^۲ حساب کړو يا د هغو ښارونو نومونه ووينو چې په هغه زمانه کې په ايران کې حسابیدو، نو د ايرانيانو شمير په دې مخصوصو ملگرو کې نور هم زیاتېږي.

په دې روايت کې د څو ښارونو نومونه دوه ځلې راغلي دي او يا دا چې د يو هيواد ښارونه يې ذکر کړي دي او بيا يې د هغه هيواد نوم هم پکښې بيان کړې. نو دې ته په پام سره چې که روايت په سمه توگه نقل شوی وي نو کيدای شي د هغه وخت د سيمو د نومونو ښودنه کوي او د اوسنۍ جغرافيا يې برخې د هغه ملاک او معيار گرځول صحيح نه وي؛ ځکه چې د ښارونو نومونه بدل شوي دي او د تير وخت د يو ښار نوم اوس مهال د يو هيواد نوم وي.

۱. ابن طاووس، ملاحم، ۱۴۶.

۲. دلايل الامامه حديث ۳۱۶.

بله خبره دا چې که د هغه زمانې ښارونه د نړۍ په نننۍ جغرافيايي نقشي وگورو نو مونږ ته پته لگي چې د امام مهدي عليه السلام ملگري په ټولې نړۍ کې پراخ دي او کيدای شي چې د (افرنجه) ټکې چې په روايت کې راغلی دی؛ د اوسنې لويديځ زمکې ته اشاره وي او که دا سمه وي نو دا روايت په دې جملې سره «لو خلت قلبت» مصداق پيدا کوي ځکه چې دا نړۍ به هيڅ کله هم د الله تعالی له نیکو بندگانو څخه خالي نشي گنې نسکوره او تبا به شي.

په ځينو نورو حديثونو کې په خصوصي توگه د ځينو ښارونو نومونه بيان شوي دي دلته مناسبه گڼو چې د قم، خراسان او طالقان په هکله راغلي ځينې روايتونه بيان کړم.

قم

حضرت امام صادق عليه السلام ارشاد فرمايې: «د قم خاوره پاکه ده.... ځکه چې د قم خلک زمونږ د مهدي ياران دي او زمونږ حق ته بلنه ورکونکي دي»^۱ عفان بصيري وايي: حضرت امام صادق عليه السلام ما ته وفرمايل: ايا خبر يې چې قم ښار ته ولې قم نوم ورکړې شوی دی؟ ما ورته وويل: پاک الله د هغه رسول او تاسو ښه پوهيږئ زه نه پوهيږم؛ نو وې فرمايل چې د قم خلک امام مهدي ترڅنگ راغونډيږي او له هغه سره ملگرتيا کوي او هغه سره ټينگ او محکم پاتې کيږي او د هغه مرسته کوي»^۲

خراسان

حضرت علي عليه السلام فرمايې: چې پيغمبرا کرم وفرمايل: «... په خراسان کې داسې خزانې دي چې پکښې سره يا سپين زر نه دي؛ بلکې داسې کسان دي چې په خداياو د هغه په رسول باندې عقیده هغوي يو ځای کوي»^۳ کيدای شي مراد يې دا وي چې هغوی په الله تعالی او د هغه په رسول باندې په رښتيني عقيدې کې مشترک دي او يا مطلب دا وي چې هغه ټول يوه ورځ الله تعالی په مکې ښار کې راټولوي.

۱. بحار الانوار ټوک ۶۰ مخ ۲۱۸.

۲. بحار الانوار ټوک ۶۰ مخ ۲۱۶.

۳. ابن طاووس ملاحم، مخ ۱۴۷؛ روضه الواعظين مخ ۳۱۰.

طالقان

امام علي عليه السلام فرمايې: خوش قسمته دي د طالقان اوسيدونکي! ځکه چې هلته د خدای تعالی داسې خزاني دي چې د سرو يا سپينو زرو نه دي بلکې داسې پاڅه مومنان دي چې الله يې په حقو پيژندلې دی او هم دوي په اخري زمانې کې د امام مهدي عليه السلام ياران او ملگري دي.^۱

۲: عرب

د امام مهدي عليه السلام په پاڅون کې د عربو د شرکت په اړه دوه ډوله روايتونه راغلي دي: ځينې دلالت کوي چې عرب د هغه حضرت په پاڅون کې برخه نه اخلي او ځينې روايتونو کې د عربو د ځينو ښارونو نومونه راغلي دي چې له هغه ځايونو ځينې کسان د امام مهدي د پاڅون په ملاتړ کې راپاڅيږي.

هغه روايتونه چې د عربو د شرکت په نه کولو دلالت کوي که چيرې دا روايتونه صحيح هم وي نو بيا هم د سپيناوې وړ دي؛ لکه دا چې کيدای شي د امام مهدي عليه السلام د پاڅون په پيل کې شرکت ونه کړي لکه څنگه چې شيخ حر عاملي په خپل کتاب اثبات الهدی کې د دا ډول روايتونو شرحه داسې بيان کړي ده او د عربو ښارونو په هکله هم چې په روايتونو کې يې نومونه راغلي دي داسې وايي چې کيدای شي له دې ښارونو د امام هغه سپاهيان چې عرب نه دي خو په دې ښارونو کې ميشته دي د امام مهدي مرستې ته راځي نو ځکه د دې ښارونو نومونه په روايتونو کې راغلي دي يا ترې مراد د عربو حکومتونه دي دا ډول روايتونو ته پام وکړئ:

حضرت امام صادق عليه السلام فرمايې: له عربو ځانونه وساتئ ځکه چې د هغوی مخې ته بد او خطرناک راتلونکي روان دي ځکه چې په هغوي کې هيڅوک هم د امام مهدي عليه السلام مرسته نه کوي.^۲

شيخ حر عاملي وايي: کيدای شي د حضرت امام صادق عليه السلام مراد د پاڅون پيل وي يا د عربو د لږو خلکو گډون څخه کنايه وي....

د خدای رسول هم فرمايې: له شام سيمې پاک او پرهيزگار کسان به له امام مهدي عليه السلام سره ملگري کيږي او همدارنگ هغه قبيلې چې د شام خواو شا ته دي له

۱. کشف الغمې ټوک ۳، مخ ۲۶۸؛ شافعي، بيان مخ ۱۰۶؛ ينابيع الموده مخ ۹۱.

۲. طوسي، غيبه مخ ۲۸۴؛ اثبات الهدی ټوک ۳، مخ ۵۱۷؛ بحار الانوار ټوک ۵۲ مخ ۳۳۳.

هغو به هم ځینې کسان له امام سره ملاوېږي هغوی داسې کسان دي چې زړونه یې د اوسپنې ټوټو په شان دي او د شپې پرهیزگاران او د ورځې زمري دي.^۱

حضرت امام باقر علیه السلام فرمایې: (د جنگ بدر د مسلمانانو د شمیر هومره کسان یانې درې سوه دیارلس کسان به د کعبې څنگ ته د رکن او مقام ترمینځ له حضرت امام مهدي علیه السلام سره بیعت کوي په هغوی کې به د مصر لوړ شخصیتونه، د شام نیک خلک او د عراق مجاهدین تر سترگو کیږي. امام به د هغوی واکمني په لاس کې لري ترڅو چې د خدای تعالیٰ خوښه وي).^۲

همدارنگه امام باقر علیه السلام د کوفي بنار په اړه فرمایې: کله چې امام مهدي ظهور وکړي او کوفي ته راشي نو خدای پاک د کوفي له شا (نجف) نه اوو یا زره رښتینې کسان راپاڅوي چې هغه کسان د امام مهدي ملګري او یاران دي).^۳

۳. د مختلفو دینونو پیروکار

مفضل ابن عمر وایې چې امام جعفر صادق علیه السلام وفرمایل: کله چې امام مهدي ظهور وکړي نو ځینې کسان به د کعبې له شا څخه بهر راووځي چې هغوي دا دي: اووه ویش کسان به د حضرت موسی د قوم وي - هغه کسان چې په حقه قضاوت او فیصلې کوي- اووه کسان اصحاب کهف، د موسی علیه السلام ځای ناستی یوشع د ال فرعون مومن کس، سلمان فارسي، ابادجانه انصاري^۴ او مالک اشتر^۵

ابن جریح وایې: اوریدلي مو دي چې کله د بني اسراییلو دولسو قبیلو خپل پیغمبران ووژل او کافران شول نو یوه قبيله په کار پښیمانه شوه او توبه یې وکړه او له پاک الله یې وغوښتل چې مونږ له نورو قبیلو جلا کړه نو خدای تعالیٰ په زمکه کې یوه ناله جوړه کړه چې هغوي پکښې یو نیم کال روان وو ان تردې چې کله له دې نالې راووتل نو په چین کې وو د هغوي قبيله اوس هم هلته ده. هغوي مسلمانان دي او زمونږ قبله مني.^۶

۱. ابن طاووس ملاحم مخ ۱۴۲؛ بحار الانوار ټوک ۵۲، مخ ۳۰۴.

۲. طوسي غيبه مخ ۴۷۷؛ اثبات الهداه ټوک ۳ مخ ۵۱۸.

۳. ابن طاووس ملاحم مخ ۴۳؛ ينابيع الموده ټوک ۲ مخ ۴۳۵؛ الشيعه والرجعه ټوک ۱ مخ ۴۵۶.

۴. نوم يې سماک بن خروشه انصاري دي.

۵. روضه الواعظين ټوک ۲ مخ ۲۶۶.

۶. بحار الانوار ټوک ۵۴ مخ ۳۱۶.

ځينې داسې وايي: چې حضرت جبرائيل د معراج په شپه پيغمبر اکرم هغوی ته بوتله او پيغمبر اکرم د مکي له سورتونو څخه لس سورتونه هغوی ته تلاوت کړل نو هغوی ايمان راوړ. او د پيغمبر اکرم رسالت يې تصديق وکړ نو پيغمبر اکرم هم هغوی ته حکم ورکړ چې همدلته اوسېږئ او د خالي په ورځ چې د يهوديانو د چټۍ ورځ ده کارونه پرېږدئ او لمونځ ترسره کوئ او زکات ورکوئ هغوی هم دا خبره ومنله او دا کارونه يې ترسره کړل^۱ او په هغوی بل څه نه وو واجب شوي.

ابن عباس وايي: د دې ايت «وَقُلْنَا مِنْ بَعْدِهِ لِبَنِي إِسْرَائِيلَ اسْكُنُوا الْأَرْضَ فَإِذَا جَاءَ وَعْدُ الْآخِرَةِ جِئْنَا بِكُمْ لَفِيفًا»^۲ په تفسير کې راغلي دي چې د اخري وعدي نه مراد د حضرت عيسي عليه السلام ظهور دی چې بني اسرائيل هم له هغه حضرت سره پاڅون کوي خو ځينو نورو اصحابو روايت کړی دی چې مراد ترې د حضرت امام مهدي عليه السلام پاڅون دی.^۳

د دې ايت «وَمِنْ قَوْمِ مُوسَى أُمَّةٌ يَهْدُونَ بِالْحَقِّ وَبِهِ يَعْدِلُونَ»^۴ په تفسير مرحوم مجلسي فرمايي: په دې خبرې کې چې دا امت کوم کسان دي اختلاف دی.

ځينې کسان لکه عبدالله ابن عباس وايي: دا هغه کسان دي چې د چين هيواد څنگ ته ميشته دي او د چين او دهغوی ترمينځ د شېرې دښته ده هغوی هغه کسان دي چې هيڅ کله د خدای تعالی په حکم کې بدلون نه راولي.^۵

امام باقر عليه السلام د هغوی په هکله فرمايي: هغوی ځانونه د هيڅ څيز مالکان نه بولي مگر دا چې خپل مسلمان ورور هم په هغه څيز کې خپل شريک گڼي هغوی د شپي ارام کوي او د ورځې وينس وي او زمينداري او کرهڼه کوي خو په مونږ کې يو کس هم د هغوی زمکي ته نه رسي او نه له هغوی کوم کس زمونږ ځای ته راتللی شي او هغوي په حقو دي.^۶

د دې ايت «وَمِنَ الَّذِينَ قَالُوا.....»^۷

په هکله امام صادق عليه السلام فرمايي: نصاراو ته هم ددې لارې په اړه ويل کيږي او له هغوی يوه ډله به له امام مهدي عليه السلام سره ملگرتيا کوي.^۱

۱. بحار الانوار ټوک ۵۴ مخ ۳۱۶.

۲. سوره اسراء ايت ۱۰۴.

۳. بحار الانوار ټوک ۵۴ مخ ۳۱۶.

۴. سوره اعراف ايت ۱۵۹.

۵. بحار الانوار ټوک ۵۴ مخ ۳۱۶.

۶. بحار الانوار ټوک ۵۴ مخ ۳۱۶.

۷. مايده ايت ۱۴.

٤. جابلقا او جابرسا

امام صادق عليه السلام فرمايې: الله تعالى د زمکې په ختيځ کې د جابلقا په نوم يو ښار لري چې د سرو زرو دولس زره دروازي لري او د يوې دروازې فاصله تربلې دروازي پورې يو فرسنگ ده. په هرې يوې دروازې باندې مناره ده چې پکښې د دولسو زره کسانو لښکر ځاييږي هغوی خپل سامانونه، وسله او تورې تيارې کړي دي او د امام مهدي عليه السلام پاڅون په انتظار کې دي. او همدارنگ يو بل ښار د زمکې په لويديځ کې دی چې جابرسا نوم لري چې همدغه ځانگړتياوې لري او زه (امام صادق) په هغوی باندې د خدای تعالی حجت او ولي يم.^۲

ځينې نور روايتونه هم شته چې وايي په نړۍ کې ځينې نور ښارونه هم شته چې خلک پکښې بالکل د خدای تعالی نافرمانې نه کوي (ياني گناه نه کوي) د زياتره معلوماتو لپاره د بحار الانوار ٥٤ ټوک ته مراجعه وکړئ.

له دې ټولې روايتونو معلوميږي چې امام مهدي عليه السلام ملگري او مرکزونه لري چې هغوی تيار دي او د ظهور په وخت به له امام سره يو ځای کيږي خو له ځينو روايتونو دا معلوميږي چې هغوی په کلونو وړاندې له دنيا تللي دي خو د امام مهدي د ملگرتيا لپاره الله تعالی هغوی بيا ژوندي کوي چې دې ته رجعت ويل کيږي.^۳

امام صادق عليه السلام فرمايې: د اعين زوي نجم له هغو کسانو څخه دی چې په رجعت کې بيا ژوندي کيږي او د امام په ملگرتيا کې به جهاد کوي.^۴ همداراز د حمران او ميسر په باره کې فرمايې: لکه دا چې زه د حمران ابن اعين او ميسر ابن عبدالعزيز وينم چې تورې يې په لاس دي او د کعبې تر څنگ د صفا او مروه غرونو په مينځ کې خلکو ته خطبه لولي.^۵

حضرت ايت الله خويي په خپل کتاب معجم الرجال الحديث کې د (يخبطان الناس) معنا، وهل يا توره کوي.

١. کافي ټوک ٥ مخ ٣٥٢؛ التهذيب ټوک ٧ مخ ٤٠٥؛ وسايل الشيعه ټوک ١٤ مخ ٥٦؛ ينابيع الموده مخ ٤٢٢.

٢. بحار الانوار ټوک ٥٤ مخ ٣٣٤ او ټوک ٢٦ مخ ٤٧.

٣. د شيعه و داعقيه ده چې په همدې دنيا کې د امام مهدي عليه السلام ظهور نه پس معصوم امامان او خاص خاص مومنان او ځينې کافران به بيا ژوندي کيږي او په دې اړه په لسگونو روايتونه شته او په دې اړه کولاي شئ د الشيعه والرجعه نومي کتاب دوهم ټوک ته مراجعه وکړئ.

٤. الايقاظ من الهجعه مخ ٢٦٩.

٥. کشي رجال مخ ٤٠٢؛ الخلاصه مخ ٩٨؛ قهباي رجال ټوک ٢ مخ ٢٨٩؛ معجم الرجال حديث ټوک ٦ مخ ٢٥٩.

همدارنگ امام صادق عليه السلام داود رقي ته نظر وکړ او وې فرمايل: که څوک غواړي د امام مهدي له يارانو څخه يو کس وگوري نو دې کس ته وگوري. (ياني دا کس د امام مهدي عليه السلام له ملگرو څخه دی او بيا به ژوندي کيږي).^۱

ج: د امام د سپاهيانو شمير
د امام عليه السلام د لښکر او د يارانو د شمير په هکله مختلف ډول روايتونه راغلي دي په ځينو حديثونو کې د امام د ملگرو شمير درې سوه ديارلس کسان ذکر شوي دي او ځينو روايتونو کې د امام د لښکر تعداد تر لسو زرو نه هم زيات بيان شوی دی. دلته دوو خبرو ته پام وکړئ.

الف: درې سوه ديارلس (۳۱۳) تعداد چې په ځينو روايتونو کې راغلی دی مطلب يې دا دی چې دا خاص لښکر دی چې د پاڅون په پيل کې به له امام عليه السلام سره وي او هغوی به د امام په حکومت کې مختلفې دندې په غاړه لري. لکه ارواښاد اربلي په خپل کتاب کشف النعمه کې فرمايې: چې د لسو زرو کسانو په اړه له روايت څخه استفاده کيږي چې د امام ياران يوازې (۳۱۳) نه دي بلکې دا د هغو کسانو شمير دی چې د پاڅون په پيل کې به له امام سره وي.

ب: په ځينو روايتونو کې د امام د لښکر شمير څلور زره ، لس زره او بيان شوی دی دا د امام مهدي عليه السلام د ټول پوځ شمير نه دي بلکې- لکه څرنگه له روايتونو هم معلومېږي- دا شمير د هغو کسانو په اړه بيان شوی دی چې په مختلفو وختونو کې له مختلفو ځايونو له امام سره ملگرتيا کوي او يا په مخصوصو جنگونو کې به له امام سره ملگرتيا کوي او کيدای شي څه بل څه مطلب هم وي چې مونږ پرې نه پوهېږو او د امام عليه السلام د ظهور په وخت به راته معلوم شي.

۱. د امام خاص پوځيان

د ظبيان زوې يونس وايي: له امام صادق عليه السلام سره ناست ؤم چې امام د امام مهدي عليه السلام د يارانو په هکله وفرمايل: د هغوي شمير درې سوه ديارلس (۳۱۳) کسان دي او په هغوی کې هر يو خپل په درې سوه کسانو کې ويني.^۲

۱. الايقاظ مخ ۲۶۴.

۲. دلايل الامامه مخ ۳۲۰؛ المحجه مخ ۴۶.

دا چې حضرت صادق عليه السلام وفرمايل چې په هغوی کې هر يو کس خپل د درې سوه کسانو مينځ ويني دوه احتمالونه لري:

الف: دا چې د هر يو کس زور او طاقت به د درې سوه کسانو برابر وي لکه دا چې په نورو حديثونو کې راغلي چې د عام مومن کس طاقت به د هغې زمانې د خلويينستو کسانو برابر وي.

ب: په هغو کې به هر له يو کس سره درې سوه نور پوځيان وي او خپل ځانونه به د درې سوه کسانو تر مينځ گوري چې دا به يې قوماندان وي. نو د دې احتمال مطابق هغوي به پوره د (۳۱۳) لښکرو قوماندانان وي او دا هم احتمال شته چې مطلب يې هماغه څرگنده معنا وي چې هر يو ځان له دې (۳۱۳) کسانو کې ويني، لکه څينو کسانو دا هم بيان کړې ده.

امام زين العابدين عليه السلام فرمايې: هغه کسان چې د امام د ظهور په وخت کې له خپلې بستري پاڅيږي او سبا ته په مکې مکرمې کې راغونډيږي د هغوی شمير د بدر جنگ هومره (۳۱۳) کسان دي.^۱

حضرت امام جواد عليه السلام فرمايې: چې پيغمبر اکرم وفرمايل: امام زمان (مهدي) به له تهامه (مکه) ظهور کوي له هغه سره داسې خزاني دي چې د سرو يا سپينو زرو نه دي بلکه له هغه سره طاقتور اسونه او ميري کسان دي چې شميريې د جنگ بدر د مسلمانانو هومره دي (ياني ۳۱۳) دي چې له ټولې دنيا د هغه څنگ ته راټوليږي، له امام سره يو کتاب دی چې په هغه کې د هغو ټولو يارانو نومونه د بنارونو نومونه د هغوی قومونه د هغوی لقبونه ليکلي دي هغوی ټول د امام اطاعت ته چمتو دي.^۲

د خدای رسول فرمايې: چې خلک به د مارغو په شان د هغوی خوا و شا ته راټوليږي ان تر دې چې درې سوه څوارلس کسان - چې پکښې به ځينې ښځې هم وي- راټول شي او امام به بيا په هر يو ظالم او د ظالم په بچيانو بريالی کيږي او عدالت او انصاف به داسې پراخ شي چې خلک به دا ارمان کوي چې کاش که زمونږ مړي هم ژوندي وای او له دې عدالته يې استفاده کړي وی.^۳

۱. کمال الدين ټوک ۲ مخ ۶۵۴؛ عياشي تفسير ټوک ۲ مخ ۵۶؛ بحار الانوار ټوک ۵۲ مخ ۳۲۳.

۲. عيون الاخبار رضا ټوک ۱ مخ ۵۹؛ بحار الانوار ټوک ۵۲ مخ ۳۱۰.

۳. مجمع الزوايد ټوک ۷ مخ ۳۱۵.

امام باقر عليه السلام فرمايي: حضرت امام مهدي به سره د درې سوه ديارلسو اصحابو بې خبره، ظهور کوي، او هغوي به د خزان د وريځو په شان پراخ وي، هغوي د ورځې زمري او د شپې لمونځ کوونکي دي.^۱

ابان بن تغلب وايي: چې امام صادق عليه السلام وفرمايل چې ډير زر به درې سوه ديارلس کسان ستاسو مسجد (مکې) ته راځي او د مکې خلکو ته به هم دا پته وي چې دوي له مونږ سره خپلوي نه لري (او د مکې اوسيدونکي نه دي) له هريو کس سره توره ده چې ورباندې څه کلمه ليکلي ده چې په هغو ټکو او کلمو سره زر مشکلات حل کيږي.^۲

په ځينو روايتونو کې د امام د ځينو خاصو کسانو نومونه راغلي دي چې دلته يوازې په دوو حديثونو بسنه کوم.

امام صادق عليه السلام خپل صحابي مفضل ابن عمر ته وفرمايل: ته او درسره څلور څلويښت نور کسان د امام مهدي له ملگرو څخه يئ.^۳

کيدای شي چې له څلور څلويښتو کسانو څخه مراد د امام صادق اصحاب وي. بيا امام صادق عليه السلام فرمايي: کله چې امام مهدي ظهور وکړي نو د کعبې لخوا به اووه ويشت کسان راوځي او د موسې عليه السلام د قوم پينځه ويشت تنه به هم ژوندي کيږي او دغه ټول به په حقو قضاوت او فيصلې کوي او همداراز اووه کسان اصحاب کهف د موسی عليه السلام وصي يوشع، مومن ال فرعون، سلمان فارسي ابادجانه انصاري او مالک اشتر دغه ټول به ژوندي کيږي.^۴ په ځينو روايتونو کې د مقداد بن اسود نوم هم راغلی دی.

د روايتونو مطابق هغه پرنښتې چې مړي ځای په ځای کوي هغوی به د نيکو او پاکو کسانو مړي سپيڅلي ځايونو لکه بيت الله الحرام ته منتقلوي.^۵

نو کيدای شي دا هغه مړي وي چې د هغوی بدنونه کعبې ته د منتقليدو نه پس رجعت کوي او بيا به همدلته کې ژوندي کيږي.

۱. ابن طاووس ملاحم مخ ۶۴؛ الفتاوى الحديثيه ټوک ۳۱.

۲. کمال الدين ټوک ۲ مخ ۶۷۱؛ بصاير الدرجات مخ ۳۱۱؛ بحار الانوار ټوک ۵۲ مخ ۲۸۶.

۳. دلايل الامامه مخ ۲۴۸؛ اثبات الهدای ټوک ۳ مخ ۵۷۳.

۴. روضه الواعظين مخ ۲۶۶؛ اثبات الهدای ټوک ۳ مخ ۵۵.

۵. درر الاخبار ټوک ۱ مخ ۲۵۸.

د يو بل روايت مطابق دا ځای د کوفي ښار شا ته دی يعني د نجف اشرف ښار دی چې په دې صورت کې هم د روايت معنا سميرې ځکه چې دا مړي نجف ته د انتقاليدو نه پس ژوندي کيږي.

د ويلوه ده چې دا هغه کسان دي چې د خپل زمانې طاغوت او اسکتبار سره د سياسي او عسکري مبارزې مخينه هم لري. لکه سلمان فارسي، ابو دجانه، مالک اشتر، مقداد چې د اسلام په لومړيو کې يې په مختلفو جنگونو کې شرکت کړی دی، ډير ميرنتوب يې ښودلې دی او ځينې پکښې قوماندانان هم وو.

۲- د مهدي عليه السلام پوځ

ابو بصير وايي چې د کوفي يو کس له امام صادق عليه السلام وپوښتل چې امام مهدي عليه السلام سره به څوک پاڅون کوي؟ ځکه چې اوريدلي مو دي چې د امام د ملگرو تعداد به د بدر جنگ د سپاهيانو هومره يعني ۳۱۳ وي. نو امام عليه السلام ورته په ځواب کې وفرمايل: امام مهدي ترهغه وخته پورې قيام او پاڅون نه کوي تر څو ورسره يو مزبوط او طاقتور پوځ نه وي او د هغو شمير به له لسو زرو لږ نه وي.^۱

همداراز امام عليه السلام په يو بل ځای کې فرمايي: کله چې الله تعالی مهدي ته د پاڅون اجازه ورکړي نو درې سوه ديارلس (۳۱۳) کسان له هغه سره بيعت کوي، هغه حضرت په مکې کې دومره پاتې کيږي چې د لښکر او ملگرو شمير يې لسو زرو ته ورسيږي او بيا د مدينې لور ته روانيږي.^۲

حضرت امام علي عليه السلام فرمايي: امام مهدي لږ تر لږه له دولسو زرو کسانو سره او ډير تر ډيره پينځلس زره کسانو سره ظهور کوي د هغه د ځواک او لښکر به دومره رعب او دبدبه وي چې کوم دښمن به هغه سره نه شي مخامخيدی او که مخامخ شي نو ماتی به خوري هغه حضرت او د هغه ياران به د خداي په اطاعت کې د چا له ملامته نه يريږي، د هغه لښکر نعره او شعار دا دی چې (د خداي په لاره کې) مړه يې کړئ، مړه يې کړئ.^۳

۱. کمال الدين ټوک ۲ مخ ۶۵۴؛ عياشي تفسير ټوک ۱ مخ ۱۳۴؛ نور الثقلين ټوک ۴ مخ ۹۸؛ او ټوک ۱ مخ ۳۴۰؛ اثبات الهدی ټوک ۳ مخ ۵۴۸.

۲. المستجاد مخ ۵۱۱.

۳. ابن طاووس ملاحم مخ ۶۵.

حضرت امام صادق عليه السلام فرمايې چې امام مهدي تر هغه وخته پورې پاڅون نه کوي تر څو چې د هغه د يارانو شمير نه وي پوره شوی. راوي له امام وپوښتل چې د هغو شمير به څومره وي؟ امام ورته په ځواب کې وفرمايل: لس زره کسان.^۱

ستر عالم شيخ حر عاملي وايې چې په يو روايت کې د امام مهدي د مکمل پوځ شمير سل زره کسان دي.^۲

۳- د امام خصوصي محافظ (باډي گارډ)

کعب وايې چې له بني هاشمو څخه يو کس په بيت المقدس کې استوگنه کوي (ديره کيږي) چې د هغه د محافظانو (گارډو) شمير دولس زره دی او په بل روايت کې راغلي دي چې دهغه د محافظانو شمير شپږديرش زره کسان دي چې د بيت المقدس په سترو لارو کې په هرې يوې لارې دولس زره کسان څوکۍ کوي.^۳

البتة د (حرس) ټکۍ چې په روايت کې راغلي دي د مرستندوي او مددگار په معنا هم راغلي دي خو دا معنا د حديث له عنوان سره ښه نه ښکاري.

د) د سپاهيانو ټول

لکه څنگه چې مو مخکې وويل چې د مهدي عليه السلام لښکر به د ټولې دنيا او نړۍ له کونج کونج څخه راټولېږي خو دا چې هغوی ته به د پاڅون پټه څنگه لگي او هغوی به څنگه په مکې کې راغونډېږي، په دې اړه په روايتونو کې مختلفو طريقو ته اشاره شوې ده ځينې خلک داسې دي چې شپې په خپلې بسترې کې اوده شوی دي چې سهار راويښ شي نو گوري به چې په مکې دامام په حضور کي دي. ځينې کسان د طی الارض- يانې د معجزې په توگه- په څو گڼتو کې ځانونه امام ته رسوي او ځينې د پاڅون نه خبريدو نه په وريځو باندې ځانونه امام ته رسوي.

په دې اړه يو روايت ته پام وکړئ:

امام جعفر صادق عليه السلام فرمايې: کله چې الله تعالی امام مهدي ته د پاڅون اجازه ورکړي نو خدای ته به په عبري ژبه کې غږ کوي نو په هغه وخت کې يې ملگري - چې درې سوه ديارلس (۳۱۳) کسان دي او د خزان د وريځو په شان پراخ دي-

۱. نعماني غيبه مخ ۳۰۷؛ اثبات الهدی ټوک ۳ مخ ۵۴۵.

۲. اثبات الهدی ټوک ۳ مخ ۵۷۸؛ بحار الانوار ټوک ۵۲ مخ ۳۰۷ او ۳۶۷؛ بشاره الاسلام مخ ۱۹۰.

۳. ابن حماد فتن مخ ۱۰۶؛ عقد الدرر مخ ۱۴۳.

تیارېږي او هغوی هماغه قوماندانان دي په هغوی کې ځینې په داسې حال کې چې د شپې اوده وي غیب به شي او چې سهار شي نو خپل ځانونه به په مکې مکرمې کې ويني او ځینې په سپینې ورځې په وریځو سپاریږي او خلک به یې گوري. هغوی به د خپل نوم او د پلار نوم او لقب سره پیژندلې شي.^۱

مفضل بن عمر وایي: امام ته مې وویل چې څار دی شم په دې مختلفو کسانو کې د کومو خلکو ایمان مزبوط او ټینګ دی او د ایمان درجه یې لوړه ده؟ امام جواب راکړ چې د هغو کسانو درجه او چته ده کوم چې په وریځو باندې روان وي دا هماغه کسان دي چې د هغوی په شان کې دغه ایت نازل شوی دی (این ما تکنونا یات بکم الله جمیعا)^۲ (تاسو چې چرته هم یی الله تعالی به تاسو ټول یو ځای ته راغونډوي)

پیغمبر اکرم صلی الله علیه واله فرمایي: تاسو نه روسته به داسې قومونه راشي چې زمکه به د هغوي تر پخنبو لاندې راټولېږي او دنیا به هغوی ته پراخه او سترېږي. د فارس سړي او بنځې به د هغوي خدمت کوي هغوي سترې سترې فاصلې په سترگو رپ کې لندوي داسې چې په هغوی کې هر یو کس توانیدلی شي چې له ختیځه تر لویدیځه پورې په یوې لحظې کې لاړ شي هغوي له دې دنیا نه دي او دنیا له هغو څه گټه نشي اخستې.^۳

امام باقر علیه السلام فرمایي: د امام مهدي شیعه او د هغه یاران له ټولې نړۍ د هغه په لور حرکت کوي زمکه د هغوی تر پنبو لاندې لندېږي او د سترگو په رپ کې امام ته رسیږي او ورسره بیعت کوي.^۴

د عجلان زوی عبد الله وایي: د امام په حضور کې د امام مهدي علیه السلام د پاڅون خبره ورشوه نو امام نه مې وپوښتل چې د امام له پاڅون څخه به مونږ څنګه خبرېږو؟ وې فرمایل چې کله سهار شي نو د خپل بالخت لاندې به یولیک وگورئ چې پکښې لیکلي دي چې د امام مهدي پیروي یو ښه کار او نیکه چاره ده.^۵

حضرت امام رضا علیه السلام فرمایي: قسم په خدای کله چې زمونږ مهدي پاڅون وکړي نو الله تعالی به شیعیان له ټولو ښارونو د هغه تر څنګ راټولوي.^۶

۱. کمال الدین ټوک ۲ مخ ۶۷۲؛ عیاشي تفسیر ټوک ۱ مخ ۶۷؛ نعماني غیبه مخ ۳۱۵؛ بحار الانوار ټوک ۲ مخ ۳۶۸؛ کافي ټوک ۸ مخ ۳۱۳؛ المحججه مخ ۱۹.

۲. سوره بقره ایت ۱۴۸.

۳. فردوس الاخبار ټوک ۲ مخ ۴۴۹.

۴. روضه الواعظین ټوک ۲ مخ ۲۶۳؛ عقد الدرر مخ ۶۵؛ متقي هندي، برهان، مخ ۱۴۵.

۵. بحار الانوار ټوک ۵۲ مخ ۳۲۴؛ اثبات الهدی ټوک ۳ مخ ۵۸۲.

۶. مجمع البیان ټوک ۱ مخ ۲۳۱؛ اثبات الهدی ټوک ۳ مخ ۵۲۴؛ نور الثقلین ټوک ۱ مخ ۱۴۰؛ بحار الانوار ټوک ۵۲ مخ ۲۹۱.

همداراز امام صادق عليه السلام فرمايې: په داسې حال کې چې شيعه ځوانان د بامونو له پاسه اوډه وي نو هغوی به ډلې ډلې بې د څه مخکينېنې اطلاع د امام په نزد راوړي، نو سهار به ټول د امام څنگ ته موجود وي.^۱

ه، د امام د سپاهيانو د قبلولو شرطونه او د سپاهيانو ازمايش اميرالمومنين علي عليه السلام د امام مهدي د يارانو په باره کې فرمايې: د امام مهدي ياران - چې درې سوه ديارلس کسان دي- د هغه لوري ته ورځي او هغوي له امام څخه چې غايب شوی و پوښته کوي چې ايا ته امام مهدي يې؟ نو امام ورته په ځواب کې فرمايې هو زما يارانو زه مهدي يم! نو يو ځل بيا به امام غايب شي او مدينې ته به لاړ شي د امام يارانو ته به پته ولگي چې هغه په مدينې کې دی ټول به مدينې ته روان شي کله چې دوي مدينې ته ورسې نو امام به د دوي سترگو نه پناه بيا مکې ته راشي ملگري به يې بيا مکې ته راستنه شي امام به بيا مدينې ته لاړ شي ياران به بيا ورپسې مدينې ته ځي او دا کار به درې ځلې تکرار شي.

امام خپل ياران دا ډول ازمايي چې امام پوه شي دوي څومره فرمانبرداره دي له هغه نه پس د کعبې څنگ ته د صفا او مروه په مينځ کې څرگنديزې او خپلو ملگرو ته په خطاب کې داسې فرمايې: زه تر هغه وخته پورې يو کار ته هم گوتې نه وړم ترڅو چې تاسو له ماسره بيعت و نه کړئ او په هغه بيعت ټينگ پاتې نه شئ. او د هغه خلاف ورزي و نه کړئ نو بيا زه هم تاسو لره د اتو^(۸) څيزونو عهد کوم. د امام ياران به ټول په يو ځای ځواب ورکړي چې مونږ ټول تاته تسليم يوو او ستا پيروي کوو او کوم شرطونه چې لري مونږ يې منوو امامه وفرمايه هغه شرطونه څه دي؟

بيا به امام مهدي عليه السلام د صفا غره ته روان شي او ياران به هم ورپسې وي کله چې امام هلته ورسې نو يارانو ته به په خطاب کې ووايې: زه له تاسو سره په دې شرطونو عهد او پيمان تړم: ۱. له ميدانه به نه تنبتي. ۲. غلا به نه کوي. ۳. حرام کار به نه کوي. ۴. غير شرعي کارونه به نه کوي. ۵. بد کارونه به نه کوي. ۶. په ناحقه به څوک نه وژني. ۷. مال او دولت به نه جمع کوي. ۸. غنم او اوربشي به گودامونو کې نه پټوي. ۹. جوماتونه به نه وړانوي. ۱۰. په ناحقه به گواهي نه ورکوي. ۱۱. د مومن سپکاوي به نه کوي. ۱۲. سود به نه خوري. ۱۳. په سختيو او ستونزو کې پياوړي وسي. ۱۴. خدای

۱. نعماني غيبه مخ ۳۱۶؛ بحار الانوار ټوک ۵۲ مخ ۱۹۸؛ بشاره الاسلام مخ ۱۹۸.

منونکو باندي به لعنت نه کوي. ۱۵. شراب به نه څښي. ۱۶. ساده جامې به اغوندي. ۱۷. د ابريشمو او وریشمو جامې به نه اغوندي. ۱۸. له جنگه تنبیتدونکې کس پسې به نه کیږي. ۱۹. ناحقه وینه به نه تويوي. ۲۰. منافقانو او کافرانو ته به خیرات نه ورکوي. ۲۱. خپل بالخت له خاورو جوړ کړي. (بنایي معنا یې دا وي چې متواضع وسي او کبر مه کوي) ۲۲. له بدو کارونو ځانونه وساتي ۲۳. د نیکی حکم وکړي. ۲۴. له بدو او حرامو خلک منعه کړي.

که د دې شرطونو پایبندی وکړي نو زه په خپل ځان فرض گنم چې تاسو خپل اصحاب وټاکم او هغه جامې واغوستوم چې کومې جامې تاسو اغستي دي او هغه خواړه او غذا وخورم چې کومه تاسو خوري او هغه سپرلي استعمال کړم چې له کومې تاسو استفاده کوي چې کوم ځای کې تاسو وای زه به هم هلته وم چې چرته ځي زه به تاسو سره هلته ځم زه تاسو غوندي لږو جنگیالیو ته خوشحالیږم او غواړم زمکه له عدل او انصافه داسې ډکه کړم چې لکه څنگه هغه له ظلم او زیاتي ډکه شوی وي او لکه څنگه چې د خدای تعالی حق دی هغه شان یې عبادت وکړم ما چې څه وویل زه ژمنه درکوم چې په دې به وفاداره وم او تاسو هم په عهدو پیمان وفاداره وسي.

نو امام ته اصحاب ځواب ورکوي چې مونږ له تا راضي یوو او چې کوم شرطونه دي بیان کړل منوو یې او ستا بیعت کوو. نو بیا امام دې ټولو جنگیالیو هر یو کس سره د بیعت په نڅښه لاس ورکړي.^۱

البته دې ته په پام سره چې امام دا کار دا شرطونه او ازمايښت په خپل خصوصي ځواک سره کوي ځکه چې هغه کسان به د امام د حکومت چلوونکي وي او په مختلفو منصبونو په دندې تر سره کوي او هغوي به په خپلو ښو اخلاقو سره په نړۍ کې د عدالت د پراختیا کې اغیزمن رول لوبوي.

که څه هم ددې روایت سند ډیر معتبر نه دی ځکه چې دا خطبه البیان دی چې ځینې خلکو او عالمانو دا ډیر کمزور سند بللې دی ځکه چې شيعه عالمانو سره د حدیث د سموالې لپاره یو معیار دی هغه دا چې کوم حدیث د قران د ظاهري معنا سره مخالف وي او سم سپیناوی یې هم نه کیږي هغه د معصومو امامانو کلام او خبره نشي کیدای.

و) د امام مهدي د سپاهیانو ځانگړتیاوې

۱. الشيعه والرجعه ټوک ۱ مخ ۱۵۷؛ عقد الدرر مخ ۹۶.

په روايتونو کې د امام مهدي عليه السلام يارانو او جنگياليو لپاره ډيرې ځانگړتياوې او خصوصيات بيان شوي دي چې په هغو کې ځينو ته اشاره کوو.

۱- عبادت او پرهيزگاري

حضرت امام صادق عليه السلام د امام مهدي د جنگياليو د صفتونو په اړه داسې فرمايي: هغوی داسې کسان دي چې د شپې به عبادت لپاره وينس وي او د لمانځه په وخت له خدای سره داسې راز او نیاز کوي او داسې اواز به ترې راځي لکه د شاتو د مچيو اواز، او سهار په داسې حال کې چې په اسونو سپاره دي د خپلو دندو د ترسره کولو لپاره ځي هغو د شپې متقيان او د ورځې زمري دي او د خدای له ويرې پکې يو خاص حالت پکښې پيدا کېږي او الله تعالی د هغوی په وسيله د حقو د امام (مهدي) مرسته کوي.^۱

امام جعفر صادق عليه السلام بيا فرمايي: لکه امام مهدي او د هغه ملگري د کوفې د ښار شا ته وينم چې مرغانو د هغوی په سرونو باندې خپلې وزرې پراخې کړي دي د هغوی خوراک او څښاک ختم شوی دی. د هغوی ډير ساده لباس دی او د هغوی په تنديو باندې د سجدو له امله نخښې جوړې شوې دي هو هغوی د ورځې زمري او د شپې راز او نیاز او عبادت کوونکي دي د هغوي زړونه د اوسپنې د ټوټو په شان مزبوت او ټينگ دي هر يو د څلويښتو کسانو طاقت لري له کافرانو او منافقانو نه علاوه بل څوک هغوی نه وژني، الله پاک په قران کې د هغوی ذکر داسې بيان کړی دی (ان ذالک لآيات للمتوسمين^۲ په دې خبرې کې د عقلمنو لپاره ډير عبرتونه موجود دي).^۳

۲- له امام مهدي سره د هغوی مينه او د امام اطاعت

امام باقر عليه السلام فرمايي: امام مهدي به په ځينو درو کې (ذي طوی) غايبيږي او د ظهور نه دوه شپې وړاندې به د امام خصوصي استازي ځينو يارانو ته ورځي او له هغوي به پوښتنه کوي چې تاسو دلته څو کسان یئ. هغوی به وايي چې څلويښت کسان یو بيا به ورته وايي چې که خپل امام

۱. بحار الانوار ټوک ۵۲ مخ ۳۰۸.

۲. سوره حجر ایت ۷۵.

۳. بحار الانوار ټوک ۵۲ مخ ۳۸۶.

مهدي وگورئ نو څه به کوي؟ هغوی ورته ځواب ورکوي چې قسم په خداي که هغه په غرونو کې وخت تيروي نو مونږ ورسره هلته وخت تيروو او هلته ورسره اوسېږو.^۱

امام جعفر صادق عليه السلام فرمايې: چې د امام مهدي ملگري به د امام د اس په زين لاسونه راکاږي او په دې وسيله به د برکت غوښتنه کوي له امام مهدي به راجا پيريزي او په جنگونو کې به خپل ځانو د امام لپاره ډهال او سپر جوړوي او امام چې له هغو څه هم وغواړي هغوی به يې مني.^۲

همداراز امام جعفر عليه السلام د امام مهدي د ملگرو او اصحابو د ستايلو په اړه فرمايې: له هغوی سره داسې ملگري دي چې زړونه يې لکه د اوسپنې دي هغوی د امام مهدي دومره زيات اطاعت کوي چې يو غلام د خپل مالک او اقا نه کوي او د هغه هر حکم ته تسليم دي.^۳

گران پيغمبر محمد رسول الله صلى الله عليه واله فرمايې: الله تعالى د امام مهدي د مرستې لپاره د ټولې دنيا له کونج کونج د جنگ بدر د مسلمانانو د شمير برابر جنگيالي راټولوي. هغوی د امام مهدي په اطاعت کولو کې ډيره زياته هڅه کوي.^۴ د امام جنگيالي به د امام په مخ کې داسې منظم، بې حرکت او پوره تسليم سره ولاړ وي چې لکه مرغان يې په سرونو ناست وي او که لږ شان وځوځيږي نو مرغان تنبتي.

۳- د امام طاقتور او ځوانان سپاهيان

امير المومنين حضرت علي عليه السلام فرمايې: د امام مهدي ټول ملگري ځوانان دي او بوډاگان به ورکې دومره وي لکه په سترگو کې توري او يا په ډوډۍ کې مالگه.^۵

امام صادق عليه السلام فرمايې: چې د لوط پيغمبر دا خبره چې خپلو دښمنانو ته يې وويل «چې کاشکې ستاسو په مقابل کې مې يو مزبوط ځواک درلودلې او يوه مزبوط قلعه وې چې هلته مو پناه ورې وې» له طاقتور ځواک مطلب يې د امام مهدي

۱. عياشي تفسير ټوک ۲ مخ ۵۶؛ بحار الانوار ټوک ۵۲ مخ ۳۴۱.

۲. بحار الانوار ټوک ۵۲ مخ ۳۰۸.

۳. بحار الانوار ټوک ۵۲ مخ ۳۰۸.

۴. بحار الانوار ټوک ۵۲ مخ ۳۱۰.

۵. طوسي غيبه مخ ۲۸۴؛ نعماني غيبه مخ ۳۱۵؛ ابن طاووس ملاحم مخ ۱۴۵؛ کنز العمال ټوک ۱۴ مخ ۵۹۲؛ بحار الانوار ټوک ۵۲ مخ ۳۳۴؛ اثبات الهدى مخ ۵۱۷.

په شان مزبوط او مطیع ځواک ؤ چې په هغوی کې هرکس د څلویښتو کسانو طاقت لري. د هغوی زړونه له اوسپنې زیات محکم دي او که له غرونو سره تیر شي نو غټ غټ کانی به ولږوي تر هغه وخته پورې به تورې په لاس گرځوي تر څو چې پکښې د خدای رضا شامله وي.^۱

امام زین العابدین علیه السلام په دې اړه فرمایي: کله چې امام مهدي ظهور وکړي نو الله تعالی له موږ شیعیانو سستي او کمزورتیا لیرې کوي او دهغوی زړونه لکه د اوسپنې مزبوتوي او په هغوی کې هر یو ته د څلویښتو کسانو طاقت ورکوي او هغوی په زمکې کې د حکم ورکونکي او قوماندانان جوړیږي.^۲

امام صادق علیه السلام فرمایي: د امام مهدي په حکومت کې زمونږ شیعه په زمکې حاکمان او بزرگان وي او هر یو به د څلویښتو کسانو برابر طاقت درلودي.^۳ امام باقر علیه السلام فرمایي: زمونږ د شیعیانو په زړونو کې نن لږه ویره شته خو کله چې زمونږ مهدي پاڅون وکړي نو زمونږ هر یو شیعه به له زمري زیات زړه ور او له تورې زیات تیز وي. هغوی به زمونږ دښمنان تر پښو لاندې کوي او په لاسونو سره به یې راکارې.^۴

عبدالملک بن اعین وايي: کله چې د امام باقر علیه السلام له خدمته رخصت شوم نو په لاس مې تکیه ولگوله او په دې فکر کې مشغول شوم او ارمان مو کاوه چې د امام مهدي د پاڅون په وخت کې ځوان وای (یعني طاقت مې زیات وای) نو امام راته وویل چې ایا ته په دې خوشحاله نه یې چې ستاسو دښمنان یو بل ووژني او تاسو په خپلو کورونو کې په امن سره ناست وئ؟ بیا یې زیاته کړه چې که امام ظهور وکړي نو تاسو هر یو ته به د څلویښتو کسانو برابر طاقت درکولی شي او ستاسو زړونه به د اوسپنې د ټوټو په شان مزبوط شي داسې که چیرې په هغو زړونو سره غرونه ووهی نو غرونه به دوه نیمه شي او تاسو به په زمکه کې لارښودان او امانتداران وئ.^۵

امام صادق علیه السلام فرمایي: زمونږ د امام مهدي د ظهور د رارسیدو په مهال، الله تعالی زمونږ له شیعه ؤ زړونو ویره لیرې کوي، او د اهل بیتو د دښمنانو په زړونو

۱. کمال الدن ټوک ۲ مخ ۶۷۳؛ بحار الانوار ټوک ۵۲ مخ ۳۱۷ او ۳۲۷.

۲. کمال الدن ټوک ۲ مخ ۶۷۳؛ بحار الانوار ټوک ۵۲ مخ ۳۱۷ او ۳۲۷ او ۳۷۲؛ ینابیع الموده مخ ۴۲۴؛ اثبات الهدی ټوک ۳ مخ ۵۵۷؛ احقاق الحق ټوک ۱۳ مخ ۳۴۶.

۳. مفید اختصاص مخ ۲۴؛ بحار الانوار ټوک ۵۲ مخ ۳۷۲.

۴. مفید اختصاص مخ ۲۴؛ بصائر الدرجات ټوک ۱ مخ ۱۲۴؛ ینابیع الموده مخ ۴۴۸ او ۴۸۹؛ اثبات الهدی ټوک ۳ مخ ۵۵۷؛ بحار الانوار ټوک ۵۲ مخ ۳۱۸ او ۳۷۲.

۵. کافي ټوک ۸ مخ ۲۸۲؛ بحار الانوار ټوک ۵۲ مخ ۳۳۵.

کې يې اچوي، هغه مهال زمونږ هر يو شيعه له زمري زيات ميرانې او له تورې زيات تيزيري يو شيعه به خپل دښمن په نيزې سره په نڅښه کوي په تورې سره به يې وهي او تر پښو يې لاندې کوي.^۱

همدارنگ هغه حضرت فرمايې: د امام مهدي ملگري او ياران داسې کسان دي چې د هغوی زړونه له اوسپنې زيات محکم او ټينگ دي د الله تعالی په اړه د هغوی په زړونو کې هيڅ ډول شبهه يا شک نه راکي دهغوی زړونه پياوړي دي که هغو ته څه دنده وسپارل شي نو ورباندې عمل کوي که څه د غرونو ځای په ځای کول ولې نه وي او که د يو ښار د ختمولو يا ورانولو حکم ورته ورکړی شي نو هغه ورانوي د کار د زر په تر سره کولو کې لکه دعقاب په شان دي چې په اسيانو ناست دي.^۲

۱. خرايچ ټوک ۲ مخ ۸۴۰؛ بحار الانوار ټوک ۵۲ مخ ۳۳۶.

۲. بحار الانوار ټوک ۵۲ مخ ۳۰۸.